

# हितोपदेशः ।

नारायणपरिहतेन संगृहीतः ।

प्रकाशक—

बाबू काशीप्रसाद भार्गव,  
भार्गव बुकडिपो, बनारस ।

मुद्रक—

बाबू सूर्यनारायणजी,  
जगन्नाथ प्रिंटिङ्ग वर्कस्, राजघाट-काशी ।

पुस्तक मिलनेका. पता —

बाल्मिकी खेलाड़ी लाह

(२२) सम्झना बुक. विद्या ६-१

कुचोड़ी गली बनारस.



महिम्ना प्रस्तुतं ज्ञानिरुद्धं  
\* पण्डित नारायणकृतो \*

## हितोपदेशः ।

—ॐ—

मङ्गलाचरणम् ।

सिद्धिः साध्ये सतामस्तु प्रसादात्तस्य धूर्जटेः ।  
जाह्नवीफेनलोखेव यन्मूर्ध्नि शशिनः कला ॥ १ ॥

पूस्ताविका ।

श्रुतो हितोपदेशोऽयं पाटवं संस्कृतोक्तिषु ।  
वाचां सर्वत्र वैचित्र्यं नीतिविद्यां ददाति च ॥ २ ॥  
अजरामरवत्प्राज्ञो विद्यामर्थं च चिन्तयेत् ।  
गृहीत इव केशेषु मृत्युना धर्ममाचरेत् ॥ ३ ॥  
सर्वद्रव्येषु विद्यैव द्रव्यमाहुरनुत्तमम् ।  
अहार्यत्वादनर्घत्वादक्षयत्वाच्च सर्वदा ॥ ४ ॥  
संयोजयति विद्यैव नीचगापि नरं सरित् ।  
समुद्रमिव दुर्धर्षं नृपं भाग्यमतः परम् ॥ ५ ॥  
विद्या ददाति विनयं विनयाद्याति पात्रताम् ।  
पात्रत्वाद्धनमाप्नोति धनाद्धर्मं ततः सुखम् ॥ ६ ॥  
विद्या शस्त्रस्य शास्त्रस्य द्वे विद्ये प्रतिपत्तये ।  
आद्या हास्याय वृद्धत्वे द्वितीयाद्रियते सदा ॥ ७ ॥

यत्नवे भाजने लग्नः संस्कारो नान्यथा भवेत् ।  
 कथाच्छलेन बालानां नीतिस्तदिह कथ्यते ॥ ८ ॥  
 मित्रलाभः सुहृद्भेदो विग्रहः संधिरेव च ।  
 पञ्चतन्त्रात्तथान्यस्माद्ग्रन्थादाकृष्य लिख्यते ॥ ९ ॥

### कथारम्भः ।

अस्ति भागीरथीतीरे पाटलिपुत्रनामधेयं नगरम् । तत्र  
 सर्वस्वामिगुणोपेतः सुदर्शनो नाम नरपतिरासीत् । स भूप-  
 तिरेकदा केनापि पाठ्यमानं श्लोकद्वयं शुश्राव—

‘अनेकसंशयोच्छेदि परोक्षार्थस्य दर्शकम् ।

सर्वस्य लोचनं शास्त्रं यस्य नास्त्यन्ध एव सः ॥ १० ॥

यौवनं धनसंपत्तिः प्रभुत्वमविवेकिता ।

एकैकमप्यनर्थाय किमु यत्र चतुष्टयम् ॥ ११ ॥

इत्याकुर्यात्तमनः पुत्राणामनधिगतशास्त्राणां नित्यमुन्मा-  
 गंगामिनां शास्त्रानुष्ठानेनोद्विग्नमनाः स राजा चिन्तयामास—

‘कोऽर्थः पुत्रेण जातेन यो न विद्वान्न धार्मिकः ।

क्राणेन चक्षुषा किं वा चक्षुः पीडैव केवलम् ॥ १२ ॥

अजातमृतमूर्खाणां वरमाद्यौ न चान्तिमः ।

सकृद्दुःखकरावाद्यावन्तिमस्तु पदे पदे ॥ १३ ॥

किं च—

स जातो येन जातेन याति वंशः समुन्नतिम् ।

परिवर्तिनि संसारे मृतः को वा नजायते ॥ १४ ॥



गुणिगणगणनारम्भे न पतति कठिनी सुसम्भ्रमाद्यस्य ।  
तेनाम्बा यदि सुतिनी वद वन्ध्या कीदृशी नाम ॥ १५ ॥

अपि च—

दाने तपसि शौर्ये च यस्य न प्रथितं मनः ।  
विद्यायामर्थलाभे च मातुरुच्चार एव सः ॥ १६ ॥

अपरं च—

वरमेको गुणी पुत्रो न च मूर्खशतान्यपि ।  
एकश्चन्द्रस्तमो हन्ति न च तारागणोऽपि च ॥ १७ ॥  
पुण्यतीर्थे कृतं येन तपः काप्यतिदुष्करम् ।  
तस्य पुत्रो भवेद्वश्यः समृद्धो धार्मिकः सुधीः ॥ १८ ॥  
अर्थागमो नित्यमरोगिता च

प्रियश्च भार्या प्रियवादिनी च ।

वश्यश्च पुत्रोऽर्थकरी च विद्या

षड् जीवलोकस्य सुखानि राजन् ॥ १९ ॥

को धन्या बहुभिः पुत्रैः कुशूलापूरणाढकैः ।

वरमेकः कुलालम्बी यत्र विश्रूयते पिता ॥ २० ॥

ऋणकर्त्ता पिता शत्रुर्माता च व्यभिचारिणी ।

भार्या रूपवती शत्रुः पुत्रः शत्रुरपण्डितः ॥ २१ ॥

अनभ्यासे विषं विद्या अजीर्णे भोजनं विषम् ।

विषं सभा दरिद्रस्य वृद्धस्य तरुणी विषम् ॥ २२ ॥

यस्य कस्य प्रसूतोऽपि गुणवान्पूज्यते नरः ।

धनुर्वशविशुद्धोऽपि निर्गुणः किं करिष्यति ॥ २३ ॥



हा हा पुत्रक नाधीतं सुगतैतासु रात्रिषु ।  
तेन त्वं विदुषां मध्ये पङ्के गौरिव सीदसि ॥ २४ ॥  
तत्कथमिदानीमेते मम पुत्रा गुणवन्तः क्रियन्ताम् ।

आहारनिद्राभयमैथुनं च  
सामान्यमेतत्पशुभिर्नराणाम् ।  
धर्मो हि तेषामधिको त्रिशेषो  
धर्मेण हीनाः पशुभिः समानाः ॥ २५ ॥

यतः—

धर्मार्थकाममोक्षाणां यस्यैकोऽपि न विद्यते ।  
अजागलस्तनस्येव तस्य जन्म निरर्थकम् ॥ २६ ॥

यच्चोच्यते—

“आयुः कर्म च वित्तं च विद्या निधनमेव च ।  
पञ्चैतान्यपि सृज्यन्ते गर्भस्थस्यैव देहिनः ॥ २७ ॥

किं च—

अवश्यं भाविनो भावा भवन्ति महतामपि ।  
नयत्वं नीलकण्ठस्य महाहिशयनं हरेः ॥ २८ ॥

अपि च—

यदभावि न तद्भावि भावि चेन्न तदन्यथा ।  
इति चिन्ताविषध्नोऽयमगदः किञ्च पीयते ॥ २९ ॥

एतत् कार्याक्षमाणां केषांचिदालस्यवचनम् ।  
न दैवमपि संचिन्त्य त्यजेदुद्योगमात्मनः ।  
अनुद्योगेन तैलानि तिलेभ्यो नाप्नुमर्हति ॥ ३० ॥

अन्यच्च—

उद्योगिनं पुरुषसिंहमुपैति लक्ष्मी —

दैवेन देयमिति कापुरुषा वदन्ति ।

दैवं निहत्य कुरु पौरुषमात्मशक्त्या

यत्र कृते यदि न सिध्यति कोऽत्र दोषः ॥ ३१ ॥

यथा ह्येकेन चक्रेण न रथस्य गतिर्भवेत् ।

एवं पुरुषकारेण विना दैवं न सिध्यति ॥ ३२ ॥

तथा च—

पूर्वजन्मकृतं कर्म तदैवमिति कथ्यते ।

तस्मात्पुरुषकारेण यत्र कुर्यादतन्द्रितः ॥ ३३ ॥

यथा मृत्पिण्डतः कर्ता कुरुते यद्यदिच्छति ।

एवमात्मकृतं कर्म मानवः प्रतिपद्यते ॥ ३४ ॥

काकतालीयवत्प्राप्तं दृष्ट्वापि निधिमग्रतः ।

न स्वयं दैवमादत्ते पुरुषार्थमपेक्षते ॥ ३५ ॥

उद्यमेन हि सिध्यन्ति कार्याणि न मनोरथैः ।

नहि सुप्तस्य सिंहस्य प्रविशन्ति मुखे मृगाः ॥ ३६ ॥

मातृपितृकृताभ्यासो गुणितामेति बालकः ।

न गर्भच्युतिमात्रेण पुत्रो भवति पण्डितः ॥ ३७ ॥

माता शत्रुः पिता वैरी येन बालो न पाठितः

न शोभते सभामध्ये हंसमध्ये बको यथा ॥ ३८ ॥

रूपयौवनसम्पन्ना विशालकुलसम्भवाः ।

विद्याहीना न शोभन्ते निर्गन्धा इव किंशुकाः ॥ ३९ ॥



मूर्खोऽपि शोभते तावत्सभायां वस्त्रवेष्टितः ।

तावच्च शोभते मूर्खो यावत्किञ्चिन्न भाषते ॥ ४० ॥

एतच्चिन्तयित्वा स राजा पण्डितसभां कारितवान् । राजो-  
वाच-‘भो भोः पण्डिताः ! श्रूयताम् । अस्ति कश्चिदेवम्भूतो  
विद्वान्यो मम पुत्राणां नित्यमुन्मार्गगामिनामनधिगतशास्त्रा-  
णामिदानीं नीतिशास्त्रोपदेशेन पुनर्जन्म कारयितुं समर्थः ? यतः ।

काचः काञ्चनसंसर्गाद्धत्ते मारकतीं द्युतिम् ।

तथा सत्सन्निधानेन मूर्खो याति प्रवीणताम् ॥ ४१ ॥

उक्तं च—

हीयते हि मतिस्तात हीनैः सह समागमात् ।

समैश्च समतामेति विशिष्टैश्च विशिष्टताम् ॥ ४२ ॥

अत्रान्तरे विष्णुशर्मनामा महापण्डितः सकलनीतिशास्त्र-  
तत्त्वज्ञो बृहस्पतिरिवाब्रवीत्—‘देव ! महाकुलसम्भूता एते राज-  
पुत्राः । तन्मया नीतिं ग्राहयितुं शक्यन्ते । यतः—

नाद्रव्ये निहिता काचित्क्रिया फलवती भवेत् ।

न व्यापारशतेनापि शुकवत्पाठ्यते बकः ॥ ४३ ॥

अन्यच्च—

अस्मिंस्तु निर्गुणं गोत्रे नापत्यमुपजायते ।

आकरे पञ्चरागाणां जन्म काचमणोः कुतः ॥ ४४ ॥

प्रतोहं षण्मासाऽभ्यन्तरे तव पुत्राद्वीतिशास्त्राभिज्ञानं करिष्यामि ।

राजा सविनयं पुनरुवाच—

कीटोपि मुमनःसद्भादारोहति सतां शिरः ।



अश्मापि याति देवत्वं महद्भिः सुप्रतिष्ठितः ॥ ४५ ॥

अन्यच्च—

यथोदयगिरेर्द्रव्यं सन्निकर्षेण दीप्यते ।

ब्रथा सत्सन्निधानेन हीनवर्णोऽपि दीप्यते ॥ ४६ ॥

गुणा गुणज्ञेषु गुणा भवन्ति


ते निर्गुणं प्राप्य भवन्ति दोषाः ।

आस्वाद्यतोयाः प्रभवन्ति नद्यः

समुद्रमासाद्य भवन्त्यपेयाः ॥ ४७ ॥

तदेतेषामस्मत्पुत्राणां नीतिशास्त्रोपदेशाय भवन्तः प्रमाणम् । इ-  
त्युक्त्वा तस्य विष्णुशर्मणो बहुमानपुरःसरं पुत्रान्समर्पितवान् ॥

इति प्रस्ताविका ।



## मित्रलाभः ।

अथ प्रासादपृष्ठे सुखोपविष्टानां राजपुत्राणां पुग्स्ता-  
 त्पुग्स्तावकूमेण स परिडितोऽब्रवीत्—

‘काव्यशास्त्रविनोदेन कालो गच्छति धीमनाम् ।

व्यसनेन च मूर्खाणां निद्रया कलहेन वा ॥ १ ॥

तद्भवतां विनोदोय काककूर्मादीनां विचित्रां कथां कथयामि ।’

राजपुत्रैरुक्तम्—‘आर्य ! कथ्यताम् ।’ विष्णुशर्मोवाच—

‘शृणुत । सम्प्रति मित्रलाभः प्रस्तूयते यस्यायमाद्य श्लोकः—

असाधनो वित्तहीना बुद्धिमन्तः सुहृत्तमाः ।

साधयन्त्याशु कार्याणि काककूर्ममृगोखुवत् ॥ २ ॥

राजपुत्रा ऊचुः—‘कथमेतत् ।’ विष्णुशर्मा कथयति—

अस्ति गोदावरीतीरे विशालः शान्मलीतरुः । तत्र  
 नानादिग्देशादागत्य रात्रौ पक्षिणो निवसन्ति । अथ कदा-  
 चिदवसन्नायां रात्रावस्ताचलचूडावलम्बिनि भगवति कुमुदि-  
 नीनायके चन्द्रमसि लघुपतनकनामा वायसः प्रबुद्धः  
 कृतान्तमिव द्वितीयमायान्तं व्याधमपश्यत् । तमवलोक्याचिन्त-  
 यत्—‘अद्य प्रातरेवानिष्टदर्शनं जातम् । न जाने किमनभिमतं  
 दर्शयिष्यति ।’ इत्युक्त्वा तदनुसरणकूमेण व्याकुलश्च-  
 लितः । यतः—

शोकस्थानसहस्राणि भयस्थानशतानि च ।

दिवसे दिवसे मूढमाविशन्ति न परिडितम् ॥ ३ ॥



अन्यच्च — विषयिणामिदमवश्यं कर्तव्यम् ।

उत्थायोत्थाय बोद्धव्यं महद्भयमुपस्थितम् ।

मृगव्याधिशोकानां किमद्य निपतिष्यति । ४ ॥

अथ तेन व्याधेन तण्डुलकणान्विकीर्य जालं विस्तीर्णम्  
स च प्रच्छन्नो भूत्वा स्थितः । तस्मिन्नेव काले चित्राग्नीवनामा  
कपोतराजः सपरिवारो वियति विसर्पस्तांस्तण्डुलकणानव-  
लोकयामास । ततः कपोतराजस्तण्डुलकणालुब्धान्कपोतान्प्र-  
त्याह—‘कुतोऽत्र निर्जने वने तण्डुलकणानां सम्भवः ।  
तन्निरूप्यतां तावत् । भद्रमिदं न पश्यामि । प्रायेणानेन  
तण्डुलकणलोभेनास्माभिरपि तथा भवितव्यम् ।

कंकणस्य तु लोभेन मग्नः पंके सुदुस्तरे ।

वृद्धव्याघ्रेण सम्भाप्तः पथिकः स मृतो यथा’ ॥ ५ ॥

कपोता ऊचुः—‘कथमेतत् ?’

कथा ५

सोऽब्रवीत्—‘अहमेकदा दाक्षिणारण्ये चरन्नपश्यम् ।  
एको वृद्धव्याघ्रः स्नातः कुशहस्तः सरस्तीरे ब्रूते—‘भो  
भोः पान्थाः ! इदं सुवर्णकङ्कणं गृह्यताम् ।’ ततो लोभाकृष्टेन  
केनचित्पान्थेनालोचितम्—‘भाग्येनैतत्सम्भवति । किंत्व-  
स्मिन्नात्मसन्देहे प्रवृत्तिर्न विधेया । यतः—

अनिष्टादिष्टलाभेऽपि न गतिर्जायते शुभा ।

यत्रास्ते विषसंसर्गोऽमृतं तदपि मृत्यवे ॥ ६ ॥



किं तु सर्वत्रार्थार्जने प्रवृत्तिः सन्देह एव । तथा चोक्तम्—  
 न संशयमनारुह्य नरो भद्राणि पश्यति ।  
 संशयं पुनरारुह्य यदि पश्यन्न पश्यति ॥ ७ ॥

तन्निरूपयामि तावत् । प्रकाशं ब्रूते—‘कुत्र तव कङ्कणम् ।’  
 व्याघ्रो हस्तं प्रसार्य दर्शयति । पान्थोऽवदत्—‘कथं मां रा-  
 त्रके त्वयि विश्वासः ।’ व्याघ्र उवाच—‘शृणु रे पान्थ,  
 प्रागेव यौवनदशायामतिदुर्वृत्त आसम् । अनेकगोमानुषाणां  
 वधान्मे पुत्रा मृता दाराश्च । वंशहीनश्चाहम् । ततः केन-  
 चिद्धार्मिकेणाहमादिष्टः—‘दानधर्मादिकं चरतु भवान् ।’  
 तदुपदेशादिदानीमहं स्नानशीलो दाता वृद्धो मलितनख-  
 दन्तो न कथं विश्वासभूमिः । यतः—

इज्याध्ययनदानानि तपः सत्यं धृतिः क्षमा ।

अलोलभ इति मार्गोऽयं धर्मस्याष्टविधः स्मृतः ॥ ८ ॥

तत्र पूर्वश्चतुर्वर्गो दम्भार्थमपि सेव्यते ।

उत्तरस्तु चतुर्वर्गो महात्मन्येव तिष्ठति ॥ ९ ॥

मम चैतावान्लोभविरहो येन स्वहस्तस्थमपि सुवर्णकङ्कणं  
 यस्मै कस्मैचिदातुमिच्छामि । तथापि व्याघ्रो मानुषं स्नाद-  
 तीति लोकप्रवादो दुर्निवारः । यतः—

गतानुगतिको लोकः कुट्टनीमुपदेशिनीम् ।

प्रमाणयति नो धर्मे यथा गोघ्नवपि द्विजम् ॥ १० ॥

मया च धर्मशास्त्राण्यधीतानि शृणु—

मरुस्थल्यां यथा वृष्टिः क्षुधार्ते भोजनं तथा ।

दरिद्रे दीयते दानं सफलं पाण्डुनन्दन ॥ ११ ॥  
 प्राणा यथात्मनोऽभीष्टा भूतानामपि ते तथा ।  
 आत्मौपम्येन भूतेषु दयां कुर्वन्ति साधवः ॥ १२ ॥

अपरं च—

प्रत्याख्याने च दाने च सुखदुःखे प्रियाप्रिये ।  
 आत्मौपम्येन पुरुषः प्रमाणमधिगच्छति ॥ १३ ॥

अन्यच्च —

मातृवत्परदारेषु परद्रव्येषु लोष्टवत् ।  
 आत्मवत्सर्वभूतेषु यः पश्यति स पण्डितः ॥ १४ ॥  
 त्वं चातीव दुर्गतस्तेन तत्तुभ्यं दातुं सयन्नोऽहम् । तथा चोक्तम्—  
 दरिद्रान्भर कौन्तेय मा प्रायच्छेश्वरे धनम् ।  
 व्याधितस्यौषधं पथ्यं नीरुजस्य किमौषधैः ॥ १५ ॥

अन्यच्च—

दातव्यमिति यद्दानं दीयतेऽनुपकारिणे ।  
 देशे काले च पात्रे च तद्दानं सात्त्विकं विदुः ॥ १६ ॥  
 तदत्र सरसि स्नात्वा सुवर्णकंकणं गृहाण । ततो यावदसौ  
 तद्वचःप्रतीतो लोभात्सरः स्नातुं प्रविशति तावन्महापङ्के  
 निमग्नः पलायितुमक्षमः । पङ्के पतितं दृष्ट्वा व्याघ्रोऽवदत्—  
 ‘अहह, महापङ्के पतितोऽसि । अतस्त्वामहमुत्थापयामि ।’  
 इत्युक्त्वा शनैःशनैरुपगम्य तेन व्याघ्रेण धृतः स पान्थोऽ-  
 चिन्तयत्—



‘न धर्मशास्त्रं पठतीति कारणं

न चापि वेदाध्ययनं दुरात्मनः ।

स्वभाव एवात्र तथातिरिच्यते

यथा प्रकृत्या मधुरं गवां पयः ॥ १७ ॥

किं च—

अवशेन्द्रियचित्तानां हस्तिस्नानमिव क्रिया ।

दुर्भगाभरणप्रायो ज्ञानं भारः क्रियां विना ॥ १८ ॥

तन्मया भद्रं न कृतं यदत्र मारात्मके विश्वासः कृतः ।

तथा ह्युक्तम्—

नदीनां शस्त्रपाणीनां नखिनां शृङ्गिणां तथा ।

विश्वासो नैव कर्तव्यः स्त्रीषु राजकुलेषु च ॥ १९ ॥

अपरं च—

सर्वस्य हि परीक्ष्यन्ते स्वभावा नेतरे गुणाः ।

अतीत्य हि गुणान्सर्वान्स्वभावोमूर्ध्नि वर्तते ॥ २० ॥

अन्यच्च—

स हि गगनविहारी कल्मषध्वंस कारी

दशशतकरधारी ज्योतिषां मध्यचारी ।

विधुरपि विधियोगाद् ग्रस्यते राहुणासौ

लिखितमपि ललाटे पूजिभक्तुं कः समर्थः ॥ २१ ॥

इति चिन्तयन्नेवासौ व्याघ्रेण व्यापादितः खादितश्च ।

अतोऽहं ब्रवीमि—‘कङ्कणस्य तु लोभेन’ इत्यादि । अतः

सर्वथाऽविचारितं कर्म न कर्तव्यम् । यतः—



‘सुजीर्णमन्नं सुविचक्षणः सुतः

सुशासिता स्त्री नृपतिः सुसेवितः ।

सुचिन्त्य चोक्तं सुविचार्य यत्कृतं

सुदीर्घकालेऽपि न याति विक्रियाम् ॥ २२ ॥

एतद्वचनं श्रुत्वा कश्चित्कपोतः सदर्पमाह—‘आः, किमेवमुच्यते ।

वृद्धानां वचनं ग्राह्यमापत्काले ह्युपस्थिते ।

सर्वत्रैवं विचारेण भोजनेऽप्यप्रवर्तनम् ॥ २३ ॥

यतः—

शंकाभिः सर्वमाकून्तमन्नं पानं च भूतले ।

प्रवृत्तिः कुत्र कर्तव्या जीवितव्यं कथं नु वा ॥ २४ ॥

ईर्ष्यां घृणी त्वसन्तुष्टः क्रोधनो नित्यशंकितः ।

परभाग्योपजीवी च षडेते दुःखभागिनः ॥ २५ ॥

एतच्छ्रुत्वा सर्वे कपोतास्तत्रोपविष्टाः । यतः—

सुमहान्त्यपि शास्त्राणि धारयन्तो बहुश्रुताः ।

छेत्तारः संशयानां च क्लिश्यन्ते लोभमोहिताः ॥ २६ ॥

अन्यच्च—

लोभान्क्रोधः प्रभवति लोभान्कामः प्रजापते ।

लोभान्मोहश्च नाशश्च लोभः पापस्य कारणम् ॥ २७ ॥

अन्यच्च—

असम्भवं हेममृगस्य जन्म

तथापि रामो लुलुभे मृगाय ।

ः । यः समापन्नविपत्तिकाले

धियोऽपि पुंसां मलिना भवन्ति ॥ ३८ ॥

अनन्तरं सर्वं जालेन बद्धा बभूवुः । ततो यस्य वचनात्तत्रा-  
वलम्बितास्तं सर्वे तिरस्कुर्वन्ति । यतः—

न गणस्याग्रतो गच्छेत्सिद्धे कार्ये समं फलम् ।

यदि कार्यविपत्तिः स्यान्मुखरस्तत्र हन्यते ॥ २९ ॥

तस्य तिरस्कारं कृत्वा चित्रग्रीव उवाच—‘नायमस्य दोषः ।

यतः—

आपदामापतन्तीनां हितोऽप्यायाति हेतुताम् ।

मातृजङ्घा हि वत्सस्य स्तम्भी भवति बन्धने ॥ ३० ॥

अन्यच्च—

स बन्धुर्यो विपन्नानामापदुद्धरणक्षमः ।

न तु भीतपरित्राणवस्तूपालम्भपण्डितः ॥ ३१ ॥

विपत्काले विस्मय एव कापुरुषलक्षणम् । तदत्र धैर्यमवल-  
म्ब्य प्रतीकारश्चिन्त्यताम् । यतः—

विपदि धैर्यमथाभ्युदये क्षमा

सदसि वाक्पटुता युधि विक्रमः ।

यशसि चाभिरुचिर्व्यसनं धृतौ

प्रकृतिसिद्धमिदं हि महात्मनाम् ॥ ३२ ॥

सम्पदि यस्य न हर्षो विपदि विषादो रणे च धीरत्वम् ।

तं भुवनत्रयतिलकं जनयति जननी सुतं विरलम् ॥ ३३ ॥



अन्यच्च—

षड् दोषाः पुरुषेणोह हातव्या भूतिमिच्छता ।

निद्रा तन्द्रा भयं क्रोध आलस्यं दीर्घसूत्रता ॥ ३४ ॥

इदानीमप्येवं क्रियताम् । सर्वैरेकचित्तीभूय जालमादायोद्धी-  
यताम् । यतः—

अल्पानामपि वस्तूनां संहतिः कार्यसाधिका ।

तृणैर्गुणत्वमापन्नैर्वध्यन्ते मत्तदन्तिनः ॥ ३५ ॥

संहतिः श्रेयसी पुंसां स्वकुलैरन्ध्रकरपि ।

तुषेणापि परित्यक्ता न प्ररोहन्ति तण्डुलाः ॥ ३६ ॥

इति विचिन्त्य पक्षिणः सर्वे जालमादायोत्पतिताः । अन-  
न्तरं स व्याधः सुदूराज्जालोपहारकांस्तानवलोक्य पश्चा-  
द्धावन्नचिन्तायत्—

‘संहतास्तु हरन्त्येते मम जालं विहङ्गमाः ।’

यदा तु निपतिष्यन्ति वशमेष्यन्ति मे तदा ॥ ३७ ॥

ततस्तेषु चक्षुर्विषयातिक्रान्तेषु पक्षिषु स व्याधो निवृत्तः ।

अथ लुब्धकं निवृत्तं दृष्ट्वा कपोता ऊचुः—‘किमिदानीं  
कर्तुमुचितम् ।’ चित्रग्रीव उवाच—

‘माना मित्रं पिता चेति स्वभावात्त्रितयं हितम् ।

कार्यकारणतश्चान्ये भवन्ति हितबुद्धयः ॥ ३८ ॥’

तदस्माकं मित्रं हिरण्यको नाम मूषिकराजो गण्डकीतीरे  
चित्रवने निवसति । सोऽस्माकं पाशांश्छेत्स्यति ।’ इत्यालो-  
च्य सर्वे हिरण्यकविवरसमीपं गताः । हिरण्यकश्च सर्वदाऽ-

पायशंकया शतद्वारं विवरं कृत्वा निवसति । ततो हिरण्यकः  
 कपोतावपातभयाच्चकितस्तूष्णीं स्थितः । चित्रग्रीव उवाच-  
 'सखे हिरण्यक, किमस्मान्न सम्भाषसे ।' ततो हिरण्यकस्त-  
 द्वचनं प्रत्यभिज्ञाय ससम्भ्रमं बहिर्निःसृत्याब्रवीत्—'आः,  
 पुण्यवानस्मि । मियमुहन्मे चित्रग्रीवः समायातः ।

यस्य मित्रेण सम्भाषा यस्य मित्रेण संस्थितिः ।

यस्य मित्रेण संलापस्ततो नास्तीह पुण्यवान् ॥ ३६ ॥

पाशवद्भांश्चैतान्दृष्ट्वा सविस्मयः क्षणं स्थित्वोवाच—'सखे,  
 किमेतत् ।' चित्रग्रीवोऽब्रवीत्—'सखे, अस्माकं प्राक्तनजन्म-  
 कर्मणः फलमेतत् ।

यस्माच्च येन च यथा च यदा च यच्च

यावच्च यत्र च शुभाशुभमात्मकर्म ।

तस्माच्च तेन च तथा च तदा च तच्च

तावच्च तत्र च विधातृवशादुपैति ॥ ४० ॥

रोगशोकपरीतापबन्धनव्यसनानि च ।

आत्मापराधवृत्ताणां फलान्येतानि देहिनाम् ॥ ४१ ॥

एतच्छ्रुत्वा हिरण्यकश्चित्रग्रीवस्य बन्धनं छेतुं सत्वरमुपसर्पति ।

चित्रग्रीव उवाच— मित्र, मा मैवम् । अस्मदाश्रितानामेषां  
 तावत्पाशांश्छिन्धि, तदा मम पाशं पश्चाच्छेत्स्यसि ।' हिर-  
 ण्यकोऽप्याह—'अहमल्पशक्तिः । दन्तारच मे कोमलाः तदे-  
 तेषां पाशांश्छेतुं कथं समर्थः । तद्योवन्मे दन्ता न नृव्यन्ति  
 तावत्तव पाशं छिनत्ति । तदनन्तरमेषामपि बन्धनं यावच्छक्यं



क्षेत्स्यामि ।' चित्रग्रीव उवाच—'अस्त्वेवम् । तथापि यथा-  
शक्त्येतेषां बन्धनं खण्डय ।' हिरण्यक्रेनोक्तम्—'आत्मपरि-  
त्यागेन यदाश्रितानां परिरक्षणं तन्न नीतिविदां सम्मतम् । यतः—

आपदर्थे धनं रक्षेद्द्वारान् रक्षेद्धनैरपि ।

आत्मानं सततं रक्षेद्द्वारैरपि धनैरपि ॥ ४२ ॥

अन्यच्च—

धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥ ४३ ॥

चित्रग्रीव उवाच—'सखे, नीतिस्तावदीदृश्येव । किं त्वहम-  
स्मदाश्रितानां दुःखं सोढुं सर्वथा समर्थः । तेनेदं ब्रवीमि । यतः—

धनानि जीवितं चैव परार्थे प्राज्ञ उत्सृजेत् ।

सन्निमित्ते वरं त्यागो विनाशे नियते सति ॥ ४४ ॥

अयमपरश्चासाधारणो हेतुः—

जातिद्रव्यगुणानां च साम्यमेषां मया सह ।

मत्प्रभुत्वफलं ब्रूहि कदा किं तद्भविष्यति ॥ ४५ ॥

अन्यच्च—

विना वर्तनमेवैते न त्यजन्ति ममान्तिकम् ।

तन्मे प्राणव्ययेनापि जीवयैतान्ममाश्रितान् ॥ ४६ ॥

किं च—

मांसमूत्रपुरीषास्थिनिर्मितेऽस्मिन्कलेवरे ।

विनश्वरे विहायास्थां यशः पालय मित्र मे ॥ ४७ ॥

अपरं च पश्य—

यदि नित्यमनित्येन निर्मलं मलबाहिना ।

यशः कायेन लभ्येत तन्न लब्धं भवेन्नु किम् ॥ ४८ ॥

यतः—

शरीरस्य गुणानां च दूरमत्यन्तमन्तरम् ।

शरीरं क्षणविध्वंसि कल्पान्तस्थायिनो गुणाः ॥ ४९ ॥

इत्याकर्ण्य हिरण्यकः प्रहृष्टमनाः पुलकितः सन्नब्रवीत्—  
‘साधु मित्र, साधु । अनेनाश्रितवात्सल्येन त्रैलोक्यस्यापि  
अभुत्वं त्वयि युज्यते । एवमुक्त्वा तेन सर्वेषां बन्धनानि  
क्षिन्तानि । ततो हिरण्यकः सर्वान्सादरं सम्पूज्याह—‘सखे  
चित्रग्रीव, सर्वथात्र जालबन्धनविधौ दोषमाशङ्क्यात्मन्यवज्ञा  
न कर्तव्या । यतः—

योऽधिकोऽद्योजनशतात्पश्यतीहामिषं खगः ।

स एव प्राप्तकालस्तु पाशबन्धं न पश्यति ॥ ५० ॥

अपरं च—

शशिदिवाकरयोर्ग्रहपीडनं

गजभुजङ्गमयोरपि बन्धनम् ।

मतिमतां च विलोक्य दरिद्रतां

विधिरहो बलवानिति मे मतिः ॥ ५१ ॥

अन्यच्च ।

अयोमैकान्तविहारिणोऽपि विहगाः सम्प्राप्नुवन्त्यापदं

बध्यन्ते निपुणैरगाधसलिलान्मत्स्याः समुद्रादपि ।



दुर्नीतं किमिहास्ति किं सुचरितं कः स्थानलाभे गुणः

कालो हि व्यसनप्रसारितकरो गृह्णाति दूरादपि ॥ ५२ ॥

इति प्रबोध्यातिथ्यं कृत्वालिङ्ग्य च चित्रग्रीवस्तेन सम्प्रेषितो  
यथेष्टदेशान्सपरिवारो ययौ । हिरण्यकोऽपि स्वविवरं प्रविष्टः ।

यानि कानि च मित्राणि कर्तव्यानि शतानि च ।

पश्य मूषकमित्रेण कपोता मुक्तबन्धनाः ॥ ५३ ॥

अथ लघुपतनकनामा काकः सर्ववृत्तान्तदर्शी साश्चर्य-  
मिदमाह—‘अहो हिरण्यक, श्लाघ्योऽसि । अतोऽहमपि त्वया  
सह मैत्रीमिच्छामि । अतो मां मैत्र्येणानुग्रहीतुमर्हसि ।’ एत-  
च्छ्रुत्वा हिरण्यकोऽपि विवराभ्यन्तरादाह—‘कस्त्वम् ।’ स  
ब्रूते—‘लघुपतनकनामा वायसोऽहम् ।’ हिरण्यको विह-  
स्याह—‘का त्वया सह मैत्री । यतः—

यद्येन युज्यते लोके बुधस्तत्तेन योजयेत् ।

अहमन्नं भवान्भोक्ता कथं प्रीतिर्भविष्यति ॥ ५४ ॥

अपरं च ।

भक्ष्यभक्षकयोः प्रीतिर्विपत्तरेव कारणम् ।

मृगालात्पाशबद्धोऽसौ मृगः काकेन रक्षितः ॥ ५५ ॥

वायसोऽब्रवीत्—‘कथमेतत् ?’

कथा २

हिरण्यकः कथयति—

अस्ति मगधदेशे चम्पकवती नामारण्यानी । तस्यां

चिरान्महता स्नेहेन मृगकाकौ निवसतः । स च मृगः स्वे-  
च्छया भ्राम्यन् दृष्टपुष्टाङ्गः केनचिच्छृगालेनावलोकितः । तं  
दृष्ट्वा शृगालोऽचिन्तयत्—‘आः कथमेतन्मांसं सुललितं भक्ष-  
यामि । भवतु । विश्वासं तावदुत्पादयामि ।’ इत्यालोच्योप-  
सृत्याब्रवीत्—‘मित्र, कुशलं ते ।’ मृगेणोक्तम्—‘कस्त्वम् ।’  
स ब्रूते—‘सुदुबुद्धिनामा जम्बुकोऽहम् । अत्रारण्ये बन्धुहीनो  
मृतवन्निवसामि । इदानीं त्वां मित्रमासाद्य पुनः सबन्धुर्जी-  
वकोलं प्रविष्टोऽस्मि । अधुना तवानुचरेण मया सर्वथा  
भवितव्यम् ।’ मृगेणोक्तम्—‘एवमस्तु ।’ ततः पश्चादस्तङ्गते  
सवितरि भगवति मरीचिमालिनी तौ मृगस्य वासभूमिं गतौ  
तत्र चम्पकवृक्षशाखायां सुबुद्धिनामा काको मृगस्य चिर-  
मित्रं निवसति । तौ दृष्ट्वा काकोऽवदत्—‘सखे चित्राङ्ग,  
कोऽयं द्वितीयः ।’ मृगो ब्रूते—‘जम्बुकोऽयम् । अस्मत्स-  
ख्यमिच्छन्नागतः ।’ काको ब्रूते—‘मित्र, अकस्मादागन्तुना  
सह मैत्री न युक्ता । तथा चोक्तम्—

‘अज्ञातकुलशीलस्य वासो देयो न कस्यचित् ।

मार्जारस्य हि दोषेण हतो गृध्रो जरद्भवः’ ॥५६॥

तावाहतुः—‘कथमेतत् ?’

कथा ३

काकः कथयति—

अस्ति भागीरथीतीरे गृध्रकूटनाम्नि पर्वते महा-



पर्कटीवृक्षः । तस्य कोटरे दैवदुर्विपाकाद्भलितनखनयनो  
जरद्भवनामा गृध्रः प्रतिवसति । अथ कृपया तज्जीवनाय  
तद्वृक्षवासिनः पक्षिणः स्वाहारात्किञ्चित्किञ्चिदुद्धृत्य ददति ।  
तेनासौ जीवति । अथ कदाचिदीर्घकर्णनामा मार्जारः पक्षि-  
शावकान्भक्षितुं तत्रागतः । ततस्तमायान्तं दृष्ट्वा पक्षिशा-  
वकैर्भयार्तैः कोलाहलः कृतः । तच्छ्रुत्वा जरद्भवेनोक्तम्—  
'कोऽयमायाति ।' दीर्घकर्णो गृध्रमवलोक्य सभयमाह—  
'हा, हतोऽस्मि । यतः—

तावद्भयस्य भेतव्यं यावद्भयमनागतम् ।

आगतं तु भयं वीक्ष्य नरः कुर्याद्यथोचितम् ॥ ५७ ॥

अधुनास्य सन्निधाने पलायितुमक्षमः । तद्यथा भवितव्यं  
तद्भवतु । तावद्विश्वासमुत्पन्नास्य समीपमुपगच्छामि ।' इत्या-  
लोच्योपसृत्याब्रवीत्—'आर्य, त्वामभिवन्दे ।' गृध्रोऽब्रुदत्—  
'कस्त्वम् ।' सोऽब्रुदत्—'मार्जारोहम् ।' गृध्रो ब्रूते—'दूर-  
मपसर । नो चेद्धन्तव्योऽसि मया ।' मार्जारोऽब्रुदत्—'श्रूयतां  
तावदस्मद्वचनम् । ततो यद्यहं वध्यस्तदा हन्तव्यः । यतः—

जातिमात्रेण किं कश्चिद्धन्यते पूज्यते कश्चित् ।

व्यवहारं परिज्ञाय वध्यः पूज्योऽथवा भवेत् ॥ ५८ ॥

गृध्रो ब्रूते—'ब्रूहि किमर्थमागतोऽसि ।' सोऽब्रुदत्—'अहमत्र  
गङ्गातीरे नित्यस्नायी ब्रह्मचारी चान्द्रायणव्रतमाचरंस्तिष्ठामि ।  
यूयं धर्मज्ञानरता विश्वासभूमय इति पक्षिणः सर्वे सर्वदा

यमाग्रे प्रस्तुवन्ति । अतो भवद्भ्यो विद्यावयोवृद्धेभ्यो धर्मे  
श्रोतुमिहागतः । भवन्तश्चैतादृशा धर्मज्ञा यन्मामतिथिं  
हन्तुमुद्यताः । गृहस्थधर्मश्चैषः—

अरोवप्युचितं कार्यमातिथ्यां गृहमागते ।

द्वेत्तुः पार्श्वगतां छायां नोपसंहरते द्रुमः ॥ ५६ ॥

यदि वा धनं नास्ति तदा प्रीतिवचसाप्यतिथिः पूज्य  
एव । यतः—

तृणानि भूमिरुदकं वाक्कतुर्थी च सूत्रता ।

एतान्यपि सतां गेहे नोच्छिद्यन्ते कदाचन ॥ ६० ॥

अपरं च—

निर्गुणेष्वपि सत्त्वेषु दयां कुर्वन्ति साधवः ।

न हि संहरते ज्योत्स्नां चन्द्रश्चाण्डालवेश्मनः ॥ ६१ ॥

अन्यच्च—

अतिथिर्यस्य भग्नाशो गृहात्प्रतिनिवर्तते ।

स तस्मै दुष्कृतं दत्वा पुण्यमादाय गच्छति ॥ ६२ ॥

अन्यच्च—

उत्तमस्यापि वर्णस्य नीचोऽपि गृहमागतः ।

पूजनीयो यथायोग्यं सर्वदेवमर्यादतिथिः ॥ ६३ ॥

शृणोष्वदत्—‘मार्जारो हि मांसरुचिः । पक्षिशावकाश्चान्न  
निवसन्ति । तेनाहमेवं ब्रवीमि ।’ तच्छ्रुत्वा मार्जारो भूमिं  
स्पृष्ट्वा कणौ स्पृशति । ब्रूते च—‘मया धर्मशास्त्रं श्रुत्वा



वीतरागेणेदं दुष्करं व्रतं चान्द्रायणमध्यवसितम् । परस्परं  
विवदमानानामपि धर्मशास्त्राणाम् 'अहिंसा परमो धर्मः'  
इत्यत्रैकमत्यम् । यतः—

सर्वहिंसानिवृत्ता ये नराः सर्वसहाश्च ये ।

सर्वस्याश्रयभूताश्च ते नराः स्वर्गगाभिः ॥ ६४ ॥

एक एव सुहृद्धर्मो निधनेऽप्यनुयाति यः ।

शरीरेण समं नाशं सर्वमन्यत्तु गच्छति ॥ ६५ ॥

योऽस्ति यस्य यदा मांसमुभयोः पश्यतान्तरम् ।

एकस्य क्षणिका प्रीतिरन्यः प्राणैर्विमुच्यते ॥ ६६ ॥

मर्तव्यमिति यदुःखं पुरुषस्योपजायते ।

शक्यते नानुमानेन परेण परिवर्णिनुम् ॥ ६७ ॥

शृणु पुनः—

स्वच्छन्दवनजातेन शाकेनापि प्रपूर्यते ।

अस्य दग्धोदरस्यार्थे कः कुर्यात्पातकं महत् ॥ ६८ ॥

एवं विश्वास्य स मार्जारस्तरुकोटरे स्थितः ।

ततो दिनेषु गच्छत्सु पक्षिशावकानाक्रम्य कोटरमा-  
नीय प्रत्यहं खादति । येषामपत्यानि खादितानि तैः शोका-  
तैर्विलपद्भिरितस्ततो जिज्ञासा समारब्धा । तत्परिज्ञाय  
मार्जारः कोटरान्निसृत्य बहिः पलायितः । पश्चात्पक्षिभि-  
रितस्ततो निरूपयद्भिरितस्तत्र तरुकोटरे शावकास्थीनि प्राप्ता-  
नि । अनन्तरं त ऊचुः— 'अनेनैव जरद्भवेनास्माकं शावकाः

खादिताः' इति सर्वैः पक्षिभिर्निश्चित्य गृध्रो व्यापादितः ।  
 अतोऽहं ब्रवीमि—'अज्ञातकुलशीलस्य' इत्यादि ॥ इत्याकर्ण्य  
 स जम्बुकः सक्रोपमाह—'मृगस्य प्रथमदर्शनदिने भवानप्य-  
 ज्ञातकुलशील एव । तत्कथं भवता सहैतस्य स्नेहानुवृत्ति-  
 रुत्तरोत्तरं वर्धते ।

यत्र विद्वज्जनो नास्ति श्लाघ्यस्तत्राल्पधीरपि ।

निरस्तपादपे देश एरण्डोऽपि द्रुमायते ॥ ६६ ॥

अन्यच्च—

अयं निजः परो वेति गणना लघुचेतसाम् ।

उदारचरितानां तु वसुधैव कुटुम्बकम् ॥ ७० ॥

यथायं मृगो मम बन्धुस्तथा भवानपि । मृगोऽब्रवीत्—'किम-  
 नेनोत्तरेण । सर्वैरेकत्र विश्रम्भालापैः सुखिभिः स्थाय-  
 ताम् । यतः—

न कश्चित्कस्यचिन्मित्रं न कश्चित्कस्यचिद्रिपुः ।

व्यवहारेण मित्राणि जायन्ते रिपवस्तथा ॥ ७१ ॥

काकेनोक्तम्—'एवमस्तु ।' अथ प्रातः सर्वे यथाभिमतदेशं  
 गताः ।

एकदा निभृतं शृगालो ब्रूते—'सखे, अस्मिन्वनैक-  
 देशे सस्यपूर्णक्षेत्रमस्ति । तदहं त्वां नीत्वा दर्शयामि ।'  
 तथा कृते सति मृगः प्रत्यहं तत्र गत्वा सस्यं खादति । अथ  
 क्षेत्रपतिना तद्दृष्ट्वा पाशो योजितः । अनन्तरं पुनरागतो मृगः



पाशैर्वद्धोऽचिन्तयत्—‘को मामितः कालपाशादिव व्याध-  
पाशात् त्रातुं मित्रादन्यः समर्थः ।’ तत्रान्तरे जम्बुकस्तत्रा-  
गत्योपस्थितोऽचिन्तयत्—‘फलिता तावदस्माकं कपटप्रबन्धेन  
मनोरथसिद्धिः । एतस्योत्कृत्यमानस्य मांसासृग्लिप्तान्य-  
स्थीनि मयावश्यं प्राप्तव्यानि । तानि बाहुल्येन भोजनानि  
भविष्यन्ति ।’ मृगस्तं दृष्ट्वा ल्लासितो ब्रूते—‘सखे, द्विन्धि  
तावन्मम बन्धनम् । सत्वरं त्रायस्व माम् । यतः—

आपत्सु मित्रं जानीयाद्युद्धे शूरमृणे शुचिम् ।

भार्या क्षीणेषु वित्तेषु व्यसनेषु च बान्धवान् ॥ ७२ ॥

अपरं च—

उत्सवे व्यसने चैव दुर्भिक्षे राष्ट्रविप्लवे ।

राजद्वारे श्मशाने च यस्तिष्ठति स बान्धवः’ ॥ ७३ ॥

जम्बुको मुहुर्मुहुः पाशं विलोक्याचिन्तयत् ‘दृढस्तावदयं  
बन्धः’ । ब्रूते च—‘सखे, स्नायुनिर्मिता एते पाशाः । तदद्य  
अष्टारकवारे कथमेतान्दन्तैः स्पृशामि । मित्र, यदि चित्ते  
नान्यथा मन्यसे तदा प्रभाते यत्त्वया वक्तव्यं तत्कर्तव्यम् ।’  
इत्युक्त्वा तत्समीप आत्मानमाच्छाद्य स्थितः सः । अनन्तरं  
स काकः प्रदोषकाले मृगमनागतमत्रलोक्येतस्ततोऽन्वष्य  
तथाविधं दृष्ट्वा च—‘सखे, किमेतत् ।’ मृगेणोक्तम्—‘अव-  
धीरितसुहृद्वावयस्य फलमेतत् । तथा चोक्तम्—

सुहृदां हितकामानां यः शृणोति न भाषितम् ।

विपत्सन्निहिता तस्य स नरः शत्रुनन्दनः ॥ ७४ ॥’

काकोब्रूते—‘स वञ्चकः कास्ते ।’ मृगेणोक्तम्—‘मन्त्रा-  
सार्थी तिष्ठत्यत्रैव । काको ब्रूते—‘उक्तमेव मया पूर्वम् ।

अपराधो न मेऽस्तीति नैतद्विश्वासकारणम् ।

विद्यते हि नृशंसेभ्यो भयं गुणवतामपि ॥ ७५ ॥

दीपनिर्वाणगन्धं च सुहृद्वाक्यमरुन्धतीम् ।

न जिघृन्ति न शृण्वन्ति न पश्यन्ति गतायुषः ॥ ७६ ॥

परोक्षे कार्यहन्तारं प्रत्यक्षे प्रियवदिन ॥ मू

वर्जयेत्तादृशं मित्रं विषकुम्भं पयोमुखम् ॥ ७७ ॥

ततः काको दीर्घं निःश्वस्य ‘अरे वञ्चक, किं त्वया पाप-  
कर्मणा कृतम् । यतः—

संलापितानां मधुरैर्वचोभि-

र्मिथ्योपचारैश्च वशीकृतानाम् ।

आशावतां श्रद्धतां च लोके

किमर्थिनां वञ्चयितव्यमस्ति ॥ ७८ ॥

उपकारिणि विश्रब्धे शुद्धमतौ यः समाचरति पापम् ।

तं जनमसत्यसंधं भगवति वसुधे कथं ब्रह्मसि ॥ ७९ ॥

दुर्जनेन समं सख्यं प्रीतिं चापि न कारयेत् ।

उष्णो दहति चाङ्गारः शीतः कृष्णायते करम् ॥ ८० ॥

अथवा स्थितिरियं दुर्जनानाम् ।

प्राक्पादयोः पतति खादति पृष्ठमांसं

कर्णे कलं किमपि रौति शिर्वनैचत्रम् ।



छिद्रं निरूप्य सहसा प्रविशत्यशंकः

सर्वं खलस्य चर्गितं मशकः करोति ॥८१॥

दुर्जनः प्रियवादी च नैतद्विश्वासकारणम् ।

मधु तिष्ठति जिहासे हृदि हालाहलं विषम् ॥८२॥

अथ प्रभाते क्षेत्रपतिर्लागुडहस्तस्तं प्रदेशमागच्छन्काके-  
नावलोकितः । तमालोक्य काकेनोक्तम्—‘सखे मृग, त्व-  
मात्मानं मृतवत्संदर्श्य वातेनोदरं पूरयित्वा पादान्स्तब्धी-  
कृत्य तिष्ठ । यदाहं शब्दं करोमि तदा त्वमुत्थाय सत्वरं  
पलायिष्यसि ।’ मृगस्तथैव काकवचनेन स्थितः । ततः  
क्षेत्रपतिना हर्षोऽत्फुल्ललोचनेन तथाविधो मृग आलोकितः ।  
‘आः, स्वयं मृतोऽसि’ इत्युक्त्वा मृगं बन्धनान्मोचयित्वा  
पाशान्ग्रहीतुं सयत्नो बभूव । ततः काकशब्दं श्रुत्वा मृगः  
सत्वरमुत्थाय पलायितः । तमुद्दिश्य तेन क्षेत्रपतिना क्षिप्तेन  
लागुडेन शृगालो हतः । तथा चोक्तम्

त्रिभिर्वर्षैस्त्रिभिर्मासैस्त्रिभिः पक्षैस्त्रिभिर्दिनैः ।

अत्युत्कटैः पापपुण्यैरिहैव फलमश्नुते ॥ ८३ ॥

अतोऽहं ब्रवीमि—‘भक्ष्यमक्षकयोः प्रीतिः’ इत्यादि ॥

काकः पुनराह—

‘भक्षितेनापि भवता नाहारो मम पुष्कलः ।

त्वयि जीवति जीवामि चित्रग्रीव इवानघ ॥८४॥

अन्यच्च—

तिरश्चामपि विश्वासो दृष्टः पुण्यैककर्मणाम् ।

सतां हि साधुशीलत्वात्स्वभावो न निवर्तते ॥८५॥

किं च—

साधोः प्रकोपितस्यापि मनो नायाति विक्रियाम् ।

नहि तापयितुं शक्यं सागराम्भस्तृणोल्कया ॥८६॥

हिरण्यको ब्रूते—‘चपलस्त्वम् । चपलेन सह स्नेहः सर्वथा

न कर्तव्यः । तथा चोक्तम्—

मार्जारो महिषो मेघः काकः कापुरुषस्तथा ।

विश्वासात्प्रभवन्त्येते विश्वासस्तत्र नोचितः ॥८७॥

किं चान्यत् शत्रुपक्षो भवानस्माकम् । उक्तं चैतत्—

शत्रुणा नहि सन्दध्यात्सुरिलष्टेनापि संधिना ।

सुतप्तमपि पानीयं शमयत्येव पावकम् ॥ ८८ ॥

दुर्जनः परिहर्तव्यो विद्ययालङ्कृतोऽपि सन् ।

मणिना भूषितः सर्पः किमसौ न भयंकरः ॥८९॥

यदशक्यं न तच्छक्यं यच्छक्यं शक्यमेव तत् ।

नोदके शकटे याति न च नौर्गच्छति स्थले ॥९०॥

अपरं च—

महताप्यर्थसारेण यो विश्वसिति शत्रुषु ।

भार्यासु च विरक्तासु तदन्तं तस्य जीवनम् ॥९१॥

लघुपतनको ब्रूते—‘श्रुतं मया सर्वम् । तथापि मम चैताः



वान्सङ्कल्पस्त्वया सह सौहृद्यमवश्यं करणीयमिति । नो  
चेदनाहारेणात्मानं व्यापादयिष्यामि तथा हि—

मृद्धवत्सुखभेद्यो दुःसन्धानश्च दुर्जनो भवति ।

सुजनस्तु कनकघटवद्दुर्भेद्यश्चाशु सन्धेयः ॥ ६२ ॥

किं च

द्रवत्वात्सर्वलोहानां निमित्तान्मृगपक्षिणाम् ।

भयान्तलोभाच्च मूर्खाणां सङ्गतं दर्शनात्सताम् ॥ ६३ ॥

किं च—

नारिकेलसमाकारा दृश्यन्ते हि सुहृज्जनाः ।

अन्ये बदरिकाकारा बहिरेव मनोहराः ॥ ६४ ॥

स्नेहच्छेदेऽपि साधूनां गुणा नायान्ति विक्रियाम् ।

भङ्गेऽपि हि मृणालानामनुबध्नन्ति तन्तवः ॥ ६५ ॥

अन्यच्च—

शुचित्वं त्यागिता शौर्यं सामान्यं सुखदुःखयोः ।

दाक्षिण्यं चानुरक्तिश्च सत्यता च सुहृद्गुणाः ॥ ६६ ॥

एतैर्गुणैरुपेतो भवदन्यो मया कः सुहृत्प्राप्तव्यः । इत्यादि  
तद्वचनमाकर्ण्य हिरण्यको बहिर्निःसृत्याह—‘आप्यायि-  
तोऽहं भवतानेन वचनामृतेन । तथा चोक्तम्—

धर्माति न तथा सुशीतलजलैः स्नानं न मुक्तावली

न श्रीखण्डविलेपनं सुखयति प्रत्यङ्गमत्यर्पितम् ।

प्रीत्या सज्जनभार्षितं प्रभवति प्रायो यथा चेतसः  
सद्युक्त्वा च पुरस्कृतं सुकृतिनामाकृष्टिमन्त्रोपमम् ॥६७॥

अन्यच्च—

रहस्यभेदो याच्या च नैष्ठुर्यं चलचित्ता ।  
क्रोधो निःसत्यता द्यूतमेतन्मित्रस्य दूषणम् ॥६८॥  
अनेन वचनक्रमेण तदेकदूषणमपि त्वयि न लक्ष्यते । यतः—  
पदुत्वं सत्यवादित्वं कथायोगेन बुध्यते ।  
अस्तब्धत्वमचापल्यं प्रत्यक्षेणावगम्यते ॥ ६९ ॥

अपरं च—

अन्यथैव हि सौहार्दं भवेत्स्वच्छान्तरात्मनः ।  
प्रवर्ततेऽन्यथा वाणी शाठ्योपहतचेतसः ॥१००॥  
मनस्यन्यद्ब्रुवस्यन्यत्कार्यमन्यदरात्मनाम् ।  
मनस्येकं ब्रुवस्येकं कर्मण्येकं महात्मनाम् ॥१०१॥  
तद्भवतु भवतोऽभिमतमेव । इत्युक्त्वा हिरण्यको मैत्र्यं  
विधाय भोजनविशेषैर्वायसं सन्तोष्य विवरं प्रविष्टः । वाय-  
सोऽपि स्वस्थानं गतः । ततः प्रभृति तयोरन्योन्याहारप्रदा-  
नेन कुशलप्रश्नैर्विश्रम्भालापैश्च कालोऽतिवर्तते ।  
एकदा लघुपतनको हिरण्यकमाह—‘सखे, कष्टतरल-  
भ्याहारमिदं स्थानं परित्यज्य स्थानान्तरं गन्तुमिच्छामि ।’  
हिरण्यको ब्रूते—‘मित्र, क्व गन्तव्यम् । तथा चोक्तम्—  
चलत्येकेन पादेन तिष्ठत्येकेन शुद्धिमान् ।  
मासमीक्ष्य परं स्थानं पूर्वपायतमं त्यजेत् ॥१०२॥



वायसो ब्रूते—‘अस्ति सुनिरूपितस्थानम् ।’ हिरण्य-  
कोष्ठदत्—‘किं तत् ।’ वायसो ब्रूते—‘अस्ति दण्डकार-  
ण्ये कर्पूरगौराभिधानं सरः । तत्र चिरकालोपार्जितः प्रिय-  
सुहृन्मे मन्थराभिधानः कच्छपो धार्मिकः प्रतिवसति । यतः—

परोपदेशे पाणिद्वयं सर्वेषां सुकरं नृणाम् ।

धर्मे स्वीयमनुष्ठानं कस्यचित्तु महात्मनः ॥ १०३ ॥

स च भोजनविशेषैर्मां संवर्धयिष्यति ।’ हिरण्यकोष्ठ्याह—

‘तत्किमत्रावस्थाय मया कर्तव्यम् । यतः—

यस्मिन्देशे न सम्मानो न वृत्तिर्न च बान्धवः ।

न च विद्यागमः कश्चित्तं देशं परिवर्जयेत् ॥ १०४ ॥

अपरं च—

लोकयात्रा भयं लज्जा दाक्षिण्यं त्यागशीलता ।

पञ्च यत्र न विद्यन्ते न कुर्यात्तत्र संस्थितिम् ॥ १०५ ॥

तत्र मित्रं न वस्तव्यं यत्र नास्ति चतुष्टयम् ।

ऋणदाता च वैद्यश्च श्रोत्रियः सजला नदी ॥ १०६ ॥

ततो मासपि तत्र नय ।’ अथ वायसस्तत्र तेन मित्रेण सह  
विचित्रालापैः सुखेन तस्य सरसः समीपं ययौ । ततो मन्थरो  
दूरादवलोक्य लघुपतनकस्य यथोचितमातिथ्यं विधाय  
शूषकस्यातिथिसत्कारं चकार । यतः—

बालो वा यादवो वृद्धो युवा वा गृहमागतः ।

तस्य पूजा विधातव्या सर्वस्याभ्यागतो गुरुः ॥ १०७ ॥

गुरुरग्निर्द्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वस्याभ्यागतो गुरुः ॥१०८॥

वायसोऽवदत्—‘सखे मन्थर, सविशेषपूजामस्मै विधेहि । यतोऽयं पुण्यकर्मणां धुरीणः कारुण्यरत्नाकरो हिरण्यकनामा मूषकराजः । एतस्य गुणस्तुतिं जिह्वासहस्रद्वयेनापि सर्पराजा न कदाचित्कथयितुं समर्थः स्यात् ।’ इत्युक्त्वा चित्रग्रीवोपाख्यानं वर्णितवान् । मन्थरः सादरं हिरण्यकं सम्पूज्याह—‘भद्र, आत्मनोऽनेर्जनवनागमनकारणमाख्यातुमर्हसि ।’ हिरण्यकोऽवदत्—‘कथयामि । श्रूयताम् ।

### कथा ४

अस्ति चम्पकाभिधानायां नगर्यां परिव्राजकावसथः । तत्र चूडाकर्णो नाम परिव्राट् प्रतिवसति । स च भोजनावशिष्टभिक्षान्नसहितं भिक्षापात्रं नागदन्तकेऽवस्थाप्य स्वपिति । अहं च तदन्नमुत्सृत्य प्रत्यहं भक्षयामि । अनन्तरं तस्य मिथः सुहृद्बीणाकर्णो नाम परिव्राजकः समायातः । तेन सह कथाप्रसङ्गावस्थितो मम त्रासार्थं जर्जरवंशखण्डेन चूडाकर्णो भूमिमताडयत् । बीणाकर्ण उवाच—‘सखे, किमिति मम कथाविरक्तोऽन्यासक्तो भवान् ।’ चूडाकर्णोऽनोक्तम्—‘मित्र, नाहं विरक्तः । किं तु पश्यायं मूषको ममापकारी सदा पात्रस्थं भिक्षान्नमुत्सृत्य भक्षयति ।’ बीणाकर्णो नागदन्तकं विलोक्याह—‘कथं मूषकः स्वल्पबलोऽप्येतावद्भरमुत्पतति । तदत्र केनापि कारणेन भवितव्यम् । तथा चोक्तम्—



अकस्माद्युवती वृद्धं केशेष्वकृष्य क्षुम्बति ।

पतिं निर्दयमालिङ्ग्य हेतुरत्र भविष्यति ॥ १०६ ॥

चूडाकर्णः पृच्छति—‘कथमेतत् ?’

## कथा ५

वीणाकर्णः कथयति—

अस्ति गौडीये कौशाम्बी नाम नगरी । तस्यां चन्दन-  
दासनामा वणिग्महाधनो निवसति । तेन पश्चिमे वयसि  
वर्तमानेन कामाग्निष्ठितचेतसा धनदर्पाल्लीलावती नाम वणि-  
कपुत्री परिणीता । सा च मकरकेतोर्विजयवैजयन्तीव यौवन-  
वती बभूव । स च वृद्धपतिस्तस्याः संतोषाय नाभवत् । यतः-

शशिनीव हिमातानां घर्मातानां रवाविव ।

मनो न रमते स्त्रोणां जराजीर्णेन्द्रिये पतौ ॥ ११० ॥

अन्यच्च —

पलितेषु हि दृष्टेषु पुंसः का नाम कामिता ।

भैषज्यमिव मन्यन्ते यदन्यमनसः स्त्रियः ॥ १११ ॥

सच वृद्धपतिस्तस्यामतीवानुरागवान् । यतः—

धनाशा जीविताशा च गुर्वी प्राणभृतां सदा ।

वृद्धस्य तहणी भार्या प्राणेभ्योऽपि गरीयसी ॥ ११२ ॥

नोपभोक्तुं न च त्यक्तुं शक्नोति विषयाञ्जरी ।

अस्थि निर्दशनः श्वेव जिह्वया लेढि केवलम् ॥ ११३ ॥

अथ सा लीलावती यौवनदर्पादतिक्रान्तकुलमर्यादा केनापि  
वणिकपुत्रेण सहानुरागवती बभूव । यतः—

स्वातन्त्र्यं पितृमन्दिरे निवसतिर्यात्रोत्सवे संगति-

गोष्ठी पूरुषसन्निधावनियमो वासो विदेशे तथा ।

संसर्गः सह पुंश्चलोभिरसकृद्भुत्तेर्निजायाः क्षतिः

पत्युर्वार्धकमीषितं प्रवसनं नाशस्य हेतुः स्त्रियाः ॥११४॥

अपरं च—

पानं दुर्जनसंसर्गः पत्या च विरहोऽनमृ ।

स्वप्नश्चान्यगृहे वासो नारीणां दूषणानि षट् ॥११५॥

स्थानं नास्ति क्षणं नास्ति नास्ति प्रार्थायता नरः ।

तेन नारद नारीणां सतीत्वमुपजायते ॥११६॥

न स्त्रीणामप्रियः ऋश्चित्प्रियां वापि न विद्यते ।

गावस्तृणमिवारण्ये प्रार्थयन्ति नवं नवम् ॥११७॥

अपरं च—

घृतकुम्भसमा नारी तप्ताङ्गारसमः पुमान् ।

तस्माद्धृतं च वह्निं च नैकत्र स्थापयेद्बुधः ॥ ११८ ॥

न लज्जा न विनीतत्वं न दाक्षिण्यं न भीरुता ।

प्रार्थनाभाव एवैकं सतीत्वे कारणं स्त्रियाः ॥११९॥

पिता रक्षति कौमारे भर्ता रक्षति यौवने ।

पुत्रश्च स्थाविरे भावे न स्त्री स्वातन्त्र्यमर्हति ॥१२०॥

एकदा सा लीलावती रत्नावलीकिरणकबुरे पयङ्गे तेन



वणिकपुत्रेण सह विश्रम्भालापैः सुखासीना तमलक्षितोप-  
स्थितं पतिमवलोक्य सहस्रोत्थाय केशेष्व्राकृष्य गाढमालिङ्ग्य  
चुम्बितवती । तेनावसरेण जारश्च पलायितः । उक्तं च —

उशना वेद यच्छास्त्रं यच्च वेद बृहस्पतिः ।

स्वाभावेनैव तच्छास्त्रं स्त्रीबुद्धौ सुप्रतिष्ठितम् ॥१२१॥

तदालिङ्गनमवलोक्य समीपवर्तिनी कुट्टन्यचिन्तयत् — ‘अ-  
कस्मादियमेनमुपगूढवती’ इति । ततस्तया कुट्टन्या तत्कारणं  
परिज्ञाय सा लीलावती गुप्तेन दण्डिता । अतोऽहं ब्रवीमि—  
‘अकस्माद्युवती वृद्धम्’ इत्यादि ॥ मूषकवलोपस्तम्भेन  
केनापि कारणेनात्र भवितव्यम्’ चाणं विचिन्त्य परिव्राज-  
केनोक्तम्—‘कारणं चात्र धनबाहुल्यमेव भविष्यति । यतः—

धनवान्बलवाँल्लोके सर्वः सर्वत्र सर्वदा ।

प्रभुत्वं धनमूलं हि राज्ञामप्युपजायते ॥१२२॥

ततः खनित्रमादाय तेन विवरं खनित्वा चिरसंचितं मम  
धनं गृहीतम् । ततः प्रभृति निजशक्तिहीनः सत्त्वोत्साहरहितः  
स्वाहारमप्युत्पादयितुमक्षमः सत्रासं मन्दं मन्दमुपसर्पश्चूडा-  
कर्णेनावलोकितः । ततस्तेनोक्तम्—

‘धनेन बलवाँल्लोके धनाद्भवति पण्डितः ।

पश्यैनं मूषकं पापं स्वजातिसमतां गतम् ॥ १२३ ॥

किं च —

अर्थेन तु विहीनस्य पुरुषस्याल्पमेधसः ।

क्रियाः सर्वा विनश्यन्ति ग्रीष्मे कुसरितो यथा ॥१२४॥

अपरं च—

यस्यार्थास्तस्य मित्राणि यस्यार्थास्तस्य वान्धवाः ।  
यस्यार्थाः स पुमांल्लोके यस्यार्थाः स हि पण्डितः ॥ १२५ ॥

अन्यच्च—

अपुत्रस्य गृहं शून्यं सन्मित्ररहितस्य च ।  
मूर्खस्य च दिशः शून्या सर्वशून्या दरिद्रता ॥ १२६ ॥

अपरं च—

तानीन्द्रियाण्यविकलानि तदेव नाम  
सा बुद्धिरपूतिहता वचनं तदेव ।  
अर्थोष्मणा विरहिनः पुरुषः स एव  
अन्यः क्षणेन भवभीति विचित्रमेतत् ॥ १२७ ॥

एतत्सर्वमाकर्ण्य मया लोचितम्— 'ममात्रावस्थानमयुक्तमिदा-  
नीम् । यच्चान्यस्मा एतद्वृत्तान्तकथनं तदप्यनुचितम् । यतः—  
अर्थनाशं मनस्तापं गृहे दुश्चरितानि च ।  
वञ्चनं चापमानं च मतिमान्न प्रकाशयेत् ॥ १२८ ॥

अपि च—

आयुर्वित्तं गृहच्छिद्रं मन्त्रमैथुनभेषजम् ।  
तपोदोनापमानं च नव गोप्यानि यत्नतः ॥ १२९ ॥

तथा चोक्तम्—

अत्यन्तविमुखे दैवे व्यर्थे यत्ने च पौरुषे ।  
मनस्विनो दरिद्रस्य वनादन्यत्कुतः सुखम् ॥ १३० ॥



अन्यच्च -

मनस्वी भूयते कामं कार्पण्यं न तु गच्छति ।

अपि निर्वाणमायाति नानलो याति शीतताम् ॥१३१॥

किं च -

कुसुमस्तवकस्येव द्वे वृत्ती तु मनस्विनः ।

सर्वेषां मूर्ध्नि वा तिष्ठेद्विशीर्येत वनेऽथवा ॥१३२॥

यच्चात्रैव याञ्चया जीवनं तदतीव गर्हितम् । यतः -

वरं विभवहीनेन प्राणैः संतर्पितोऽनलः ।

नोपचारपरिभ्रष्टः कृपणः प्रार्थितो जनः ॥ १३३ ॥

दारिद्र्याद्ध्रियमेति हीपरिगतः सत्त्वात्परिभ्रश्यते

निःसत्त्वः परिभूयते परिभवान्निर्वेदमापद्यते ।

निर्विण्णः शुचमेति शोकनिहतो बुद्ध्या परित्यज्यते ।

निर्वुद्धिः क्षयमेत्यहो निधनता सर्वापदामास्पदम् ॥१३४॥

एक च -

वरं मौनं कार्यं न च वचनमुक्तं यदनृतं

वरं क्लैब्यं पुंसां न च परकलत्राभिगमनम् ।

वरं प्राणत्यागो न च पिशुनवाक्येष्वभिरुचिः

वरं भिक्षाशित्वं न च परधनास्वादनसुखम् ॥१३५॥

वरं शून्या शाला न च खलु वरो दुष्टवृषभो

वरं वेश्या पत्नी न पुनरविनीता कुलवधूः ।

वरं बासोऽरण्ये न पुनरविवेकाधिपपुरे

वरं प्राणत्यागो न पुनरधमानासुपगमः ॥ १३६ ॥

अपि च—

सेवेव मानमखिलं ज्योत्स्नेव तमो जरेव लावण्यम् ।  
हरिहरकथेव दुरितं गुणशतमप्यर्थिता हरति ॥ १३७ ॥  
इति विमृश्य 'तत्किमहं परपिण्डेनात्मानं पोषयामि । कष्टं  
भोः । तदपि द्वितीयं मृत्युद्वारम् । यतः—

पल्लवग्राहि पाण्डित्यं क्रयक्रीतं च मैथुनम् ।  
भोजनं च पराधीनं तिस्रः पुंसां विडम्बनाः ॥ १३८ ॥  
रोगी चिरमवासी परान्नभोजी परावसथशायी ।  
यज्जीवति तन्मरणं यन्मरणं सोऽस्य विश्रामः ॥ १३९ ॥  
इत्यालोच्यापि लोभात्पुनरप्यर्थं ग्रहीतुं ग्रहमकरवम् ।  
तथा चोक्तम्—

'लोभेन बुद्धिश्चलति लोभो जनयते तृषाम् ।  
तृषार्तो दुःखमाप्नोति परत्रेह च मानवः ॥ १४० ॥  
ततोऽहं मन्दं मन्दमुपसर्पस्तेन वीणाकर्णेन जर्जरवंशखण्डेन  
ताडितश्चाचन्तयम्—

'धनलुब्धो ह्यसन्तुष्टोऽनियतात्माजितेन्द्रियः ।  
सर्वा एवापदस्तस्य यस्य दुष्टं न मानसम् ॥ १४१ ॥  
तथा च—

सर्वाः सम्पत्तयस्तस्य सन्तुष्टं यस्य मानसम् ।  
उपानद्रूढपादस्य ननु चर्मावृतेव भूः ॥ १४२ ॥



अपरं च —

सन्तोषामृततृप्तानां यत्सुखं शान्तचेतसाम् ।

कुतस्ताद्धनलुब्धानामितरचेतश्च धावताम् ॥ १४३ ॥

किं च —

तेनाधीतं श्रुतं तेन तेन सर्वमनुष्ठितम् ।

येनाशाः पृष्ठतः कृत्वा नैराशयमवलम्बितम् ॥ १४४ ॥

अपि च —

असेवितेश्वरद्वारमदृष्टविरहव्यथम्

अनुक्तक्लीबवचनं धन्यं कस्यापि जीवनम् ॥ १४५ ॥

यतः —

न योजनशतं दूरं बाध्यमानस्य तृष्णया ।

सन्तुष्टस्य करप्राप्तेऽप्यर्थे भवति नादरः ॥ १४६ ॥

तदत्रावस्थोचितकार्यपरिच्छेदः श्रेयान् ।

को धर्मो भूतदया किं सौख्यमरोगिता जगति जन्तोः ।

कः स्नेहः सद्भावः किं पाण्डित्यं परिच्छेदः ॥ १४७ ॥

तथा च —

परिच्छेदो हि पाण्डित्यं यदापन्ना विपत्तयः ।

अपरिच्छेदकर्तृणां विपदः स्युः पदे पदे ॥ १४८ ॥

त्यजेदेकं कुलस्यार्थे ग्रामस्यार्थे कुलं त्यजेत् ।

ग्रामं जनपदस्यार्थे स्वात्मार्थे पृथिवीं त्यजेत् ॥ १४९ ॥

अपरं च—

पानीयं वा निरायासं स्वाद्वन्नं वा भयोत्तरम् ।

विचार्य खलु पश्यामि तत्सुखं यत्र निर्वृतिः ॥ १५० ॥

इत्यालोच्याहं निर्जनवनमागतः । यतः—

वरं वनं व्याघ्रगजेन्द्रसेवितं

द्रुमालयं पक्कफलाम्बुभोजनम् ।

तृणानि शय्या परिधानवल्कलं

न बन्धुमध्ये धनहीनजीवनम् ॥ १५१ ॥

ततोऽस्मत्पुण्योदयादनेन मित्रेणाहं स्नेहानुवृत्त्यानुगृहीतः ।

अधुना च पुण्यपरम्परया भवदाश्रयः स्वर्ग एव मया  
प्राप्तः । यतः—

संसारविषवृत्तस्य द्वे एव रसवत्फले ।

काव्यामृतरसास्वादः सङ्गमः सुजनैः सह ॥ १५२ ॥

मन्थर उवाच—

‘अर्थाः पादरजोपमा गिरिनदीवेगोपमं यौवनं

आयुष्यं जललोलबिन्दुचपलं फेनोपमं जीवितम् ।

धर्मं यो न करोति निन्दितमतिः स्वर्गार्गलोद्घाटनं

पश्चात्तापयुतो जरापरिगतः शोकाग्निना दह्यते ॥ १५३ ॥

युष्माभिरतिसञ्चयः कृतस्तस्यायं दोषः । शृणु—

उपार्जितानां वित्तानां त्याग एव हि रक्षणम् ।

तद्वागोदरसंस्थानां परीवाह इवाम्भसाम् ॥ १५४ ॥



अन्यच्च—

यदधोऽधः क्षितौ विलं निचखान मितं पचः ।

नदधो निलयं गन्तुं चक्रे पन्थानमग्रतः ॥ १५५ ॥

अन्यच्च—

निजसौख्यं निरुन्धानो यो धनार्जनमिच्छति ।

परार्थभारवाहीव क्लेशस्यैव हि भाजनम् ॥ १५६ ॥

अपरं च—

दानोपभोगहीनेन धनेन धनिनो यदि ।

भवामः किं न तेनैव धनेन धनिनो वयम् ॥ १५७ ॥

अन्यच्च—

असम्भोगेन सामान्यं कृपणस्य धनं परैः ।

अस्येदमिति सम्बन्धो हानौ दुःखेन गम्यते ॥ १५८ ॥

दानं प्रियवाक्सहितं ज्ञानमगर्वं क्षमान्वितं शौर्यम् ।

वित्तं त्यागनियुक्तं दुर्लभमेतच्चतुष्टयं लोके ॥ १५९ ॥

उक्तं च—

कर्तव्यः सञ्चयो नित्यं कर्तव्यो नातिसञ्चयः ।

पश्य सञ्चयशीलोऽसौ धनुषा जम्बुको हतः ॥ १६० ॥

तावाहतुः--‘कथमेतत् ।’

कथा ६

मन्थरः कथयति--

आसीत्कन्या एककवास्तव्यो भैरवो नाम व्याधः ।

स चैकदा मृगमन्विष्यमाणो विन्ध्याटवीं गतवान् । ततस्तेन  
व्यापादितं मृगमादाय गच्छता घोराकृतिः शूकरो दृष्टः ।  
तेन व्याधेन मृगं भूमौ निधाय शूकरः शरेणाहतः । शूकरे-  
णापि घनघोरगर्जनं कृत्वा स व्याधो मुष्कदेशे हतः संश्लि-  
न्नद्रुम इव भूमौ निपपात । यतः—

जलमग्निर्विषं शस्त्रं क्षुद्रव्याधिः पतनं गिरेः ।

निमित्तं किञ्चिदासाद्य देही प्राणैर्विमुच्यते ॥ १६१ ॥

अथ तयोः पादास्फालनेन सर्पोऽपि मृतः । अथानन्तरं दीर्घ-  
रावो नाम जम्बुकः परिभ्रमन्नाहारार्थं तान्मृतान्मृगव्याध-  
सर्पशूकरानपश्यत् । अचिन्तयच्च—‘अहो, अद्य महद्भोज्यं  
मे समुपस्थितम् । अथवा—

अचिन्तितानि दुःखानि यथैवायान्ति देहिनाम् ।

सुखान्यपि तथा मन्ये दैवमत्रातिरिच्यते ॥ १६२ ॥

तद्भवतु । एषा मांसैर्मासत्रयं मे सुखेन गमिष्यति ।

मासमेकं नरो याति द्वौ मासौ मृगशूकरौ ।

अहिरेकं दिनं याति अद्य भक्ष्यो धनुर्गुणः ॥ १६३ ॥

ततः प्रथमबुभुक्षायामिदं निःस्वादु कोदण्डलग्नं स्नायुबन्धनं  
खादामि’ इत्युक्त्वा तथा कृते सति छिन्ने स्नायुबन्धन उत्प-  
तितेन धनुषा हृदि निर्भिन्नः स दीर्घरावः पञ्चत्वं गतः ।  
अतोऽहं ब्रवीमि—‘कर्तव्यः सञ्चयो नित्यम्’ इत्यादि ॥  
तथा च—



यद्ददाति यदश्नाति तदेव धनिनो धनम् ।

अन्ये मृतस्य क्रीडन्ति दारैरपि धनैरपि ॥ १६४ ॥

किं च—

यद्ददासि विशिष्टेभ्यो यच्चाश्नासि दिने दिने ।

ततो वित्तमहं मन्ये शेषं कस्यापि रक्षसि ॥ १६५ ॥

यातु । किमिदानीमतिक्रान्तोपवर्णनेन । यतः —

नाप्राप्यमभिवाञ्छन्ति नष्ट नेच्छन्ति शोचितुम् ।

आपत्स्वपि न मुह्यन्ति नराः परिडितबुद्धयः ॥ १६६ ॥

तत्सखे सर्वदा त्वया सोत्साहेन भवितव्यम् । यतः—

शास्त्राण्यधीत्यापि भवन्ति मूर्खा

यस्तु क्रियावान्पुरुषः स विद्वान् ।

मुचिन्तितं चौषधमातुराणां

न नाममात्रेण करोत्यरोगम् ॥ १६७ ॥

अन्यच्च—

न स्वल्पमप्यध्यवसायभीरोः

करोति विज्ञानविधिर्गुणं हि ।

अन्धस्य किं हस्ततलस्थितोऽपि

प्रकाशयत्यर्थमिह प्रदीपः ॥ १६८ ॥

तदत्र सखे, दशाविशेषे शान्तिः कर्णीया । एतदप्यतिकष्टं

त्वया न मन्तव्यम् । यतः—

राजा कुलवधूर्विप्रा मन्त्रिणश्च पयोधराः ।

स्थानभ्रष्टा न शोभन्ते दन्ताः केशा नखा नराः ॥ १६९ ॥

इति विज्ञाय मतिमान्स्वस्थानं न परित्यजेत् । कापुरुषवचन-  
मेतत् । यतः—

स्थानमुत्सृज्य गच्छन्ति सिंहाः सत्पुरुषा गजाः ।

तत्रैव निधनं यान्ति काकाः कापुरुषा मृगाः ॥ १७० ॥

को वीरस्य मनस्विनः स्वविषयः को वा विदेशस्तथा

यं देशं श्रयते तमेव कुरुते बाहुप्रतापार्जितम् ।

यदंष्ट्रानखलाङ्गुलप्रहरणः सिंहा वनं गाहते

तस्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ १७१ ॥

अपरं च—

निपानमिव मण्डूकाः सरः पूर्णमिवाण्डजाः ।

सोद्योगं नरमायान्ति विवशाः सर्वसम्पदः ॥ १७२ ॥

अन्यच्च—

सुखमापतितं सेव्यं दुःखमापतितं तथा ।

चक्रवत्परिवर्तन्ते दुःखानि च सुखानि च ॥ १७३ ॥

अन्यच्च—

उत्साहसंपन्नमदीर्घसूत्रं

क्रियाविधिज्ञं व्यसनेष्वसक्तम् ।

शूरं कृतज्ञं दृढसौहृदं च

लक्ष्मीः स्वयं याति निवासहेतोः ॥ १७४ ॥



विशेषतश्च—

विनाप्यर्थैर्वीरः स्पृशति बहुमानोन्नतिपदं  
समायुक्तोऽप्यर्थैः परिभवपदं याति कृपणः ।

स्वभावादुद्भूतां गुणसमुदयावाप्तिविषयां

द्युतिं सैर्ही किं श्वा धृतकनकमालोऽपि लभते ॥ १७५ ॥

धनवानिति हि मदो मे किं गतविभवो विषादमुपयामि ।

करनिहतकन्दुकसमाः पातोत्पाता मनुष्याणाम् ॥ १७६ ॥

अपरं च—

अभ्रच्छाया खलप्रीतिर्नवसस्यानि योषितः ।

किञ्चित्कालोपभोग्यानि यौवनानि धनानि च ॥ १७७ ॥

वृत्त्यर्थं नातिचेष्टेत सा हि धात्रैव निर्मिता ।

गर्भादुत्पतिते जन्तौ मातुः प्रस्रवतः स्तनौ ॥ १७८ ॥

अपि च—सखे ।

येन शुक्लीकृता हंसा शुकाश्च हरितीकृताः ।

मयूराश्चित्रिता येन स ते वृत्तिं विधास्यति ॥ १७९ ॥

अपरं च सतां रहस्यं शृणु—मित्र ।

जनयन्त्यर्जने दुःखं तापयन्ति विपत्तिषु ।

मोहयन्ति च सम्पत्तौ कथमर्थाः सुखावहाः ॥ १८० ॥

अपरं च—

धर्मार्थं यस्य वित्तेहा वरं तस्य निरीहता ।

प्रक्षालनाद्धि पङ्कस्य दूरोदस्पर्शनं वरम् ॥ १८१ ॥

यतः—

यथा ह्यामिषमाकाशे पक्षिभिः श्वापदैर्भुवि ।  
 भक्ष्यते सलिले नक्रैस्तथा सर्वत्र वित्तवान् ॥ १८२ ॥  
 राजतः सलिलादग्नेश्वोरतः स्वजनादपि ।  
 भयमर्थवतां नित्यं मृत्योः प्राणभृतामिव ॥ १८३ ॥

तथा हि—

जन्मनि क्लेशबहुले किं नु दुःखमतः परम् ।  
 इच्छासम्पद्यतो नास्ति यच्चेच्छा न निवर्तते ॥ १८४ ॥

अन्यच्च—भ्रातः, शृणु ।

धनं तावदसुलभं लब्धं कृच्छ्रेण रक्ष्यते ।  
 लब्धनाशो यथामृत्युस्तस्मादेतन्न चिन्तयेत् ॥ १८५ ॥  
 तृष्णां चेह परित्यज्य को दरिद्रः क ईश्वरः ।  
 तस्याश्चेत्प्रसरो दत्तो दास्यं च शिरसि स्थितम् ॥ १८६ ॥

अपरं च—

यद्यदेव हि वाञ्छेत ततो वाञ्छा प्रवर्तते ।  
 प्राप्त एवार्थतः सोऽर्थो यतो वाञ्छा निवर्तते ॥ १८७ ॥  
 किं बहुना मम पक्षपातेन । मयैव सहात्र कालो नीयताम् । यतः—  
 आमरणान्ताः प्रणयाः कोपास्तत्क्षणभङ्गराः ।  
 परित्यागाश्च निःसङ्गा भवन्ति हि महात्मनाम् ॥ १८८ ॥  
 इति श्रुत्वा लघुपतनको ब्रूते—‘धन्योऽसि मन्थर, सर्वथा  
 श्लाघ्यगुणोऽसि । यतः—



सन्त एव सतां नित्यमापदुद्धरणक्षमाः ।

गजानां पङ्कमग्नानां गजा एव धुरंधराः ॥ १८६ ॥

श्लाघ्यः स एको भुवि मानवानां

स उत्तमः सत्पुरुषः स धन्यः ।

यस्याथिनो वा शरणागता वा

नाशाभिभङ्गाद्विमुखाः प्रयान्ति ॥ १८७ ॥

तदेवं ते स्वेच्छाहारविहारं कुर्वाणाः सन्तुष्टाः सुखं निवसन्ति ।

अथ कदाचिच्चित्राङ्गनामा मृगः केनापि त्रासितस्तत्रागस्यं मिलितः ततः पश्चादायान्तं मृगमवलोक्य भयं संचिन्त्य मन्थरो जलं प्रविष्टः । मूषकश्च विवरं गतः । काकोऽप्युड्डीय वृक्षमारूढः । ततो लघुपतनकेन सुदूरं निरूप्य भयहेतुर्न कोऽप्यायातीत्यालोचितम् । पश्चात्तद्वचनादागत्य पुनः सर्वे मिलित्वा तत्रैवोपविष्टाः । मन्थरेणोक्तम्—‘भद्रम् । मृग, स्वागतम् । स्वेच्छयोदकाद्याहारोऽनुभूयताम् । अत्रावस्थानेन वनमिदं सनाथीक्रियताम् ।’ चित्राङ्गो ब्रूते—‘लुब्धकत्रासितोऽहं भवतां शरणमागतः भवद्भिः सह सख्यमिच्छामि ।’ हिरण्यकोऽबदत्—‘मित्रत्वं तावदस्माभिः सह भवता यत्नेन मिलितम् । यतः—

औरसं कृतसंम्बन्धं तथा वंशक्रमागतम् ।

रक्षितं व्यसनेभ्यश्च मित्रं ज्ञेयं चतुर्विधम् ॥ १८९ ॥

तदत्र भवता स्वगृहनिर्विशेषं स्थायताम् ।’ तच्छ्रुत्वा मृगः

सानन्दो भूत्वा स्वेच्छाद्वार कृत्वा पानीयं पीत्वा जलासन्न-  
 तरुच्छायायामुपविष्टः अथ मन्थरंणोक्तम्—‘सखे मृग,  
 एतस्मिन्निर्जने वने केन त्रासितोऽसि । कदाचित्किं व्याधाः  
 सञ्चरन्ति ।’ मृगेणोक्तम्—‘अस्ति कलिङ्गविषये रुक्माङ्गदो  
 नाम नरपतिः । स च दिग्विजयव्यापारक्रमेणागत्य चन्द्र-  
 भागानदीतीरे समावासितकटको वर्तते । प्रातश्च तेनात्रा-  
 गत्य कर्पूरसरःसमीपे भवितव्यमिति व्याधनां शुखा-  
 त्किंवदन्ती श्रूयते । तदत्रापि प्रातरवस्थानं भयहेतुकमित्या-  
 लोच्य यथावसरकार्यमारभ्यताम् ।’ तच्छ्रुत्वा कूर्मः  
 सभयमाह—‘जलाशयान्तरं गच्छामि ।’ काकमृगावप्युक्त-  
 वन्तौ—‘एवमस्तु ।’ ततो हिरण्यको विहस्याह—‘जलाशयान्तरे  
 प्राप्ते मन्थरस्य कुशलम् । स्थले गच्छतः कः प्रतीकारः । यतः-  
 अम्भांसि जलजन्तूनां दुर्गं दुर्गनिवासिनाम् ।

स्वभूमिः श्वापदादीनां राज्ञां मन्त्री परं बलम् ॥१६२॥

सखे लघुपतनक, अनेनोपदेशेन तथा भवितव्यम् ।

स्वयं वीक्ष्य यथा वध्वा पीडितं कुचकुड्मलम् ।

वणिकपुत्रोऽभवद्दुःखी त्वं तथैव भविष्यसि ॥ १६३ ॥

त उचुः—‘कथमेतत्’

## कथा ७

हिरण्यकः कथयति—

अस्ति कान्यकुब्जविषये वीरसेनो नाम राजा । तेन-



वीरपुरनाम्नि नगरे तुङ्गबलो नाम राजपुत्रो भोगपतिः कृतः  
स च महाधनस्तरुण एकदा स्वनगरे आम्यन्नतिप्रौढयौवनां  
लावण्यवतीं नाम वणिक्पुत्रवधूमालोकयामास । ततः स्वह-  
र्म्यं गत्वा स्मराकुलमतिस्तस्याः कृते दूतीं प्रेषितवान् । यतः-  
सन्मार्गे तावदास्ते प्रभवति पुरुषस्तावदेवेन्द्रियाणां

लज्जां तावद्विद्धते विनयमपि समालम्बते तावदेव ।  
भूचापाकृष्टमुक्ताः श्रवणपथगता नीलपद्माण एते  
यावल्लीलावतीनां न हृदि धृतिमुषो दृष्टिवाणाः  
पतन्ति ॥ १६४ ॥

सापि लावण्यवती तदवलोकनक्षणात्मभृति स्मरशर-  
प्रहारजर्जरितहृदया तदेकचित्ताभवत् । तथा ह्युक्तम्—

असत्यं साहसं माया मात्सर्यं चातिलुब्धता ।

निर्गुणत्वमशौचत्वं स्त्रीणां दोषाः स्वभावजाः ॥ १६५ ॥

अथ दूतो वचनं श्रुत्वा लावण्यवत्युवाच—‘अहं पति-  
व्रता कथमेतस्मिन्नधर्मे पतिलंघने प्रवर्ते । यतः—

सा भार्या या गृहे दत्ता सा भार्या या प्रजावती ।

सा भार्या या पतिप्राणा सा भार्या या पतिव्रता ॥ १६६ ॥

न सा भार्येति वक्तव्या यस्या भर्ता न तुष्यति ।

तुष्टे भर्तरि नारीणां सन्तुष्टाः सर्वदेवताः ॥ १६७ ॥

ततो यद्यदादिशति मे प्राणेश्वरस्तदेवाहमविचारितं

करोमि ।’ दूत्योक्तम्—‘सत्यतममेतत् ।’ लावाण्यवत्युवाच-

‘भ्रुवं सत्यमेतत् ।’ ततो दूतिकया गत्वा तत्तत्सर्वं तुङ्गबल-

स्याग्रे निवेदितम् । तच्छ्रुत्वा तुङ्गवलोऽब्रवीत्—‘स्वामिनानीय  
समर्पयितव्येति कथमेतच्छक्यम् ।’ कुट्टन्याह—‘उपायः क्रिय-  
ताम् । तथा चोक्तम्—

उपायेन हि यच्छक्यं न तच्छक्यं पराक्रमैः ।

शृगालेन हतो हस्ती गच्छता पंकवर्त्मना ॥ १६८ ॥

राजपुत्रः पृच्छति ‘कथमेतत् ?’

कथा ८

सा कथयति—

अस्ति ब्रह्मारण्ये कपूर् रतिलको नाम हस्ती । तमवलोक्य  
सर्वे शृगालाश्चिन्तयन्ति स्म—‘यद्ययं केनाप्युपायेन अ्रियते  
तदास्माकमेतद्देहेन मासचतुष्टयस्य भोजनं भविष्यति ।’ तत्रै-  
केन वृद्धशृगालेन प्रतिज्ञातम्—‘मया बुद्धिप्रभावादस्य  
मरणं साधयितव्यम् ।’ अनन्तरं स वञ्चकः कपूर् रतिलक-  
समीपं गत्वा साष्टाङ्गपातं प्रणम्योवाच—‘देव, दृष्टिप्रसादं  
कुरु ।’ हस्ती ब्रूते—‘कस्त्वम् कुतःसमायातः ?’ सोऽब्रवीत्—  
‘जम्बुकोऽहम् । सर्वैर्वनवासिभिः पशुभिर्मिलित्वा भवत्स-  
काशं प्रस्थापितः । यद्विना राज्ञावस्थातुं न युक्तं तदत्राटवी-  
राज्येऽभिषेक्तुं भवान्सर्वस्वामिगुणोपेतो निरूपितः ।

यतः—

यः कुलाभिजनाचारैरतिशुद्धः प्रतापवान् ।

धार्मिको नीतिकुशलः स स्वामी युज्यते भुवि ॥१६९॥



अपरं च पश्य—

राजानं प्रथमं विन्देत्ततो भार्या ततो धनम् ।

राजन्यसति लोकेऽस्मिन्कुतो भार्या कुतो धनम् ॥२००॥

अन्यच्च—

पर्जन्य इव भूतानामाधारः पृथिवीपतिः ।

विकलेऽपि हि पर्जन्ये जीव्यते न तु भूपतौ ॥ २०१ ॥

नियतविषयवर्ती प्रायशो दण्डयोगा-

ज्जगति परवशोऽस्मिन्दुर्लभः साधुवृत्तः ।

कृशमपि विकलं वा व्याधितं वाधनं वा

पतिमपि कुलनारी दण्डभीत्याभ्युपैति ॥ २०२ ॥

तद्यथा लग्नवेला न विचलिति तथा कृत्वा सत्वरमाग-  
म्यतां देवेन ।' इत्युक्तवोत्थाय चलितः । ततोऽसौ राज्य-  
लोभाकृष्टः कपूर् रतिलकः शृगालवर्त्मना धावन्महापंके निम-  
ग्नः । ततस्तेन हस्तिनोक्तम्—'सखे शृगाल, किमधुना  
विधेयम् । पंके निपतितोऽहं श्रिये । परावृत्त्य पश्य ।' शृगा-  
लेन विहस्योक्तम्—'देव, मम पुच्छकावलम्बनं कृत्वोत्तिष्ठ ।  
यन्मद्विधस्य वचसि त्वया प्रत्ययः कृतस्तदनुभूयतामशरणं  
दुःखम् । तथा चोक्तम्—

यदा सत्सङ्गरहितो भविष्यसि भविष्यसि ।

तदा सज्जनगोष्ठीषु पतिष्यसि पतिष्यसि ॥ २०३ ॥

ततो महापंके निमग्नो हस्ती शृगालैर्भक्षितः । अतोऽ

ब्रवीमि—‘उपायेन हि यच्छक्यम्’ इत्यादि ॥ ततः कुट्टन्यु-  
पदेशेन तं चारुदत्तनामानं वणिक्पुत्रं स राजपुत्रः सेवकं  
चकार । ततोऽसौ तेन सर्वविश्वासकार्येषु नियोजितः ।

एकदा तेन राजपुत्रेण स्नातानुलिप्तेन कनकरत्नालङ्-  
कारधारिणा प्रोक्तम्—‘अद्यारभ्य मासमेकं गौरीव्रतं कर्त्त-  
व्यम् । तदत्र प्रतिरात्रमेकां कुलीनां युवतीमांसीय समर्पय ।  
सा मया यथोचितेन विधिना पूजयितव्या ।’ ततः स चारु-  
दत्तस्तथाविधां नवयुवतीमांसीय समर्पयति । पश्चात्प्रच्छन्नः  
सन्किमयं करोतीति निरूपयति । स च तुङ्गबलस्तां युवती-  
मस्पृशन्नेव दूराद्वस्त्रालङ्कारगन्धचन्दनैः संपूज्य रत्नकं दत्त्वा  
प्रस्थापयति । अथ वणिक्पुत्रेण तद्दृष्ट्वोपजातविश्वासेन  
लोभाकृष्टमनसा स्ववधूर्लावण्यव्रती समानीय समर्पिता ।  
स च तुङ्गबलस्तां हृदयप्रियां लावण्यवतीं विज्ञाय ससंभ्रम-  
मुत्थाय निर्भरमालिङ्ग्य निमीलिताक्षः पर्यङ्के तया सह विल-  
लास । तदालोक्य वणिक्पुत्रश्चित्रलिखित इवेतिकर्तव्यतामूढः  
परं विषादमुपगतः । अतोऽहं ब्रवीमि—‘स्वयं वीक्ष्य’ इत्या-  
दि ॥ तथा त्वयापि भवितव्यम्’ इति । तद्धितवचनमवधीर्य  
महता भयेन विमृग्ध इव तं जलाशयमुत्सृज्य मन्थरश्चलितः ।  
तेऽपि हिरण्यकादयः स्नेहादनिष्टं शंकमाना मन्थरमनुगच्छ-  
न्ति । ततः स्थले गच्छन्केनापि व्याधेन काननं पर्यटन्ना  
मन्थरः प्राप्तः । प्राप्य तं गृहीत्वोत्थाप्य धनुषि बद्ध्वा अश्व-  
न्केशात्क्षुत्पिपासाकुलः स्वगृहाभिमुखं चलितः । अथ मृग-



वायसमूषकाः परं विषादं गच्छन्तस्तमनुजग्मुः । ततो हिर-  
ण्यको विलपति—

‘एकस्य दुःखस्य न यावदन्तं

गच्छाम्यहं पारमिवार्णवस्य ।

तावद्वितीयं समुपस्थितं मे

द्विद्रेष्वनर्था बहुलीभवन्ति ॥ २०४ ॥

स्वाभाविकं तु यन्मित्रं भाग्येनैवाभिजायते ।

तदकृत्रिमसौहार्दमापत्स्वपि न मुञ्चति ॥ २०५ ॥

न मातरि न दारेषु न सोदर्ये न चात्मजे ।

विश्वासस्तादृशः पुंसां यादृङ्मित्रो स्वभावजे ॥ २०६ ॥

इति मुदुर्विचिन्त्य ‘अहो दुर्दैवम् । यतः—

स्वकर्मसन्तानविचेष्टितानि

कालान्तरावर्तिशुभाशुभानि ।

इहैव दृष्टानि मयैव तानि

जन्मान्तराणीव दशान्तराणि ॥ २०७ ॥

अथवेत्थमेवैतत्—

कायः सन्निहितापायः सम्पदः पदमापदाम् ।

समागमाः सापगमाः सर्वमुत्पादिभङ्गरम् ॥ २०८ ॥

पुनर्विमृश्याद्—

‘शोकारातिभयत्राणं प्रीतिविश्रम्भभाजनम् ।

केन रत्नमिदं सृष्टं मित्रमित्यत्तरद्वयम् ॥ २०९ ॥

किं च—

मित्रं प्रीतिरसायनं नयनयोरानन्दनं चेतसः

पात्रं यत्सुखदुःखयोः सह भवेन्मित्रेण तदुर्लभम् ।

ये चान्ये सुहृदः समृद्धिसमये द्रव्याभिलाषाकुला—

स्ते सर्वत्र मिलन्ति तत्त्वनिकषग्रावा तु तेषां विपत् ॥२१०॥

इति बहु विलिप्य हिरण्यकश्चित्राङ्गलघुपतनकावाह—

‘यावदयं व्याधो वनान्न निःसरति तावन्मन्थरं मोचयितुं यत्नः क्रियताम् ।’ तावूचतुः—‘सत्वरं कार्यमुच्यताम् ।’ हिरण्यको ब्रूते—‘चित्राङ्गो जलसमीपं गत्वा मृतमिवात्मानं दर्शयतु । काकश्च तस्योपरि स्थित्वा चञ्च्वा किमपि विलिखतु । नूनमनेन लुब्धकेन तत्र कच्छपं परित्यज्य मृगमांसार्थिना सत्वरं गन्तव्यम् । ततोऽहं मन्थरस्य बन्धनं छेत्स्यामि । सन्निहिते लुब्धके भवद्भ्यां पलायितव्यम् ।’ चित्राङ्गलघुपतनकाभ्यां शीघ्रं गत्वा तथानुष्ठिते सति स व्याधः श्रान्तः पानीयं पीत्वा तरोरधस्तादुपविष्टस्तथाविधं मृगमपश्यत् । ततः कर्तारिकामादाय प्रहृष्टमना मृगान्तिकं चलितः । तत्रान्तरे हिरण्यकेनागत्य मन्थरस्य बन्धनं छिन्नम् । स कूर्मः सत्वरं जलाशयं प्रविवेश । स मृग आसन्नं तं व्याधं विलोक्योत्थाय पलायितः । प्रत्यावृत्त्य लुब्धको यावत्तरुतलमायाति तावत्कूर्ममपश्यन्नचिन्तयत्—‘उचितमेवैतन्ममासमीक्ष्यकारि-



एः । यतः—

यो ध्रुवाणि परित्यज्य अध्रुवाणि निषेवते ।

ध्रुवाणि तस्य नश्यन्ति अध्रुवं नष्टमेव हि' ॥ २११ ॥

ततोऽसौ स्वकर्मवशान्निराशः कटकं प्रविष्टः । मन्थरा-  
दयः सर्वे त्यक्तापदः स्वस्थानं गत्वा यथामुखमास्थिताः ॥

अथ राजपुत्रैः सानन्दमुक्तम्—सर्वे श्रुतवन्तः सुखि-  
नो वयम् । सिद्धं नः समीहितम् ।' विष्णुशर्मोवाच - एता-  
वता भवतामभिलषितं संपन्नम् । अपरमपीदमस्तु—


मित्रं प्राप्नुत सज्जना जनपदैर्लक्ष्मीः समालम्ब्यतां

भूपालाः परिपालयन्तु वसुधां शश्वत्स्वधर्मे स्थिताः ।

आस्तां मानसतुष्टये सुकृतिनां नीतिर्नवाढेव वः

कल्याणं कुरुतां जनस्य भगवांश्चन्द्रार्धचूडामणिः' २१२

इति हितोपदेशे मित्रलाभो नाम प्रथमः कथासंग्रहः समाप्तः ।



## सुहृद्भेदः ।

अथ राजपुत्रा ऊचुः—‘आर्य, मित्रलाभः श्रुतस्ता-  
वदस्माभिः । इदानीं सुहृद्भेदं श्रोतुमिच्छामः ।’ विष्णुशर्मो-  
वाच—‘सुहृद्भेदं तावच्छृणुत, यस्यायमाद्यः श्लोकः—  
वर्धमानो महास्नेहो मृगेन्द्रवृषयोर्वने ।

पिशुनेनातिलुब्धेन जम्बुकेन विनाशितः’ ॥ १ ॥

राजपुत्रैरुक्तम्—‘कथमेतत् ?’ विष्णुशर्मा कथयति—

अस्ति दक्षिणापथे सुवर्णवती नाम नगरी । तत्र  
वर्धमानो नाम वणिग्निवसति । तस्य प्रचुरेऽपि वित्तेऽपरा-  
न्बन्धूनतिसमृद्धान्समोक्ष्य पुनरर्थवृद्धिः करणोयेति मतिर्व-  
भूव । यतः—

अधोऽधः पश्यतः कस्य महिमा नोपचीयते ।

उपर्युपरि पश्यन्तः सर्व एव दरेद्वति ॥ २ ॥

अपरं च—

ब्रह्महापि नरः पूज्यो यस्यास्ति विपुलं धनम् ।

शशिनस्तुल्यवंशोऽपि निर्धनः परिभूयते ॥ ३ ॥

अन्यच्च—

अव्यवसायिनमलसं दैवपरं साहसाच्च परिहीणम् ।

प्रमदेव हि वृद्धपतिं नेच्छत्युपगूहितुं लक्ष्मीः ॥ ४ ॥

किं च—

आलस्यं स्त्रीसेवा सरोगता जन्मभूमिवात्सल्यम् ।



सन्तोषो भीरुत्वं षड् व्याघाता महत्त्वस्य ॥ ५ ॥

यतः—

सम्पदा सुस्थितमन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥ ६ ॥

अपरं च—

निरुत्साहं निरानन्दं निर्वीर्यमरिनन्दनम् ।

मा स्म सीमन्तिनी काचिज्जनयेत्पुत्रमीदृशम् ॥ ७ ॥

तथा चोक्तम्—

अलब्धं चैव लिप्सेत लब्धं रक्षेदवक्षयात् ।

रक्षितं वर्धयेत्सम्यग्गृह्यं तीर्थेषु निक्षिपेत् ॥ ८ ॥

यतोऽलब्धमिच्छतोऽर्थयोगादर्थस्य प्राप्तिरेव । लब्धस्याप्यरक्षितस्य निधेरपि स्वयं विनाशः । अपि च । अवर्धमान-  
श्वार्थः काले स्वल्पव्ययोऽप्यञ्जनवत्क्षयमेति । अनुपभुज्यमानश्च निष्प्रयोजन एव सः । तथा चोक्तम्—

धनेन किं यो न ददाति नारनते

बलेन किं यश्च रिपून् बाधते ।

श्रुतेन किं यो न च धर्ममाचरे-

त्किमात्मना यो न जितेन्द्रियो भवेत् ॥ ९ ॥

यतः—

जलविन्दुनिपातेन क्रमशः पूर्यते घटः ।

स हेतुः सर्वविद्यानां धर्मस्य च धनस्य च ॥ १० ॥

दानोपभोगरहिता दिवसा यस्य यान्ति वै ।

स कर्मकारभस्त्रेव श्वसन्नपि न जीवति ॥११॥

इति सञ्चिन्त्य नन्दकसञ्जीवकनामानौ वृषभौ धुरि  
नियोज्य शकटं नानाविधद्रव्यपूर्णं कृत्वा वाणिज्येन गतः  
काश्मीरं प्रति । अन्यच्च—

अञ्जनस्य क्षयं दृष्ट्वा वल्मीकस्य च सञ्चयम् ।

अवन्ध्यं दिवसं कुर्याद्दानाध्ययनकर्मसु ॥१२॥

यतः—

कोऽतिभारः समर्थानां किं दूरं व्यवसायिनाम् ।

को विदेशः सविद्यानां कः परः प्रियवादिनाम् ॥१३॥

अथ गच्छतस्तस्य सुदुर्गनाम्नि महारण्ये सञ्जीवको  
भग्नजानुर्निपतितः । तमालोक्य वर्धमानोऽचिन्तयत्—

करोतु नाम नीतिज्ञो व्यवसायमितस्ततः ।

फलं पुनस्तदेवास्य यद्विधेर्मनसि स्थितम् ॥१४॥

किं तु—

विस्मयः सर्वथा हेयः प्रत्यूहः सर्वकर्मणाम् ।

तस्माद्विस्मयमुत्सृज्य साध्ये सिद्धिर्विधीयताम् ॥१५॥

इति सञ्चिन्त्य संजीवकं तत्र परित्यज्य वर्धमानः पुनः  
स्वयं धर्मपुरं नाम नगरं गत्वा महाकायमन्यं वृषभमेकं समा-  
नीय धुरि नियोज्य चलितः । ततः संजीवकोऽपि कथंकथ-  
प खुरत्रये भरं कृत्वोत्थितः । यतः—



निमग्नस्य पयोराशौ पर्वतात्पतितस्य च ।

तत्तत्केणापि दष्टस्य आयुर्मर्माणि रक्षति ॥ १६ ॥

नाकाले म्रियते जन्तुर्विद्धः शरशतैरपि ।

कुशाग्रेणैव संस्पृष्टः प्राप्तकालो न जीवति ॥ १७ ॥

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे न जीवति ॥ १८ ॥

ततो दिनेषु गच्छत्सु संजीवकः स्वेच्छाहारविहारं कृत्वा-  
रण्यं भ्राम्यन् दृष्टपुष्टाङ्गो बलवन्ननाद । तस्मिन्वने पिङ्गलक-  
नामा सिंहः स्वभुजोपार्जितराज्यसुखमनुभवन्निवसति ।  
तथा चोक्तम् —

नाभिषेको न संस्कारः सिंहस्य क्रियते मृगैः ।

विक्रमार्जितराज्यस्य स्वयमेव मृगेन्द्रता ॥ १९ ॥

स चैकदा पिपासाकुलितः पानीयं पीतुं यमुनाकच्छ-  
मगच्छत् । तेन च तत्र सिंहेनाननुभूतपूर्वकमकालघनगर्जि-  
तमिव संजीवकनर्दितमश्रावि । तच्छ्रुत्वा पानीयमपीत्वा स  
चकितः परिवृत्य स्वस्थानमागत्य किमिदमित्यालोचयंस्तूष्णीं  
स्थितः । स च तथाविधः करटकदमनकाभ्यामस्य मन्त्रिपुत्राभ्यां  
शृगालाभ्यां दृष्टः । तं तथाविधं दृष्ट्वा दमनकः करटक-  
माह 'सखे करटक, किमित्ययमुदकार्यं स्वामी पानीयम-

पीत्वा सचकितो मन्दं मन्दमवतिष्ठते । करटको ब्रूते—  
 'मित्र दमनक, अस्मन्मतेनास्य सेवैव न क्रियते । यदि तथा  
 भवति तर्हि किमनेन स्वामिचेष्टानिरूपणेनास्माकम् । यतोऽ-  
 नेन राज्ञा विनापराधेन चिरमवधीरिताभ्यामावाभ्यां  
 महद्दुःखमनुभूतम् ।

सेवया धनमिच्छद्भिः सेवकैः पश्य यत्कृतम् ।

स्वातन्त्र्यं यच्छरीरस्य मूढैस्तदपि हारितम् ॥ २० ॥

अपरं च—

शीतवातातपक्लेशान्सहन्ते यान्पराश्रिताः ।

तदंशेनापि मेधावी तपस्तप्त्वा सुखी भवेत् ॥ २१ ॥

अन्यच्च—

एतावज्जन्मसाफल्यं यदनायत्तवृत्तिता ।

ये पराधीनतां यातास्ते वै जीवन्ति के मृताः ॥ २२ ॥

अपरं च—

एहि गच्छ पतोत्तिष्ठ वद मौनं समाचर ।

एवमाशाग्रहग्रस्तैः क्रीडन्ति धनिनोऽर्थभिः ॥ २३ ॥

किं च—

अबुधैरर्थलाभाय पण्यस्त्रीभिरिव स्वयम् ।

आत्मा संस्कृत्य संस्कृत्य परोपकरणीकृतः ॥ २४ ॥

किं च—

या प्रकृत्यैव चपला निपतत्यशुचावपि ।

स्वामिनो बहु मन्यन्ते दृष्टिं तामपि सेवकाः ॥ २५ ॥



अपरं च—

मौनान्मूर्खः प्रवचनपटुर्वातुलो जल्पको वा  
 ज्ञान्त्या भीरुर्यदि न सहते प्रायशो नाभिजातः ।  
 धृष्टः पार्श्वे वसति नियतं दूरतश्चाप्रगल्भः  
 सेवाधर्मः परमगहनो योगिनामप्यगम्यः ॥ २६ ॥

विशेषतश्च—

प्रणमत्युन्नतिहेतोर्जीवितहेतोर्विमुञ्चति प्राणान् ।  
 दुःखीयति सुरुहेतोः को मूढः सेवकादन्यः ॥ २७ ॥  
 दमनको ब्रूते—‘मित्र, सर्वथा मनसापि नैतत्कर्तव्यम् । यतः—  
 कथं नाम न सेव्यन्ते यत्नतः परमेश्वराः ।  
 अचिरेणैव ये तृष्ठाः पूरयन्ति मनोरथान् ॥ २८ ॥

अन्यच्च पश्य—

कुतः सेवाविहीनानां चामरोद्धतसम्पदः ।  
 उदण्डधवलच्छत्रं वाजिवारणवाहिनी ॥ २९ ॥  
 करटको ब्रूते—‘तथापि किमनेनास्माकं व्यापारेण । यतोऽ-  
 व्यापारेषु व्यापारः सर्वथा परिहरणीयः । पश्य—  
 अव्यापारेषु व्यापारं यो नरः कर्तुमिच्छति ।  
 स भूमौ निहतः शेते कीलोत्पाटीव वानरः ॥ ३० ॥  
 दमनकः पृच्छति—‘कथमेतत् ?’

कथा १

करटकः कथयति—

अस्ति मगधदेशे धर्मारण्यसन्निहितवसुधायां शुभद-

तनाम्ना कायस्थेन विहारः कर्तुमारब्धः । तत्र करपत्रदार्य-  
माणैकस्तम्भस्य क्रियदूरस्फाटितस्य काष्ठखण्डद्वयमध्ये  
कीलकः सूत्रधारेण निहितः । तत्र बलवान्वानरयूथः क्रीड-  
न्नागतः । एको वानरः कालप्रेरित इव तं कीलकं हस्ताभ्यां  
धृत्योपविष्टः । तत्र तस्य मुष्कद्वयं लम्बमानं काष्ठखण्डद्वया-  
भ्यन्तरे प्रविष्टम् । अनन्तरं स च सहजचपलतया महता  
प्रयत्नेन तं कीलकमाकृष्टवान् । आकृष्टे च कीलके चूर्णिता-  
खण्डद्वयः पञ्चत्वं गतः । अतोऽहं ब्रवीमि—‘अव्यापारेषु  
व्यापारम्’ इत्यादि ॥ दमनको ब्रूते—‘तथापि स्वामिचेष्टानि-  
रूपणं सेवकेनावश्यं करणीयम् ।’ करटको ब्रूते—‘सर्व-  
स्मिन्नधिकारे य एव नियुक्तः प्रधानमन्त्री स करोतु । यतोऽ-  
नुजीविना पराधिकारचर्चा सर्वथा न कर्तव्या । पश्य —

पराधिकारचर्चा’ यः कुर्यात्स्वामिहितेच्छया ।

स विषीदति चीत्काराद्गर्दभस्ताडितो यथा’ ॥३१॥

दमनकः पृच्छति—‘कथमेतत्’ ?

कथा २.

करटको ब्रूते—

अस्ति वाराणस्यां कर्पूरपटको नाम रजकः । स चाभि-  
नववयस्कया वध्वा सह चिरं निधुवनं कृत्वा निर्भरमालिङ्ग्य  
प्रसुप्तः । तदनन्तरं तद्गृहद्रव्याणि हर्तुं चौरः प्रविष्टः । तस्य  
प्राङ्गणे गर्दभो बद्धस्तिष्ठति । कुकुरश्चोपविष्टोऽस्ति । अथ



गर्दभः श्वानमाह—‘सखे, भवतस्तावदयं व्यापारः ।  
तत्किमिति त्वमुच्चैः शब्दं कृत्वा स्वामिनं न जागरयसि ।’  
कुङ्कुरो ब्रूते—‘भद्र, मम नियोगस्य चर्चा त्वया न कर्तव्या ।  
त्वमेव किं न जानासि यथा तस्याहर्निशं गृहरक्षां करोमि ।  
यतोऽयं चिगन्निवृत्तो ममोपयोगं न जानाति । तेनाधुनापि  
ममाहारदाने मन्दादरः । यतो विना विधुरदर्शनं स्वामिन  
उपजीविषु मन्दादरा भवन्ति ।’ गर्दभो ब्रूते—‘शृणुरे वर्बर,  
याचते कार्यकाले यः स किंभृत्यः स किंसुहृत् ।’

कुङ्कुरो ब्रूते—

‘भृत्यान्सम्भाषयेद्यस्तु कार्यकाले स किंपशुः ॥३२॥

यतः—

आश्रितानां भृतौ स्वामिसेवायां धर्मसेवने ।

पुत्रस्योत्पादने चैव न सन्ति प्रतिहस्तकाः । ॥ ३३ ॥

ततो गर्दभः सकोपमाह—‘अरे दुष्टमते, पापीयांस्त्वं  
यद्विपत्तौ स्वामिकार्यं उपेक्षां करोषि । भवतु तावत् । यथा  
स्वामी जागरिष्यति तन्मया कर्तव्यम् । यतः—

पृष्ठतः सेवयेदर्कं जठरेण हुताशनम् ।

स्वामिनं सर्वभावेन परलोकममायया’ ॥ ३४ ॥

इत्युक्त्वातीव चीत्कारशब्दं कृतवान् । ततः स रज-  
कस्तेन चीत्कारेण प्रबुद्धो निद्राभङ्गकोपादुत्थाय गर्दभं  
लगुडेन ताडयामास । तेनासौ पञ्चत्वमगमत् । अतोऽहं  
ब्रवीमि—‘पराधिकारचर्चाम्’ इत्यादि ॥ पश्य । पशूना-

मन्वेषणमेवास्मन्नियोगः । स्वनियोगचर्चा क्रियताम् । ( वि-  
मृश्य । ) 'किंत्वद्य तया चर्चया न प्रयोजनम् । यत आव-  
योर्भक्षितशेषाहारः प्रचुरोऽस्ति ।' दमनकः सरोषमाह—  
'कथमाहारार्थी भवान्केवलं राजानं सेवते । एतदयुक्तमुक्तं  
त्वया । यतः—

सुहृदामुपकारकारणाद्

द्विषतामप्यपकारकारणात् ।

नृपसंश्रय इष्यते बुधै-

जठरं को न विभर्ति केवलम् ॥ ३५ ॥

जीविते यस्य जीवन्ति विप्रा मित्राणि बान्धवाः ।

सफल जीवितं तस्य आत्मार्थे को न जीवति ॥ ३६ ॥

अपि च—

यस्मिञ्जीवति जीवन्ति बहवः स तु जीवतु ।

काकोऽपि किं न कुरुते चञ्च्वा स्वोदरपूरणम् ॥ ३७ ॥

पश्य—

पञ्चभिर्याति दासत्वं पुराणैः कोऽपि मानवः ।

कोऽपि लक्षैः कृती कोऽपि लक्षौरपि न लभ्यते ॥ ३८ ॥

अन्यच्च—

मनुष्यजानौ तुल्यायां भृत्यत्वमतिगर्हितम् ।

प्रथमो यो न तत्रापि स किं जीवत्सु गण्यते ॥ ३९ ॥

तथा चोक्तम्—

वाजिवारणलोहानां काष्ठपाषाणवाससाम् ।



नारीपुरुषतोयानामन्तरं महदन्तरम् ॥ ४० ॥

तथाहि—स्वल्पमप्यतिरिच्यते ।

स्वल्पस्नायुवसावशेषमलिनं निर्मासमप्यस्थिकं

श्वा लब्ध्वा परितोषमेति न भवेत्तस्य क्षुधः शान्तये ।

सिंहो जम्बुकमङ्कमागतमपि त्यक्त्वा निहन्ति द्विपं

सर्वः कृच्छ्रगतोऽपि वाञ्छति जनः सत्त्वानुरूपं फलम् ॥४१॥

अपरं च सेव्यसेवकयोरन्तरं पश्य—

लाङ्गूलचालनमधश्चरणावपातं

भूमौ निपत्य वदनोदरदर्शनं च ।

श्वा पिण्डदस्य कुरुते गजपुङ्गवस्तु

धीरं विलोकयति चादुशतैश्च भुङ्क्ते ॥४२॥

किं च—

यज्जीव्यते क्षणमपि प्रथितं मनुष्यै-

र्विज्ञानविक्रमयशोभिरभज्यमानम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय बलिं च भुङ्क्ते ॥४३॥

अपरं च—

यो नात्मजे न च गुरौ न च भृत्यवर्गे

दीने दयां न कुरुते न च बन्धुवर्गे ।

किं तस्य जीवितफलेन मनुष्यलोके

काकोऽपि जीवति चिराय बलिं च भुङ्क्ते ॥ ४४ ॥

अपरमपि—

अहितहितविचारशून्यबुद्धेः

श्रुतिसमयैर्बहुभिस्तिरस्कृतस्य ।

उदरभरणमात्रकेवलेच्छाः ।

पुरुषपशोश्च पशोश्च को विशेषः ॥ ४५ ॥

करटको ब्रूते—‘आवां तावदप्रधानौ । तदाप्यावयोः  
किमनया विचारण्या ।’ दमनको ब्रूते—‘कियता कालेना-  
मात्याः प्रधानतामप्रधानतां वा लभन्ते । यतः—

न कस्यचित्कश्चिदिह स्वभावा-

द्भवत्युदारोऽभिमतः खलो वा ।

लोके गुरुत्वं विपरीततां वा

स्वचेष्टितान्येव नरं नयन्ति ॥ ४६ ॥

किं च—

आरोप्यते शिला शैले यत्नेन महता यथा ।

निपात्यते क्षणेनाधस्तथात्मा गुणदोषयोः ॥ ४७ ॥

यात्यधोऽधो ब्रजत्युर्च्चर्नरः स्वैरेव कर्मभिः ।

कूपस्य खनिता यद्वत्प्राकारस्येव कारकः ॥ ४८ ॥

तद्भद्रम् । स्वयन्नायत्तो ह्यात्मा सर्वस्य ।’ करटको  
ब्रूते—‘अथ भवान्किं ब्रवीति ।’ स आह—‘अयं तावत्स्वामी  
पिङ्गलकः कुतोऽपि कारणात्सचाकतः परिवृत्योपविष्टः ।’  
करटको ब्रूते—‘किं तत्त्वं जानासि ।’ दमनको ब्रूते—‘किम-  
त्राविदितमस्ति । उक्तं च-



उदीरितोऽर्थः पशुनापि गृह्यते

हयाश्च नागाश्च वहन्ति देशिताः ।

अनुक्तमप्युहति पण्डितो जनः

परेङ्गितज्ञानफला हि बुद्धयः ॥ ४६ ॥

आकारैरिङ्गितैर्गत्या चेष्टया भाषणेन च ।

नेत्रवक्रविकारेण लक्ष्यतेऽन्तर्गतं मनः ॥ ५० ॥

अत्र भयप्रस्तावे प्रज्ञावलेनाहमेनं स्वामिनमात्मीयं करि-

ष्यामि । यतः—

प्रस्तावसदृशं वाक्यं सद्भावसदृशं प्रियम् ।

आत्मशक्तिसमं कोपं यो जानाति स पण्डितः ॥ ५१ ॥

करटको ब्रूते—‘सखे, त्वं सेवानभिज्ञः । पश्य-

अनाहूतो विशेषस्तु अपृष्टो बहु भाषते ।

आत्मानं मन्यते प्रीतं भूपालस्य स दुर्मतिः ॥ ५२ ॥

दमनको ब्रूते—‘भद्र, कथमहं सेवानभिज्ञः । पश्य-

किमप्यस्ति स्वभावेन सुन्दरं वाप्यसुन्दरम् ।

यदेव रोचते यस्मै भवेत्तत्तस्य सुन्दरम् ॥ ५३ ॥

यतः—

यस्य यस्य हि यो भावस्तेन तेन हि तं नरम् ।

अनुप्रविश्य मेधावी क्षिप्रमात्मवशं नयेत् ॥ ५४ ॥

अन्यच्च—

कोऽत्रेत्यहमिति ब्रूयात्सम्यगादेशयेति च ।

आज्ञामवितथां कुर्याद्यथाशक्ति महीपतेः ॥ ५५ ॥

अपरं च—

अल्पेच्छुर्धृतिमान्प्राज्ञश्छायेवानुगतः सदा ।

आदिष्टो न विकल्पेत स राजवसतौ वसेत् ॥ ५६ ॥

करटको ब्रूते—‘कदाचित्त्वामनवसरप्रवेशादवमन्यते स्वामी’  
स चाह—‘अस्त्वेवम् । तथाप्यनुजीविना स्वामिसाञ्जि-  
ध्यमवश्यं करणीयम् । यतः—

दोषभीतेरनारम्भस्तत्कारुषलक्षणम् ।

कैरजीर्णभयाद्भूतभोजनं परिहीयते ॥ ५७ ॥

पश्य—

आसन्नमेव नृपतिर्भजते मनुष्यं

विद्याविहीनमकुलीनमसङ्गतं वा ।

प्रायेण भूमिपतयः प्रमदालताश्च

यः पार्श्वतो वसति तं परिवेष्टयन्ति ॥ ५८ ॥

करटको ब्रूते—‘अथ तत्र गत्वा किं वक्ष्यति भवान् ।’ स

आह—‘शृणु । किमनुरक्तो विरक्तो वा मयि स्वामीति

ज्ञास्यामि ।’ करटको ब्रूते—‘किं तज्ज्ञानलक्षणम् ।’ दमनको

ब्रूते—‘शृणु ।

दूरादवेक्षणं हासः संप्रशनेष्वादरो भृशम् ।

परोक्षेऽपि गुणश्लाघा स्पर्शं प्रियवस्तुष ॥ ५९ ॥

असेवके चानुरक्तिर्दानं सप्रियभाषणम् ।

अनुरक्तस्य चिह्नानि दोषेऽपि गुणसङ्ग्रहः ॥ ६० ॥



अन्यच्च—

कालयापनमाशानां वर्धनं फलखण्डनम् ।

विरक्तेश्वरचिह्नानि जानीयान्मतिमान्नरः ॥ ६१ ॥

एतज्ज्ञात्वा यथा चायं ममायत्तो भविष्यति तथा करिष्यामि ।  
यतः—

अपायसन्दर्शनजां विपत्ति-

मुपायसन्दर्शनजां च सिद्धिम् ।

मेधाविनो नीतिविधिप्रयुक्तां

पुरः स्फुरन्तीमिव दर्शयन्ति ॥ ६२ ॥

करकटको ब्रूते—‘तथाप्यप्राप्ते प्रस्तावे न वक्तुमर्हसि । यतः—

अप्राप्तकालवचनं बृहस्पतिरपि ब्रुवन् ।

प्राप्नुयाद्बुद्ध्यवज्ञानमपमानं च शाश्वतम् ॥ ६३ ॥

दमनको ब्रूते,—‘मित्र, मा भैषीः । नाहमप्राप्तावसरे  
वचनं वदिष्यामि यतः—

आपद्युन्मार्गगमने कार्यकालात्ययेषु च ।

अपृष्टेनापि वक्तव्यं भृत्येन हितमिच्छता ॥ ६४ ॥

यदि च प्राप्तावसरेणापि मया मन्त्रो न वक्तव्यस्तदा मन्त्रि-  
त्वमेव ममानुपपन्नम् । यतः—

कल्पयति येन वृत्तिं येन च लोके प्रशस्यते सद्भिः ।

स गुणस्तेन च गुणिना रक्ष्यः संवर्धनीयश्च ॥ ६५ ॥

तद्भद्र, अनुजानीहि माम् । गच्छामि ।’ करकटको ब्रूते—

‘शुभमस्तु । शिवास्ते पन्थान । यथाभिलषितमनुष्ठीयताम् ।  
इति । ततो दमनको विस्मित इव पिङ्गलकसमीपं गतः ।

अथ दूरादेव सादरं राज्ञा प्रवेशितः साष्टाङ्गप्रणिपत्यो-  
पविष्टः । राजाह—‘चिरादृष्टोऽसि’ । दमनको ब्रूते—‘यद्यपि  
मया सेवकेन श्रीमद्देवपादानां न किञ्चित्प्रयोजनमस्ति  
तथापि प्राप्तकालमनुजीविना सान्निध्यमवश्यं कर्तव्यमित्या-  
गतोऽस्मि । किं च—

दन्तस्य निर्घर्षणकेन राज

न्कर्णस्य कण्डूयनकेन वापि ।

तृणेन कार्यं भवतीश्वराणां

किमङ्ग वाक्पाणिमता नरेण ॥ ६६ ॥

यद्यपि चिरेणावधीरितस्य देवपादैर्मे बुद्धिनाशः शङ्क्यते,  
तदपि न शङ्कनीयम् । यतः—

कदर्थितस्यापि च धैर्यवृत्ते-

बुद्धेर्विनाशो न हि शङ्कनीयः ।

अधः कृतस्यापि तनूनपातो

नाधः शिखा याति कदाचिदेव ॥ ६७ ॥

देव, तत्सर्वथा विशेषज्ञेन स्वामिना भवितव्यम् । यतः—

मणिलुठति पादेषु काचः शिरसि धार्यते ।

यथैवास्ते तथैवास्तां काचः काचो मणिर्मणिः ॥ ६८ ॥

अन्यच्च—

निर्विशेषो यदा राजा समं सर्वेषु वर्तते ।



तदोद्यमसमर्थानामुत्साहः परिहीयते ॥ ६६ ॥

किं च—

त्रिविधाः पुरुषा राजन्नुत्तमाधममध्यमाः ।

नियोजयेत्तथैवैतांस्त्रिविधेष्वेव कर्मभु ॥ ७० ॥

यतः—

स्थान एव नियोज्यन्ते भृत्याश्चाभरणानि च ।

नहि चूडामणिः पादे नूपुरं शिरसा कृतम् ॥ ७१ ॥

अपि च—

कनकभूषणसंग्रहणोचितो

यदि मणिस्त्रपुणि प्रणिधीयते ।

न स विरौति न चापि न शोभते

भवति योजयितुर्वचनीयता ॥ ७२ ॥

अन्यच्च

मुकुटे रोपितः काचश्चरणभरणे मणिः ।

नहि दोषो मणेरस्ति किन्तु साधोरविज्ञता ॥ ७३ ॥

पश्य—

बुद्धिमाननुरक्तोऽयमयं शूरा इतो भयम् ।

इति भृत्यविचारज्ञो भृत्यैरापूर्यते नृपः ॥ ७४ ॥

तथा हि—

अश्वः शस्त्रं शास्त्रं वीणा वाणी नरश्च नागी च ।

पुरुषविशेषं प्राप्य हि भवन्ति योग्या अयोग्याश्च ॥ ७५ ॥

अन्यच्च—

किं भक्तेनासमर्थेन किं शक्तेनापकारिणा ।  
भक्तं शक्तं च मां राजन्नावज्ञातुं त्वमर्हसि ॥ ७६ ॥

यतः—

अवज्ञानाद्राज्ञो भवति मतिहीनः परिजन-  
स्ततस्तत्प्रामाण्याद्भवति न समीपे बुधजनः ।  
बुधैस्त्यक्ते राज्ये नहि भवति नीतिर्गुणवती  
विपन्नायां नीतौ सकलमवशं सोदति जगत् ॥ ७७ ॥

अपरं च—

जनं जनपदा नित्यमर्चयन्ति नृपार्चितम् ।  
नृपेणावपतो यस्तु स सर्वैरवमन्यते ॥ ७८ ॥

किं च—

बालादपि ग्रहीतव्यं युक्तमुक्तं मनीषिभिः ।  
‘रवेरविषये किं न प्रदीपस्य प्रकाशनम्’ ॥ ७९ ॥

पिङ्गलकोऽवदत्-‘भद्र दमनक, किमेतत् । त्वमस्मदीय-  
अधानामात्यपुत्र इयन्तं कालं यावत्कुतोऽपि खलवाक्यान्नाग-  
तोऽसि । इदानीं यथाभिमतं ब्रूहि ।’ दमनको ब्रूते-‘देव,  
पृच्छामि किञ्चित् । उच्यताम् । उदकार्थी स्वामी पानीय-  
मपीत्वा किमिति विस्मित इव तिष्ठति ।’ पिङ्गलकोऽवदत्-  
‘भद्रमुक्तं त्वया । कित्वेतद्रहस्यं वक्तुं काचिद्विश्वासभूमि-  
र्नास्ति । तथापि निभृतं कृत्वा कथयामि । शृणु । सम्प्रति



वनमिदमपूर्वसत्त्वाधिष्ठितमतोऽस्माकं त्याज्यम् । अनेन हेतुना  
विस्मितोऽस्मि । तथा च श्रुतो मयापि महानपूर्वशब्दः ।  
शब्दानुरूपेणास्य प्राणिनो महता बलेन भवितव्यम् ।' दम-  
नको ब्रूते-‘देव, अस्ति तावदयं महान्भयहेतुः । स शब्दोऽ-  
स्माभिरप्याकर्णितः । किन्तु स किमन्त्री यः प्रथमं भूमि-  
त्यागं पश्चाद्युद्धं चोपदिशति । अस्मिन्कार्यसन्देहे भृत्याना-  
मुपयोग एव ज्ञातव्यः । यतः-

बन्धुस्त्रीभृत्यवर्गस्य बुद्धेः सत्त्वस्य चात्मनः ।

आपन्निकषपापाणे नरो जानाति सारताम् ॥ ८० ॥

सिंहो ब्रूते-‘भद्र, महती शङ्का मां बाधते ।' दमनकः  
पुनराह स्वगतम्-‘अन्यथा राज्यसुखं परित्यज्य स्थानान्तरं  
गन्तुं कथं मां सम्भाषसे ।' प्रकाशं ब्रूते-‘देव, यावदहं  
जीवामि तावद्भयं न कर्तव्यम् । किन्तु करटकादयोऽप्याश्वा-  
स्यन्तां यस्मादापत्प्रतीकारकाले दुर्लभः पुरुषसमवायः ।'

ततस्तौ दमनककरटकौ राज्ञा सर्वस्वेनापि पूजितौ  
भयप्रतीकारं प्रतिज्ञाय चलितौ । करटको गच्छन्दमनक-  
माह-‘सखे, किं शक्यप्रतीकारो भयहेतुरशक्यप्रतीकारो  
वेति न ज्ञात्वा भयोपशमं प्रतिज्ञाय कथमयं महाप्रसादो  
गृहीतः । यतोऽनुपकुर्वाणो न कस्याप्युपायनं गृह्णीयाद्विशेषतो  
राज्ञः । पश्य—

यस्य प्रसादे पद्मास्ते विजयश्च पराक्रमे ।

मृत्युश्च वसति क्रोधे सर्वतेजोमयो हि सः ॥ ८१ ॥

तथा हि—

बालोऽपि नावमन्तव्यो मनुष्य इति भूमिपः ।

महती देवता ह्येषा नररूपेण तिष्ठति ॥ ८२ ॥

दमनको विहस्याह—‘मित्र, तूष्णीमास्यताम् । ज्ञातं मया भयकारणम् । बलीवर्दनर्दितं तत् । वृषभाश्चास्माकमपि भक्ष्याः । किं पुनः सिंहस्य ।’ करटको ब्रूते—‘यद्येवं तदा किं पुनः स्वामित्रासस्तत्रैव किमिति नापनीतः ।’ दमनको ब्रूते—‘यदि स्वामित्रासस्तत्रैव मुच्यते तदा कथमयं महाप्रसादलाभः स्यात् । अपरं च—

निरपेक्षो न कर्तव्यो भृत्यैः स्वामी कदाचन ।

निरपेक्षं प्रभुं कृत्वा भृत्यः स्यादधिकर्णवत् ॥ ८३ ॥

करटकः पृच्छति—‘कथमेतत् ?’

कथा ३

दमनकः कथयति—

अस्त्युत्तगपथेऽर्जुदशिखरनाम्नि पर्वते दुर्दान्तो नाम महाविक्रमः सिंहः । तस्य पर्वतकन्दरमधिशयानस्य केसराग्रं कश्चिन्मूषकः प्रत्यहं छिनत्ति । ततः केसराग्रं लूनं दृष्ट्वा कुपितो विवरान्तर्गतं मूषकमलभमानोऽचिन्तयत्—

‘क्षुद्रशत्रुर्भवेद्यस्तु विक्रमान्नैव लभ्यते ।

तमाहन्तुं पुरस्कार्यः सदृशस्तस्य सैनिकः ॥ ८४ ॥

इत्यालोच्य तेन ग्रामं गत्वा विश्वासं कृत्वा दधिकर्णनामा



बिडालो यत्नेनानीय मांसाहारं दत्त्वा स्वकन्दरे स्थापितः ।  
अनन्तरं तद्भयान्मूषकोऽपि विलान्न निःसरति । तेनासौ  
सिंहोऽक्षतकेसरः सुखं स्वपिति । मूषकशब्दं यदा यदा  
शृणोति तदा तदा मांसाहारदानेन तं बिडालं संवर्धयति ।

अथैकदा स मूषकः क्षुधापीडितो बहिः संचरन्बि-  
डालेन प्राप्तो व्यापादितश्च । अनन्तरं स सिंहोऽनेककालं  
यावन्मूषकं न पश्यति तत्कृतरावमपि न शृणोति तदा  
तस्यानुपयोगाद्विडालस्याप्याहारदाने मन्दादरो बभूव ।  
ततोऽसावाहारविग्रहाद्बलं दधिकर्णोऽवसन्नो बभूव ।  
अतोऽहं ब्रवीमि—‘निरपेक्षो न कर्तव्यः’ इत्यादि । ततो  
दमनकरटकौ संजीवकसमीपं गतौ । तत्र करटकस्तरुतले  
साटोपमुपविष्टः ।

दमनकः संजीवकसमीपं गत्वाब्रवीत्—‘अरे वृषभ,  
एषोऽहं राज्ञा पिङ्गलकेनारण्यरक्षार्थं नियुक्तः । सेनापतिः  
करटकः समाज्ञापयति—सत्त्वरमागच्छ । न चेदस्मदरण्याद्-  
रमपस्य । अन्यथा ते विरुद्धं फलं भविष्यति । न जाने  
क्रुद्धः स्वामी किं विधास्यति ।’ तच्छ्रुत्वा संजीवकश्चायात् ।

आज्ञाभङ्गो नरेन्द्राणां ब्राह्मणानामनादरः ।

पृथक्शय्या च नारीणामशस्त्रविहितो वधः ॥ ८५ ॥

ततो देशव्यवहारानभिज्ञः संजीवकः सभयमुपसृत्य  
साष्टाङ्गपातं करटकं प्रणतवान् । तथा चोक्तम्—

मतिरेव बलाद्वरीयसी

यदभावे करिणामियं दशा ।

इति घोषयतीव ढिण्डिमः

करिणो हस्तिपकाहतः क्वणन् ॥ ८६ ॥

अथ संजीवकः साशङ्कमाह—‘सेनापते, किं मया कर्तव्यम् । तदभिधीयताम् ।’ करटको ब्रूते—‘वृषभ, अत्र कानने तिष्ठसि । अस्मद्देवपादारविन्दं प्रणम ।’ संजीवको ब्रूते—‘तदभयवाचं मे यच्छ गच्छामि ।’ करटको ब्रूते—‘शृणु रे बलीवर्द, अलमनया शङ्कया । यतः--

प्रतिवाचमदत्त केशवः

शपमानाय न चेदिभूभुजे ।

अनुहुंकुरुते घनध्वनिं

न हि गोमायुरुतानि केसरी ॥ ८७ ॥

अन्यच्च—

तृणानि नोन्मूलयति प्रभञ्जनो

मृदूनि नीचैः प्रणतानि सर्वतः ।

समुच्छ्रितानेव तरुन्प्रबाधते

महान्महत्येव करोति विक्रमम् ॥ ८८ ॥

ततस्तौ सञ्जीवकं कियदूरे संस्थाप्य पिङ्गलकसमीपं गतौ ।

ततो राज्ञा सादरमवलोकितौ प्रणम्योपविष्टौ । राजाह—  
‘त्वया स दृष्टः ।’ दमनको ब्रूते—‘देव, दृष्टः । किं तु यद्देवेन ज्ञातं तत्तथा । महानेवासौ देवं द्रष्टुमिच्छति । किन्तु



महाबलोल्लसौ । ततः सज्जीभूयोपविश्य दृश्यताम् । शब्द-  
मात्रादेव न भेतव्यम् । तथा चोक्तम्—

शब्दमोत्राच्च भेतव्यमज्ञात्वा शब्दकारणम् ।

शब्दहेतुं परिज्ञाय कुट्टनी गौरवं गता । ॥ ८६ ॥

राजाह—‘कथमेतत् ?’

## कथा ४ ।

दमनकः कथयति—

अस्ति श्रीपर्वतमध्ये ब्रह्मपुराख्यं नगरम् । तच्छिखर-  
प्रदेशे घण्टाकर्णो नाम राक्षसः प्रतिवसतीति जनप्रवादः  
श्रूयते । एकदा घण्टामादाय पलायमानः कश्चिच्चौरो  
व्याघ्रेण व्यापादितः । तत्पाणिपतिता घण्टा वानरैः प्राप्ता ।  
वानरास्तां घण्टामनुक्षणं वादयन्ति । ततो नगरजनैः स  
मनुष्यः स्वादितो दृष्टः । प्रतिक्षणं घण्टारवश्च श्रू-  
यते । अनन्तरं घण्टाकर्णः क्रुपितो मनुष्यान्स्वादति घण्टां  
च वादयतीत्युक्त्या सर्वे जना नगरात्पलायिताः । ततः  
करालया नाम कुट्टन्या विमृश्यानवसरोऽयं घण्टावादः ।  
तत्किं मर्कटा घण्टां वादयन्तीति स्वयं विज्ञाय राजा विज्ञा-  
पितः—‘देव, यदि कियद्धनोपक्षयः क्रियते, तदाहमेनं  
घण्टाकर्णं साधयामि ।’ ततो राजा तस्यै धनं दत्तम् ।  
कुट्टन्या च मण्डलं कृत्वा तत्र गणेशादिपूजागौरवं दर्शयि-  
त्वा स्वयं वानरप्रियफलान्यादाय वनं प्रविश्य फलान्याकी-

एतानि । ततो घण्टां परित्यज्य वानराः फलासक्ता बभूवुः ।  
 कुट्टनी च घण्टां गृहीत्वा नगरमागता सर्वजनपूज्याभवत् ।  
 अतोऽहं ब्रवीमि-‘शब्दमात्रान्न भेतव्यम्’ इत्यादि ॥ ततः  
 सञ्जीवको आनीय दर्शनं कारितः । पश्चात्तत्रैव परमप्रीत्या  
 निवसति ।

अथ कदाचित्तस्य सिंहस्य भ्राता स्तब्धकर्णनामा सिंहः  
 समागतः । तस्यातिथ्यं कृत्वा समुपेपश्य पिङ्गलकस्तदाहाराय  
 पशुं हन्तुं चलितः । अत्रान्तरे सञ्जीवको वदति ‘देव, अद्य  
 इतमृगाणां मांसानि क ।’ राजाह-‘दमनकराष्टकौ जानोतः’  
 सञ्जीवको ब्रूते ‘ज्ञायतां किमस्ति नास्ति वा ।’ सिंहो विमृ-  
 श्याह-‘नास्त्येव तत् ।’ सञ्जीवको ब्रूते-‘कथमेतावन्मांसं  
 ताभ्यां खादितम् ।’ राजाह-‘खादितं व्ययितमवधोरितं  
 च । प्रत्यहमेव क्रमः ।’ सञ्जीवको ब्रूते-‘कथं श्रीमदेवपादाना-  
 मगोचरेणैवं क्रियते ।’ राजाह ‘मदीयागोचरेणैवं क्रियते ।’  
 अथ सञ्जीवको ब्रूते-‘नैतदुचितम् । तथा चाक्तम्-

नानिवेद्य प्रकुर्वीत भर्तुः किञ्चिदपि स्वयम् ।

कार्यमापत्पतीकारादन्यत्र जगतीपते ॥ ६० ॥

अन्यच्च-

कमण्डलूपमोऽमात्यस्तनुत्यागो बहुग्रहः ।

नृपते किञ्चणो मूर्खो दरिद्रः किवराटकः ॥ ६१ ॥

स ह्यमात्यः सदा श्रेयान्काकिर्नीयः प्रवर्धयेत् ।



कोशः कोशवतः प्राणाः प्राणाः प्राणा न भूपते ॥ ६२ ॥

किं चान्यैर्न कुलाचारैः सेव्यतामेति पूरुषः ।

धनहीनः स्वपत्न्यापि त्यज्यते किं पुनः परैः ॥ ६३ ॥

एतच्च राज्ञः प्रधानं दूषणम्—

अतिव्ययोऽनवेक्षा च तथार्जनमधर्मतः ।

मोक्षणं दूरसंस्थानां कांशव्यसनमुच्यते ॥ ६४ ॥

यतः—

क्षिप्रमायमनालोच्य व्ययमानः स्ववाञ्छया ।

परिचीयत एवासौ धनी वैश्रवणोपमः ॥ ६५ ॥

स्तब्धकर्णो ब्रूते—‘शृणु भ्रातः, चिराश्रितावेतौ दमनक-  
करटकौ सन्धिविग्रहकार्याधिकारिणौ च कदाचिदर्थधिकारे  
न नियोक्तव्यौ अपरं च नियोगप्रस्तावे यन्मया श्रुतं  
तत्कथ्यते ।

ब्राह्मणः क्षत्रियो बन्धुर्नाधिकारे प्रशस्यते ।

ब्राह्मणः सिद्धमप्यर्थं कृच्छ्रेणापि न यच्छति ॥ ६६ ॥

नियुक्तः क्षत्रियो द्रव्ये खड्गे दर्शयते ध्रुवम् ।

सर्वस्वं ग्रसते बन्धुराक्रम्य ज्ञातिभावतः ॥ ६७ ॥

अपराधेऽपि निःशङ्को नियोगी चिरसेवकः ।

स स्वामिनमवज्ञाय चरच्च निरवग्रहः ॥ ६८ ॥

उपकर्ताधिकारस्थः स्वापराधं न मन्यते ।

उपकारं ध्वजीकृत्य सर्वमेवावलुम्पति ॥ ६९ ॥

उपांशु क्रीडितोऽमात्यः स्वयं राजायते यतः ।  
 अवज्ञा क्रियते तेन सदा परिचयाद् भुवम् ॥ १०० ॥  
 अन्तर्दुष्टः क्षमायुक्तः सर्वानर्थकरः किल ।  
 शकुनिः शकटारश्च दृष्टान्तावत्र भूपते ॥ १०१ ॥  
 सदामात्यो न साध्यः स्यात्समृद्धः सर्व एव हि ।  
 सिद्धानामयमादेश ऋद्धिश्चित्तविकारिणी ॥ १०२ ॥  
 प्राप्तार्थग्रहणं द्रव्यपरीवर्तोऽनुरोधनम्  
 उपेक्षा बुद्धिहीनत्वं भोगोऽमात्यस्य दूषणम् ॥ १०३ ॥  
 नयोगार्थग्रहोपायो राज्ञां नित्यपरीक्षणम् ।  
 प्रतिपत्तिप्रदानं च तथा कर्मविपर्ययः ॥ १०४ ॥  
 निपीडिता वमन्त्युच्चैरन्तःसारं महीपते ।  
 दुष्टव्रणा इव प्रायो भवन्ति हि नियोगिनः ॥ १०५ ॥  
 मुहुर्नियोगिनो बाध्या वसुधारा महीपते ।  
 सकृत्किं पीडितं स्नानवस्त्रं मुञ्चेद्द्रुतं पयः ॥ १०६ ॥  
 एतत्सर्वं यथावसरं ज्ञात्वा व्यवहर्तव्यम् । सिंहो ब्रूते  
 'अस्ति तावदेवम् । किन्त्वेतौ सर्वथा न मम वचनकारिणौ ।'  
 स्तब्धकणौ ब्रूते—'एतत्सर्वमनुचितं सर्वथा । यतः—  
 आज्ञाभङ्गकरान् राजा न क्षमेत्स्वप्नुतानपि ।  
 विशेषः को नु राज्ञश्च राज्ञश्चित्रगतस्य च ॥ १०७ ॥  
 स्तब्धस्य नश्यति यशो विषमस्य मैत्री  
 नष्टेन्द्रियस्य कुलमर्थपरस्य धर्मः



विद्याफलं व्यसनिनः कृपणस्य सौख्यं  
राज्यं प्रमत्तसचिवस्य नराधिपस्य ॥ १०८ ॥

अपरं च—

तस्करेभ्यो नियुक्तेभ्यः शत्रुभ्यो नृपवल्लभात् ।

नृपतिनिजलाभाच्च मंजा रक्षेत्पितेव हि ॥ १०९ ॥

आतः, सर्वथास्मद्वचनं क्रियताम् । व्यवहारोऽप्यस्माभिः  
कृत एव । अयं सञ्जीवकः सस्यभक्तकोऽर्थाधिकारे नियुज्य-  
ताम् ॥ एतद्वचनात्तथानुष्ठिते सति तदारभ्य पिङ्गलकसञ्जीव-  
कयोः सर्वबन्धुपरित्यागेन महता स्नेहेन कालोऽतिवर्तते ।  
ततोऽनुजीविनामप्याहारदाने शैथिल्यदर्शनादमनककरटका-  
वन्योन्यं चिन्तयतः । तदाह दमनकः करटकम्—‘मित्र,  
किं कर्तव्यम् । आत्मकृतांऽयं दोषः । स्वयं कृतेऽपि दोषे  
परिदेवनमप्यनुचितम् । तथा चोक्तम्—

स्वर्णरेखामहं स्पृष्ट्वा बद्धात्मानं च दूतिका ।

आदित्सुश्च मणिं साधुः स्वदोषाहुः खिता इमे ॥ ११० ॥

करटको ब्रूते—‘कथमेतत् ?’

कथा ५

दमनकः कथयति —

अस्ति काञ्चनपुरनाम्नि नगरे वीरविक्रमो नाम राजा ।

६

तस्य धर्माधिकारिणा कश्चिन्नापितो वध्यभूमिं नोयमानः  
 कन्दर्पकेतुनाम्ना परिव्राजकेन साधुद्वितीयकेन नायं हन्तव्य  
 इत्युक्त्वा वस्त्राञ्चले धृतः । राजपुरुषा ऊचुः—‘किमिति  
 नायं वध्यः’ । स आह—‘श्रूयताम् ।’ ‘स्वर्णरेखामहं स्पृष्ट्वा’  
 इत्यादि पठति । त आहुः—‘कथमेतत् ।’ परिव्राजकः कथ-  
 यति—‘अहं सिंहलद्वीपे भूपतेर्जीमूतकेतोः पुत्रः कन्दर्पकेतुर्नाम ।  
 एकदा केलिकाननावस्थितेन मया पोतवणिङ्मुखाच्छ्रुतं  
 यदत्र समुद्रमध्ये चतुर्दश्यामांविभूतकल्पतरुतले रत्नावली-  
 किरणकर्बुरपर्यङ्के स्थिता सर्वालंकारभूषिता लक्ष्मीरिव  
 वीणां वादयन्ती कन्या काचिदृश्यत इति । ततोऽहं पोतवणिज-  
 मादाय पोतमारुह्य तत्र गतः । अनन्तरं तत्र गत्वा पर्यङ्केऽ-  
 र्धमग्ना तथैव सावलोकिता । ततस्तल्लावण्यगुणाकृष्टेन  
 मयापि तत्पश्चाज्जम्पों दत्तः । तदनन्तरं कनकपत्तनं प्राप्य  
 सुवर्णप्रासादे तथैव पर्यङ्के स्थिता विद्याधरीभिरुपास्यमाना  
 मयालोकिता । तयाप्यहं दूरादेव दृष्ट्वा सखीं प्रस्थाप्य सादरं  
 सम्भाषितः । तत्सख्या च मया पृष्ठ्या समाख्यातम्—‘एषा  
 कन्दर्पकेलिनाम्नो विद्याधरचक्रवर्तिनः पुत्री रत्नमञ्जरी नाम  
 प्रतिज्ञापिता विद्यते । यः कनकपत्तनं स्वचक्षुषागत्य पश्यति  
 स एव पितुरगोचरोऽपि मां परिणेष्यतीति मनसः सङ्कल्पः ।  
 तदेनां गान्धर्वविवाहे परिणयतु भवान् ।’ अथ तत्र वृत्ते  
 गान्धर्वविवाहे तया सह रममाणस्तत्राहं तिष्ठामि । तत



एकदा रहसि तयोक्तम्—‘स्वामिन, स्वेच्छया सर्वमिद-  
मुपभोक्तव्यम् । एषा चित्रगता स्वर्णरेखानाम विद्याधरी  
न कदाचित्स्पृष्टव्या’ । पश्चादुपजातकौतुकेन मया स्वर्ण-  
रेखा स्वहस्तेन स्पृष्टा । तया चित्रगतयाप्यहं चरणपद्मेन  
ताडित आगत्य स्वराष्ट्रे पतितः । अथ दुःस्वार्तोऽहं परित्रजितः  
पृथिवीं परिभ्राम्यन्निमां नगरीमनुप्राप्तः । अत्र चातिक्रान्ते  
दिवसे गोपगृहे सुप्तः सन्नपश्यम् । प्रदोषसमये सुहृदां पात्नं  
कृत्वा स्वगेहमागतो गोपः स्ववधूँ दूत्या सह किमपि मन्त्र-  
यन्तीमपश्यत् । ततस्तां गोपीं ताडयित्वा स्तम्भे बद्ध्वा सुप्तः ।  
ततोऽर्धरात्र एतस्य नापितस्य वधूदूती पुनस्तां गोपीमुपेता-  
वदत्—‘तव विरहानलदग्धोऽसौ स्मग्शरजर्जरितो मुमुर्षुरिव  
वर्तते । तथा चोक्तम्—

रजनीचरनाथेन खण्डिते तिमिरे निशि ।

यूनां मनांसि विव्याध दृष्ट्वा दृष्ट्वा मनोभवः ॥ १११ ॥

तस्य तादृशीमवस्थामतलोक्य परिक्लिष्टमनास्त्वामनुवर्ति-  
तुमागता । तदहमत्रात्मानं बद्ध्वा तिष्ठामि । त्वं तत्र गत्वा तं  
सन्तोष्य सत्वरमागमिष्यसि । तथानुष्ठिते सति स गोपः  
प्रबुद्धोऽवदत् । इदानीं त्वां पापिष्ठां जारान्तिकं नयामि ।  
ततो यदासौ न किञ्चिदपि ब्रूते तदा क्रुद्धो गोपः ‘दर्पान्मम  
वचसि प्रत्युत्तरमपि न ददासि’ इत्युक्त्वा कोपेन तेन कत्रि-

कामोदायास्या नासिका छिन्ना । तथा कृत्वा पुनः सुप्तो  
 गोपो निद्रासुपगतः । अथागत्य गोपी दूतीमपृच्छत्—‘का  
 वार्ता ।’ दूत्योक्तम्—‘पश्य माम् । मुखमेव वार्ता कथ-  
 यति ।’ अनन्तरं सा गोपी तथा कृत्वात्मानं बद्ध्वा स्थिता ।  
 इयं च दूती तां छिन्ननासिकां गृहीत्वा स्वगृहं प्रविश्य  
 स्थिता । ततः प्रातरेवानेन नापितेन स्ववधूः क्षुरभाण्डं  
 याचिता सती क्षुरमेकं प्रादात् । ततोऽसमग्रभाण्डे प्राप्ते  
 समुपजातकोपोऽयं नापितस्तं क्षुरं दूरादेव गृहे क्षिप्तवान् ।  
 अथ कृतार्तरावेयं विनापराधेन मे नासिकानेन चिच्छन्नेत्यु-  
 वत्वा धर्माधिकारिसमीपमेनमानीतवती । सा च गोपी तेन  
 गोपेन पुनः पृष्ठोवाच—‘अरे पाप, को मां महासतीं विरू-  
 षयितुं समर्थः । मम व्यवहारमकल्मषमष्टौ लोकपाला एव  
 जानन्ति । यतः—

आदित्यचन्द्रावर्निलोऽनलश्च

द्यौर्भूमिरापो हृदयं यमश्च ।

अहश्च रात्रिश्च उभे च सन्ध्ये

धर्मश्च जानाति नरस्य वृत्तम् ॥ ११२ ॥

यद्यहं परमसती स्याम्, त्वां विहायान्यं न जाने,  
 पुरुषान्तरं स्वप्नेऽपि न हि भजे, तेन धर्मेण छिन्नापि मम  
 नासिकाच्छिन्नास्तु । मया त्वं भस्म कर्तुं शक्यसे । किंतु



स्वामी त्वम् । लोकभयादुपेक्षे । पश्य मन्मुखम् । ततो  
यावदसौ गोपो दीपं प्रज्वाल्य तन्मुखमवलोकते तावदुन्नसं  
मुखमवलोक्य तच्चरणयोः पतितः—‘धन्योऽहं यस्येदृशी  
भार्या परमसाध्वी’ इति । योऽयमास्ते साधुरेतद्वृत्तान्तमपि  
कथयामि । अयं स्वगृहान्निर्गतो द्वादशवर्षैर्मलयोपकण्ठादिमां  
नगरीमनुप्राप्तः । अत्र वेश्यागृहे सुप्तः । तस्याः कुट्टन्या गृहद्वारं  
स्थापितकाष्ठघटितवेतालस्य मूर्धनि रत्नमेकमुत्कृष्टमास्ते । तत्र  
लुब्धेनानेन साधुना राजाबुत्थाय रत्नं ग्रहीतुं यत्नः कृतः ।  
तदा तेन वेतालेन सूत्रसञ्चारितबाहुभ्यां पीडितः सन्नार्तनाद-  
मयं चकार । पश्चादुत्थाय कुट्टन्योक्तम्—‘पुत्र, मलयोप-  
कण्ठादागतोऽसि । तत्सर्वरत्नानि प्रयच्छास्मै । नो चेदनेन  
न त्यक्तव्याऽसि ।’ इत्थमेवायं चेटकः । ततोऽनेन सर्वरत्नानि  
समर्पितानि यथायमपहृतसर्वस्वोऽस्मासु समागत्य मिलितः ।  
एतत्सर्वं श्रुत्वा राजपुरुषैर्न्याये धर्माधिकारी प्रवर्तितः ।  
अनन्तरं तेन सा दूती गोपी च ग्रामाद्बहिर्निःसारिते ।  
नापितश्च गृहं गतः । अतोऽहं ब्रवीमि—‘स्वर्णरेखामहं  
स्पृष्ट्वा’ इत्यादि ॥ अथ स्वयं कृतोऽयं दोषः । अत्र विलपनं  
नोचितम् । ( क्षणं विमृश्य । ) मित्र, यथानयोः सौहार्दं  
मया कारितं तथा मित्रभेदोऽपि मया कार्यः । यतः—

अतथ्यान्यपि तथ्यानि दर्शयन्त्यतिपेशलाः ।

समे निम्नोन्नतानीव चित्रकर्मविदो जनाः ॥ ११३ ॥

अपरं च—

उत्पन्नेष्वपि कार्येषु मतिर्यस्य न हीयते ।

स निस्तरति दुर्गाणि गोपी जारद्वयं यथा ॥ ११४ ॥

करटकः पृच्छति—‘कथमेतत् ?’

## कथा ६

दमनकः कथयति—

अस्ति द्वारवत्यां पुर्यां कस्यचिद्दोपस्य वधूर्बन्धकी ।  
सा ग्रामस्य दण्डनायकेन तत्पुत्रेण च समं रमते । तथा

चोक्तम्—

‘नाग्निस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ ११५ ॥

अन्यच्च—

न दानेन न मानेन नार्जवेन न सेवया ।

न शस्त्रेण न शास्त्रेण सर्वथा विषमाः स्त्रियः ॥ ११६ ॥

यतः—

गुणाश्रयं कीर्तियुतं च कान्तं

पतिं रतिज्ञं सधनं युवानम् ।

विहाय शीघ्रं वनिता व्रजन्ति



नरान्तरं शीलगुणादिहीनम् ॥ ११७ ॥

अपरं च—

न तादृशीं प्रीतिमुपैति नारी

विचित्रशय्यां शयितापि कामम् ।

यथा हि दूर्वादिविकीर्णभूमौ

प्रयाति सौख्यं परकान्तसङ्गात् ॥ ११८ ॥

अथ कदाचित्सा दण्डनायकपुत्रेण सह रममाणा तिष्ठति । अथ दण्डनायकोऽपि रन्तुं तत्रागतः । तमायान्तं दृष्ट्वा तत्पुत्रं कुशूले निक्षिप्य दण्डनायकेन सह तथैव क्रीडति । अनन्तरं तस्य भर्ता गोपो गोष्ठात्समागतः । तमा-  
लोक्य गोप्योक्तम्—‘दण्डनायक, त्वं लगुडं गृहीत्वा कोपं दर्शयन्सत्वरं गच्छ । तथा तेनानुष्ठिते गोपेन गृहमागत्य भार्या पृष्ट्वा । केन कार्येण दण्डनायकः समागत्यात्र स्थितः।’  
सा ब्रूते—‘अयं केनापि कार्येण पुत्रस्योपरि क्रुद्धः । स च मार्ग्यमाणोऽप्यत्रागत्य प्रविष्टो मया कुशूले निक्षिप्य रक्षितः ।  
तत्पित्रा चान्विष्यात्र न दृष्टः । अत एवायं दण्डनायकः क्रुद्ध एव गच्छति ।’ ततः सा तत्पुत्रं कुशूलाद्बहिष्कृत्य दर्शि-  
तवती । तथा चोक्तम्—

आहारो द्विगुणः स्त्रीणां बुद्धिस्तासां चतुर्गुणा ।

षड्गुणो व्यवसायश्च कामश्चाष्टगुणः स्मृतः ॥ ११९ ॥

अतोऽहं ब्रवीमि—‘उत्पन्नेष्वपि कार्येषु’ इत्यादि ॥  
 करटकः ब्रूते—‘अस्त्वेवम् । किन्त्वनयोर्महानन्योन्यनि-  
 सर्गोपजातस्नेहः कथं भेदयितुं शक्यः ।’ दमनको ब्रूते—  
 ‘उपायः क्रियताम् । तथा चाक्तम्—

उपायेन हि यच्छक्यं न तच्छक्यं पराक्रमैः ।

काक्या कनकसूत्रेण कृष्णसर्पो निपातितः’ ॥१२०॥

करटकः पृच्छति—‘कथमेतत् ?’

## कथा ७

दमनकः कथयतिः—

कस्मिंश्चित्तरौ वायसदम्पती निवसतः । तयोश्चापत्यानि  
 तत्कोटरावस्थितेन कृष्णसर्पेण खादितानि । ततः पुनर्गर्भवती  
 वायसी वायसमाह—‘नाथ, त्यज्यतामयं तरुः । अत्रावस्थित-  
 कृष्णसर्पेणावयोः सन्ततिः सततं भक्ष्यते । यतः—

दुष्टा भार्या शठं मित्रं भृत्याश्चोत्तरदायकाः ।

ससर्पे च गृहे वासो मृत्युरेव न संशयः’ ॥ १२१ ॥

वायसो ब्रूते—‘प्रिये, न भेतव्यम् । वारंवारं मयैतस्य मङ्ग-  
 पराधः सोढः । इदानीं पुनर्न क्षान्तव्यः ।’ वायस्याह—  
 ‘कथमेतेन बलवता सार्धं भवान्निग्रहीतुं समर्थः ।’ वायसो  
 ब्रूते—‘अलमनया शक्या । यतः—

बुद्धिर्यस्य बलं तस्य निर्वुद्धेस्तु कुतो बलम् ।



पश्य सिंहो मदोन्मत्तः शशकेन निपातितः ॥ १२२ ॥

वायसी विहस्याह—‘कथमेतत् ?’

कथा ८

वायसः कथयति—

अस्ति मन्दरनाम्नि पर्वते दुर्दान्तो नाम सिंहः । स च सर्वदा पशूनां वधं कुर्वन्नास्ते । ततः सर्वैः पशुभिर्मिलित्वा स सिंहो विज्ञप्तः—‘मृगेन्द्र, किमर्थमेकदा बहुपशुघातः क्रियते । यदि प्रसादो भवति तदा वयमेव भवदाहाराय प्रत्यहमेकैकं पशुमुपहौक्यामः ।’ ततः सिंहेनोक्तम्— यद्ये-  
तदभिमतं भवतां तर्हि भवतु तत् ।’ ततः प्रभृत्येकैकं पशुमुप-  
कल्पितं भक्षयन्नास्ते । अथ कदाचिद् दृढशशकस्य वारः  
समायातः । साऽचिन्तयत्—

‘त्रासहेतोर्विनीतिस्तु क्रियते जीविताशया ।

पञ्चत्वं चेद्गमिष्यामि किं सिंहानुनयेन मे ॥ १२३ ॥  
तन्मन्दमन्दं गच्छामि ।’ ततः सिंहोऽपि क्षुधापीडितः कोपा-  
त्तमुवाच—‘कुतस्त्वं विलम्ब्य समागतोऽसि ।’ शशकोऽब्र-  
वीत्—‘देव, नाहमपराधी । आगच्छन्पथि सिंहान्तरेण  
बलाद्धृतः । तस्याग्रे पुनरागमनाय शपथं कृत्वा स्वामिनं  
निवेदयितुमत्रागतोऽस्मि ।’ सिंहः सक्रोपमाह—‘सत्वरं  
गत्वा दुरात्मानं दर्शय क्व स दुरात्मा तिष्ठति ।’ ततः शश-

कस्तं गृहीत्वा गभीरकूपं दर्शयितुं गतः । तत्रागत्य 'स्वय-  
मेव पश्यतु स्वामी' इत्युक्त्वा तस्मिन्कूपजले तस्य सिंहस्यैव  
प्रतिबिम्बं दर्शितवान् । ततोऽसौ क्रोधाध्मातो दर्पात्तस्यो-  
पर्यात्मानं निक्षिप्य पञ्चत्वं गतः । अतोऽहं ब्रवीमि—  
'बुद्धिर्यस्य' इत्यादि ॥ वायस्याह—'श्रुतं मया सर्वम् ।  
सम्प्रति यथा कर्तव्यं तद् ब्रूहि ।' वायसोऽवदत्—'अत्रासन्ने  
सरसि राजपुत्रः प्रत्यहमागत्य स्नाति । स्नानसमये तदङ्गा-  
दवतारितं तीर्थशिलानिहितं कनकसूत्रं चञ्च्वा विधृत्यानी-  
यास्मिन्कोटरे धारयिष्यसि ।' अथ कदाचित्स्नातुं जलं  
प्रविष्टे राजपुत्रे वायस्या तदनुष्ठितम् । अथ कनकसूत्रानु-  
सरणप्रवृत्तौ राजपुरुषैस्तत्र तरुकोटरे कृष्णसर्पो दृष्टो व्या-  
पादितश्च । अतोऽहं ब्रवीमि—'उपायेन हि यच्छक्यम्'  
इत्यादि ॥ करटको ब्रूते—'यद्येवं तर्हि गच्छ । शिवास्ते  
सन्तु पन्थोनः ।' ततो दमनकः पिङ्गलकसमीपं गत्वा प्रण-  
म्योवाच—'देव, आत्ययिकं किमपि महाभयकारि कार्यं  
मन्यमानः समागतोऽस्मि । यतः—

आपद्युन्मार्गगमने कार्यकालात्ययेषु च ।

कल्याणवचनं ब्रूयादपृष्टोऽपि हितो नरः ॥१२४॥

अन्यच्च—

भोगस्य भाजनं राजा न राजा कार्यभाजनम् ।



राजकार्यपरिध्वंसी मन्त्री दोषेण लिप्यते ॥ १२५ ॥

तथा हि पश्य । अमात्यानामेष क्रमः ।

वरं प्राणपरित्यागः शिरसो वापि कर्तनम् ।

न तु स्वामिपदावाप्तिपातकेच्छोरुपेक्षणम् ॥ १२६ ॥

पिङ्गलकः सादरमाह—‘अथ भवान्किं वक्तुमिच्छति ।’  
दमनको ब्रूते—‘देव, सञ्जीवकस्तवोपर्यसदृशं व्यवहारीव  
लक्ष्यते । तथा चास्मत्संनिधाने श्रीमद्देवपादानां शक्तित्रय-  
निन्दां कृत्वा राज्यमेवाभिलषति ।’ एतच्छ्रुत्वा पिङ्गलकः  
सभयं साश्चर्यं मत्वा तूष्णीं स्थितः । दमनकः पुनराह—‘देव  
सर्वामात्यपरित्यागं कृत्वैक एवायं यत्त्वया सर्वाधिकारी  
कृतः स एव दोषः । यतः—

अत्युच्छ्रिते मन्त्रिणि पार्थिवे च

विष्टभ्य पादावुपतिष्ठते श्रीः ।

सा स्त्रीस्वभावादसहा भरस्य

तयोर्द्वयोरेकतरं जहाति ॥ १२७ ॥

अपरं च—

एकं भूमिपतिः करोति सचिवं राज्ये प्रमाणं यदा

तं मोहाच्छ्रूयते मदः स च मदालस्येन निर्भिद्यते ।

निर्भिन्नस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणान्तिकं दृष्टति ॥ १२८ ॥

अन्यच्च—

विषदिग्धस्य भक्तस्य दन्तस्य चलितस्य च ।

अमात्यस्य च दुष्टस्य मूलादुद्धरणं सुखम् ॥ १२६ ॥

किं च—

यः कुर्यात्सचिवायत्तां श्रियं तद्व्यसने सति ।

सोऽन्धवज्जगतीपालः सीदेत्सञ्चारकैर्विना ॥ १३० ॥

सर्वकार्येषु स्वेच्छातः प्रवर्तते । तदत्र प्रमाणं स्वामी ।

एतच्च जानाति ।

न सोऽस्ति पुरुषो लोके यो न कामयते श्रियम् ।

परस्य युवतीं रम्यां सादरं नेत्ततेऽत्र कः ॥ १३१ ॥

सिंहो विमृश्याह—‘भद्र, यद्यप्येवं तथापि सञ्जीवकेन सह मम महान्स्नेहः । पश्य—

कुर्वन्नपि व्यलीकानि यः प्रियः प्रिय एव सः ।

अशेषदोषदुष्टोऽपि कायः कस्य न वल्लभः ॥ १३२ ॥

अन्यच्च—

अप्रियाण्यपि कुर्वाणो यः प्रियः प्रिय एव सः ।

दग्धमन्दिरसारेऽपि कस्य बह्वावनादरः ॥ १३३ ॥

दमनकः पुनरेवाह—‘देव, स एवातिदोषः । यतः—

यस्मिन्नेवाधिकं चक्षुरारोहयति पार्थिवः ।

सुतेऽन्नात्येऽप्युदासीने स लक्ष्म्याश्रीयते जनः ॥ १३४ ॥

शृणु देव,



अप्रियस्यापि पथ्यस्य परिणामः सुखावहः ।

वक्ता श्रोता च यत्रास्ति रमन्ते तत्र सम्पदः ॥१३५॥

त्वया च मूलभृत्यान्पास्यायमागन्तुकः पुरस्कृतः ।

एतच्चानुचितं कृतम् । यतः—

मूलभृत्यान्परित्यज्य नागन्तून्प्रति मानयेत् ।

नातः परतस्तौ दोषो राज्यभेदकरो यतः ॥ १३६ ॥

सिंहो ब्रूते—‘किमाश्चर्यम् । मया यदभयवाचं दत्त्वानीतः  
संवर्धितश्च तत्कथं मह्यं दुह्यति । दमनको ब्रूते—‘देव,

दुर्जनो नार्जवं याति सेव्यमनोऽपि नित्यशः ।

स्वेदनाभ्यञ्जनोपायैः श्वपुच्छमिव नामितम् ॥१३७॥

अपरं च—

खेदितो मर्दितश्चैव रज्जुभिः परिवेष्टितः ।

मुक्तो द्वादशभिर्वर्षैः श्वपुच्छः प्रकृतिं गतः ॥ १३८ ॥

अन्यच्च—

वर्धनं वाथ सन्मानं खलानां प्रीतये कुतः ।

फलन्त्यमृतसेकेऽपि न पथ्यानि विषदुमाः ॥ १३९ ॥

अतोऽहं ब्रवीमि—

‘अपृष्टोऽपि हितं ब्रूयाद्यस्य नेच्छेत्पराभवम् ।

एष एव सतां धर्मो विपरीतमतोऽन्यथा ॥ १४० ॥

तथा चोक्तम्—

स स्निग्धोऽकुशलान्निवारयति यस्तत्कर्म यन्निर्मलं  
 सा स्त्री यानुविधायिनी स मतिमान्यः सद्भिरभ्यर्च्यते ।  
 सा श्रीर्या न मदं करोति स सुखो यस्तृष्णया मुच्यते  
 तन्मित्रं यदकृत्रिमं स पुरुषो यः खिद्यते नेन्द्रियैः ॥१४१॥

यदि सञ्जीवकव्यसनादितो विज्ञापितोऽपि स्वामी न  
 निवर्तते तदीदृशि भृत्ये न दोषः । तथा च—

नृपः कामासक्तो गणयति न कार्यं न च हितं  
 यथेष्टं स्वच्छन्दः प्रविचरति मत्तो गज इव ।  
 ततो मानध्मातः स पतति यदा शोकगहने  
 तदा भृत्ये दोषान्क्षिपति न निजं वेत्त्यविनयम् ॥१४२॥

पिङ्गलकः ( स्वगतम् । )

‘न परस्यापराधेन परेषां दण्डमाचरेत् ।  
 आत्मनावगतं कृत्वा बन्धीयात्पूजयेच्च वा ॥ १४३ ॥

तथा चोक्तम्—

गुणदोषावनिश्चित्य विधिर्न ग्रहनिग्रहे ।  
 स्वनाशाय यथा न्यस्तो दर्पात्सर्पमुखे करः ॥१४४॥

प्रकाशं ब्रूते—‘तदा सञ्जीवकः किं प्रत्यादिश्यताम् ।’  
 दमनकः ससंभ्रममाह—‘देव, मा मैवम् । एतावता मन्त्रभेदो  
 जायते । तथा ह्युक्तम्—

मन्त्रबीजमिदं गुप्तं रक्षणीयं यथा तथा ।



मनागपि न भिद्येत तद्भिन्नं न प्ररोहति ॥ १४५ ॥

किं च—

आदेयस्य प्रदेयस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ १४६ ॥

तदवश्यं समारब्धं महतां प्रयत्नेन सम्पादनीयम् । किं च—

मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ १४७ ॥

यद्यसौ दृष्टदोषोऽपि दोषान्निवर्त्य संघातव्यस्तदतीवानुचितम् ।  
यतः—

सकृद्दुष्टं तु यो मित्रं पुनः सन्धातुमिच्छति ।

स मृत्युमेव गृह्णाति गर्भमश्वतरी यथा ॥ १४८ ॥

सिंहो ब्रूते—ज्ञायतां तावत्किमस्माकमसौ कर्तुं समर्थः ।

दमनक आह—‘देव,

अङ्गाङ्गिभावमज्ञात्वा कथं सामर्थ्यनिर्णयः ।

पश्य टिट्ठिभमात्रेण समुद्रो व्याकुलीकृतः ॥ १४९ ॥

सिंहः पृच्छति—‘कथमेतत् ?’

कथा ६

दमनकः कथयति—

दक्षिणसमुद्रतीरे टिट्ठिभदम्पती निवसतः । तत्र चासन्न-

प्रसवा टिट्ठिभी भर्तारमाह—‘नाथ, प्रसवयोग्यस्थानं  
निभृतमनुसन्धीयताम् ।’ टिट्ठिभोऽवदत्—‘भार्य, नन्विदमेव  
स्थानं प्रसूतियोग्यम् । सा ब्रूते—‘समुद्रवेलया व्याप्यते  
स्थानमेतत् ।’ टिट्ठिभोऽवदत्—‘किमहं निर्वलः समुद्रेण  
निग्रहीतव्यः ।’ टिट्ठिभी विहस्याह—‘स्वामिन्, त्वया  
समुद्रेण च महदन्तरम् । अथवा—

पराभवं परिच्छेत्तुं योग्यायोग्यं च वेत्ति यः ।

अस्तीह यस्य विज्ञानं कृच्छ्रेणापि न सीदति ॥१५०॥

अपि च—

अनुचितकार्यारम्भः स्वजनविरोधो बलीयसा स्पर्धा ।

प्रमदाजनविश्वासो मृत्योर्द्वाराणि चत्वारि ॥ १५१ ॥

ततः कृच्छ्रेण स्वामिवचनात्सा तत्रैव प्रसूता । एतत्सर्वं  
श्रुत्वा समुद्रेणापि तच्छक्तिज्ञानार्थं तदण्डान्यपहतानि ।  
ततष्टिट्ठिभी शोकार्ता भर्तारमाह—‘नाथ, कष्टमापतितम् ।  
तान्यण्डानि मे नष्टानि ।’ टिट्ठिभोऽवदत्—‘प्रिये, मा भैषीः ।’  
इत्युक्त्वा पक्षिणां मेलकं कृत्वा पक्षिस्वामिनो गरुडस्य  
समीपं गतः । तत्र गत्वा सकलवृत्तान्तं टिट्ठिभेन भगवतो  
गरुडस्य पुरतो निवेदितम्—‘देव, समुद्रेणाहं स्वगृहावस्थितो  
विनापराधेनैव निगृहीतः ।’ ततस्तद्वचनमाकर्ण्य गरुत्मता  
प्रभुर्भगवान्नारायणः सृष्टिस्थितिप्रलयहेतुर्विज्ञप्तः स । समुद्रम-



एडदानायादिदेश । ततो भगवदाज्ञां मौल्यं निधाय समु-  
 द्रेण तान्यएडानि टिट्ठिभाय समर्पितानि । अतोऽहं ब्रवीमि—  
 ‘अज्ञाङ्गिभावमज्ञात्वा’ इत्यादि ॥ राजाह—‘कथमसौ ज्ञात-  
 व्यां द्रांहबुद्धिरिति ।’ दमनको ब्रूते—‘यदासौ सदर्पः  
 शृङ्गाग्रप्रहरणाभिमुखश्चकितमिवागच्छति तदा ज्ञास्यति  
 स्वामी ।’ एवमुक्त्वा सञ्जीवकसमोपं गतः । तत्र गतश्च मन्द-  
 मन्दमुपसर्पन्विस्मितमिवात्मानमदर्शयत् । सञ्जीवकेन साद-  
 रमुक्तम्—‘भद्र, कुशलं ते ।’ दमनको ब्रूते—‘अनुजीविनां  
 कुतः कुशलम् । यतः—

सम्पत्तयः पराधीनाः सदा चित्तमनिर्वृतम् ।

स्वजीवितेऽप्यविश्वासस्तेषां ये राजसेवकाः ॥१५२॥

अन्यच्च—

कोऽर्थान्प्राप्य न गर्वितो विषयिणः कस्यापदोऽस्तं गताः

स्त्रीभिः कस्य न खण्डितं भुवि मनः को वास्ति राज्ञां प्रियः ।

कः कालस्य भुजान्तरं न जगतः कोऽर्थी गतो गौरवं

को वा दुर्जनवाहुरासु पतितः क्षमेण यातः पुमान् ॥१५३॥

सञ्जीवकेनोक्तम्—‘सखे, ब्रूहि किमेतत् ।’ दमनको आह—

‘किं ब्रवीमि मन्दभाग्यः । पश्य—

मज्जनपि पयोराशौ लब्ध्वा सर्पावलम्बनम् ।

न मुञ्चति न चादत्ते तथा मुग्धोऽस्मि सम्प्रति ॥१५४॥

यतः—

एकत्र राजविश्वासो नश्यत्यन्यत्र बान्धवः ।

किं करोमि क्व गच्छामि पतितो दुःखसागरे' ॥१५५॥  
 इत्युक्त्वा दीर्घं निःश्वस्योपविष्टः । सञ्जीवको ब्रूते—'मित्र,  
 तथापि सविस्तरं मनोगतमुच्यताम् । दमनकः सुनिभृतमाह—  
 'यद्यपि राजविश्वासो न कथनीयस्तथापि भवानस्मदीय-  
 प्रत्ययादागतः । मया परलोकार्थिनावश्यं तव हितमाख्ये-  
 यम् । शृणु । अयं स्वामी तवोपरि विकृतबुद्धी रहस्युक्तवान्-  
 सञ्जीवकमेव हत्वा स्वपरिवारं तर्पयामि ।' एतच्छ्रुत्वा सञ्जी-  
 वकः परं विषादमगमत् । दमनकः पुनराह—'अलं विषा-  
 देन । प्राप्तकालकार्यमनुष्ठीयताम् ।' सञ्जीवकः क्षणं  
 विमृश्याह स्वगतम्—'सुष्ठु खल्विदमुच्यते । किं वा दुर्जन-  
 चेष्टितं न वेत्येतदव्यवहारान्निर्णेतुं न शक्यते । यतः—

दुर्जनगम्या नार्यः प्रायेणापात्रभृद्भवति राजा ।

कृपणानुसारि च धनं देवो गिरिजलधिवर्षी च ॥१५६॥

कश्चिदाश्रयसौन्दर्याद्धत्ते शोभामसज्जनः ।

प्रमदालोचनन्यस्तं मलीमसमिवाञ्जनम् ॥ १५७ ॥

तत्र विचिन्त्योक्तम् । कष्टं किमिदमापतितम् । यतः—

आराध्यमानो नृपतिः प्रयत्ना-

न्न तोषमायाति किमत्र चित्रम् ।

अयं त्वपूर्वप्रतिमाविशेषो

यः सेव्यमानो रिपुतामुपैति ॥ १५८ ॥

न दयमशक्यार्थः प्रमेयः । यतः—

निमित्तमुद्दिश्य हि यः प्रकुप्यति



भुवं स तस्यापगमे प्रसीदति ।

अकारणद्वेषि मनस्तु यस्य वै

कथं जनस्तं परितोषयिष्यति ॥ १५६ ॥

किं मयापकृतं राज्ञः । अथवा निर्निमित्तापकारिणश्च भवन्ति  
राजानः । दमनको ब्रूते—‘एवमेतत् । शृणु ।

विज्ञैः स्निग्धैरुपकृतमपि द्वेष्यतामेति कैश्चिः

त्साक्षादन्यैरुपकृतमपि प्रीतिमेवोपयाति ।

चित्रं चित्रं किमथ चरितं नैकभावाश्रयाणां

सेवाधर्मः परमगहनो योगिनामप्यगम्यः ॥ १६० ॥

अन्यच्च—

कृतशतमसत्सु नष्टं सुभाषितशतं च नष्टमबुधेषु ।

वचनशतमवचनकरे बुद्धिशतमचेतने नष्टम् ॥ १६१ ॥

एक च—

चन्दनतरुषु भुजङ्गा जलेषु कमलानि तत्र च ग्राहाः ।

गुणघातिनश्च भोगे खला न च सुखान्यविघ्नानि ॥ १६२ ॥

मूलं भुजङ्गैः कुसुमानि भृङ्गैः

शाखाः प्लवङ्गैः शिखराणि भल्लैः ।

नास्त्येव तच्चन्दनपादपस्य

यन्नाश्रितं दुष्टतरैश्च हिंस्रैः ॥ १६३ ॥

अयं तावत्स्वामी वाचि मधुरो विषहृदयो ज्ञातः । यतः—

दूरादुच्छ्रितपाणिरार्द्रनयनः प्रोत्सारितार्धासनो

गाढालिङ्गनतत्परः प्रियकथाप्रश्नेषु दत्तादरः ।

अन्तर्भूतविषो बहिर्मधुमयश्चातीव मायापटुः  
कोनामायमपूर्वनाटकविधिर्यः शिक्तितो दुर्जनैः ॥१६४॥

तथा हि —

पोतो दुस्तरवारिराशितरणे दीपोऽन्धकारागमे  
निर्वाते व्यजनं मदान्धकरिणां दर्पोपशान्त्यै सृणिः ।  
इत्थं तद्भुवि नास्ति यस्य विधिना नोपायचिन्ता कृता  
मन्ये दुर्जनचित्तवृत्तिहरणे धातापि भग्नोद्यमः ॥१६५॥  
सञ्जीवकः पुनर्निःश्वस्य — 'कष्टं भोः । कथमहं सस्यभक्षकः  
सिंहेन निपातयितव्यः । यतः —

ययोरेव समं वित्तं ययोरेव समं बलम् ।  
तयोर्विवादो मन्तव्यो नोत्तमाधमयोः क्वचित् ॥ १६६ ॥  
(पुनर्विचिन्त्य) केनायं राजा ममोपरि विकारितः । न जाने ।  
भेदमुपगताद्राज्ञः सदा भेतव्यम् । यतः —  
मन्त्रिणा पृथिवीपालचित्तं विघटितं क्वचित् ।  
बलयं स्फटिकस्येव को हि सन्धातुमीश्वरः ॥१६७॥

अन्यच्च —

वज्रं च राजतेजश्च द्वयमेवातिभीषणम् ।  
एकमेकत्र पतति पतत्यन्यत्समन्ततः ॥ १६८ ॥  
ततः संग्रामे मृत्युरेव वरम् । इदानीं तदाज्ञानुवर्तनमयुक्तम् ।  
यतः —

मृतः प्राप्नोति वा स्वर्गं शत्रुं हत्वा सुखानि वा ।  
उभावपि हि शूराणां गुणावेतौ सुदुर्लभौ ॥१६९॥



युद्धकालश्चायम् ।

यत्रायुद्धे भुवं मृत्युर्युद्धे जीवितसंशयः ।

तमेव कालं युद्धस्य प्रवदन्ति मनीषिणः ॥१७०॥

यतः—

अयुद्धे हि यदा पश्येन्न किञ्चिद्धितमात्मनः ।

युध्यमानस्तदा प्राज्ञो अ्रियेत रिपुणा सह ॥ १७१ ॥

जये च लभते लक्ष्मीं मृत्युनापि सुराङ्गनाम् ।

क्षणविध्वंसिनः कायाः का चिन्ता मरणे रणे ॥१७२॥

एतच्चिन्तयित्वा सञ्जीवक आह—‘भो मित्र, कथमसौ मां जिघांसुर्ज्ञातव्यः ।’ दमनको ब्रूते—यदासौ पिङ्गलकः समुन्नतलाङ्गूल उन्नतचरणो विवृतास्यस्त्वां पश्यति तदा त्वमेव स्वविक्रमं दर्शयिष्यसि । यतः—

बलवानपि निस्तेजाः कस्य नाभिभवास्पदम् ।

निःशङ्कं दीयते लोकैः पश्य भस्मचये पदम् ॥ १७३ ॥

किं तु सर्वमेतत्सुगुप्तमनुष्ठातव्यम् । नो चेन्न त्वं नाहम् ।’ इत्युक्त्वा दमनकः करटकसमीपं गतः । करटकेनोक्तम्—‘किं निष्पन्नम् ।’ दमनकेनोक्तम्—‘निष्पन्नोऽसावन्योन्यभेदः ।’ करटको ब्रूते—‘कोऽत्र संदेहः । यतः—

बन्धुः को नाम दुष्टानां कुप्यते को न याचितः ॥

को न दृप्यति वित्तेन कुकृत्ये को न पण्डितः ॥१७४॥

अन्यच्च—

दुर्वृत्तः क्रियते धूर्तैः श्रीमानात्मविवृद्धये ।

किं नाम खलसंसर्गः कुरुते नाश्रयाशवत् ॥ १७५ ॥  
 ततो दमनकः पिङ्गलकसमीपं गत्वा 'देव' समागतोऽसौ पापा-  
 शयः ततः सज्जीभूय स्थीयताम्' इत्युक्त्वा पूर्वोक्ताकारं कार-  
 यामास । सज्जीवकोऽप्यागत्य तथाविधं विकृताकारं सिंहं दृष्ट्वा  
 स्वानुरूपं विक्रमं चकार । ततस्तयोर्युद्धे सज्जीवकः सिंहेन  
 व्यापादितः ।

अथ सज्जीवकं सेवकं पिङ्गलको व्यापाद्य विश्रान्तः सशोक  
 इव तिष्ठति । ब्रूते च- 'किं मया दारुणं कर्म कृतम् । यतः-  
 परैः सम्भुज्यते राज्यं स्वयं पापस्यं भाजनम् ।  
 धर्मातिक्रमतो राजा सिंहो हस्तिवधादिव ॥ १७६ ॥

अपरं च-

भूम्येकदेशस्य गुणान्वितस्य

भृत्यस्य वा बुद्धिमतः प्रणाशः ।

भृत्यप्रणाशो मरणं नृपाणां

नष्टापि भूमिः सुलभा न भृत्याः ॥ १७७ ॥

दमनको ब्रूते- 'स्वामिन्, कोऽयं नूतनो न्यायो यदरातिं  
 हत्वा सन्तापः क्रियते । तथा चोक्तम्-

पिता वा यदि वा भ्राता पुत्रो वा यदि वा सुहृत् ।

प्राणच्छेदकरा राज्ञा हन्तव्या भूतिमिच्छता ॥ १७८ ॥

अपि च-

धर्मार्थकामतत्त्वज्ञो नैकान्तकरुणो भवेत् ।

न हि हस्तस्थमप्यन्नं क्षमावान्भक्षितुं क्षमः ॥ १७९ ॥



किं च—

क्षमा शत्रौ च मित्रे च यतीनामेव भूषणम् ।  
अपराधिषु सत्त्वेषु नृपाणां सैव दूषणम् ॥ १८० ॥

अपरं च—

राज्यलोभादहङ्कारादिच्छतः स्वामिनः पदम् ।  
प्रायश्चित्तं तु तस्यैकं जीवोत्सर्गो न चापरम् ॥ १८१ ॥

अन्यच्च—

राजा घृणी ब्राह्मण सर्वभक्तः  
स्त्री चावशा दुष्प्रकृतिः सहायः ।  
प्रेष्यः प्रतीपोऽधिकृतः प्रमादी  
त्याज्या इमे यश्च कृतं न वेत्ति ॥ १८२ ॥

विशेषतश्च—

सत्यानृता च परुषा प्रियवादिनी च  
हिंसा दयालुरपि चार्थपरा वदान्या ।  
नित्यव्यया प्रचुररत्नधनागमा च  
वाराङ्गनेव नृपनीतिरनेकरूपा ॥ १८३ ॥

इति दमनकेन सन्तोषितः पिङ्गलकः स्वां प्रकृतिमापन्नः  
सिंहासने समुपविष्टः । दमनकः प्रहृष्टमनाः 'विजयतां महा-  
राजः । शुभमस्तु सर्वजगताम्' इत्युक्त्वा यथामुखमवस्थितः ॥

विष्णुशर्मोवाच—'सुहृद्भेदः श्रुतस्तावद्भवद्भिः ।' राज-

पुत्रा ऊचुः—‘भवत्प्रसादाच्छ्रुतः । सुखिनो भूता वयम् ।’  
 विष्णुशर्माब्रवीत्—‘अपरमपीदमस्तु—

सुहृद्भेदस्तावद्भवतु भवतां शत्रुनिलये  
 खलः कालाकृष्टः प्रलयमुपसर्पत्वहरहः ।  
 जनो नित्यं भूयात्सकलसुखसम्पत्तिवसतिः  
 कथारम्भे रम्ये सततमिह बालांसपि रमताम् ॥ ६८४ ॥

इति हितोपदेशे सुहृद्भेदो नाम द्वितीयः

कथासङ्ग्रहः समाप्तः ।





## विग्रहः ।

पुनः कथारम्भकाले राजपुत्रा ऊचुः—‘आर्य, राजपुत्रो वयम् । तद्विग्रहं श्रोतुं नः कुतूहलमस्ति ।’ विष्णुशर्मणोक्तम्—  
‘यदेवं भवद्भ्यो रोचते कथयामि । विग्रहः श्रूयतां यस्यायमाद्यः  
श्लोकः—

हंसैः सह मयूराणां विग्रहे तुल्यविक्रमे ।

विश्वास्य वञ्चिता हंसाः काकैः स्थित्वारिमन्दिरे ॥ १ ॥

राजपुत्रा ऊचुः—‘कथमेतत् ?’ विष्णुशर्मा कथयति—

‘अस्ति कर्पूरद्वीपे पद्मकेलिनामधेयं सरः । तत्र हिरण्यगर्भो  
नाम राजहंसः प्रतिवसति । स च सर्वैर्जलचरपक्षिभिर्मिलित्वा  
पक्षिराज्येऽभिषिक्तः । यतः—

यदि न स्यान्नरपतिः सम्यङ्नेता ततः प्रजा ।

अकर्णधारा जलधौ विस्रवेतेह नौरिव ॥ २ ॥

अपरं च—

प्रजां संरक्षति नृपः सा वर्धयति पार्थिवम् ।

वर्धनाद्रक्षां श्रेयस्तदभावे सदप्यसत् ॥ ३ ॥

एकदासौ राजहंसः सुविस्तीर्णकमलपर्यङ्के सुखासीनः  
परिवारपरिवृतस्तिष्ठति । ततः कुतश्चिद्देशादागत्य दीर्घमुखो  
नाम बकः प्रणम्योपविष्टः । राजोवाच—‘दीर्घमुख, देशान्त-  
रादागतोऽसि । वार्तां कथय ।’ स ब्रूते—‘देव, अस्ति महती  
वार्ता । तां वक्तुं सत्वरमागतोऽहम् । श्रूयताम् । स्तिञ्च

जम्बुद्वीपे विन्ध्यो नाम गिरिः । तत्र चित्रवर्णो नाम  
 मयूरः पक्षिराजो निवसति । तस्यानुचरैश्चरद्भिः पक्षिभिरहं  
 दग्धारण्यमध्ये चरन्नवलोकितः पृष्ठश्च—‘कस्त्वम् । कुतः  
 समागतोऽसि ।’ तदा मयोक्तम्—‘कर्पूरद्वीपस्य राज-  
 चक्रवर्तिनो हिरण्यगर्भस्य राजहंसस्यानुचरोऽहम् । कौतुका-  
 देशान्तरं द्रष्टुमागतोऽस्मि ।’ एतच्छ्रुत्वा पक्षिभिरुक्तम्—‘अन-  
 योर्देशयोः को देशो भद्रतरो राजा च ।’ मयोक्तम्—‘आः, कि-  
 मेवमुच्यते । महदन्तरम् । यतः कर्पूरद्वीपः स्वर्ग एव राज-  
 हंसश्च द्वितीयः स्वर्गपतिः । अत्र मरुस्थले पतिता यूयं किं कुरुथ ।  
 अस्मद्देशे गम्यताम् ।’ ततोऽस्मद्वचनमाकर्ण्य सर्वे सक्रोपा बभूवुः ।  
 तथा चोक्तम्—

पयःपानं भुजंगानां केवलं विषवर्धनम् ।

उपदेशो हि मूर्खाणां प्रकोपाय न शान्तये ॥ ४ ॥

अन्यच्च-

विद्वानेवोपदेष्टव्यो नाविद्वांस्तु कदाचन ।

वानरानुपदिश्याथ स्थानभूष्ठा ययुः खगाः ॥ ५ ॥

राजोवाच—‘कथमेतत् ?’

कथा १

दीर्घमुखः कथयति—

अस्ति नर्मदातीरे विशालः शाल्यलीतरुः । तत्र निर्मि-  
 तनीडक्रोडे पक्षिणो निवसन्ति सुखेन । अथैकदा वर्षासु



नीलपटलैरावृते नभस्तले धारासारैर्महती वृष्टिर्वभूव । ततो  
वानरांश्च तरुतलेऽवस्थिताञ्शीताकुलान्कम्पमानानवलोक्य  
कृपया पक्षिभिरुक्तम्—‘भो भो वानराः’ शृणुत ।

अस्माभिर्निर्मिता नीडाश्चञ्चुमात्राहृतैस्तृणैः ।

हस्तपादादिसंयुक्ता यूयं किमिति सीदथ’ ॥ ६ ॥

तच्छ्रुत्वा वानरैर्जातामपैरालोचितम्—‘अहो निर्वातनीडगर्भा-  
वस्थिताः सुखिनः पक्षिणोऽस्मान्निन्दन्ति । भवतु तावद्दृष्टे-  
रुपशमः । अनन्तरं शान्ते पानीयवर्षे तैर्वानरैर्वृक्षमारुह्य  
सर्वे नीडा भग्नास्तेषामण्डानि चाधः पातितानि । अतोहं  
ब्रवीमि— ‘विद्वानेवोपदेष्टव्यः’ इत्यादि ॥ राजोवाच—  
‘ततस्तैः किं कृतम् ।’ वक्रः कथयति—‘ततस्तैः पक्षिभिः कोपा-  
दुक्तम्— ‘केनासौ राजहंसो राजा कृतः ।’ ततो मयोपजा-  
तकोपेनोक्तम्— ‘युष्मदीयमयूरः केन राजा कृतः ।’ एतच्छ्रुत्वा  
ते सर्वे मां हन्तुमुद्यताः । ततो मयापि स्वविक्रमो दर्शितः ।  
यतः—

अन्यदा भूषणं पुंसां क्षमा लज्जेव योषिताम् ।

पराक्रमः परिभवे वैयात्यं सुरतेष्विव’ ॥ ७ ॥

राजा विहस्याह—

‘आत्मनश्च परेषां च यः समीक्ष्य बलाबलम् ।

अन्तरं नैव जानाति स तिरस्क्रियतेऽरिभिः ॥ ८ ॥

अन्यच्च-

सुचिरं हि चरन्नित्यं क्षेत्रे सस्यामबुद्धिमान् ।  
द्वीपिचर्मपरिच्छन्नो वाग्दोषाद्गर्दभो हतः ॥ ६ ॥

वकः पृच्छति - 'कथमेतत् ?'

कथा ६

राजा कथयति-

अस्ति हस्तिनापुरे विलासो नाम रजकः । तस्य गर्दभोऽतिबोहनाद्बुद्धिमान् । ततस्तेन रजकेनासौ व्याघ्रचर्मणा प्रच्छाद्यारण्यसमीपे सस्यक्षेत्रे नियुक्तः । ततो दूरात्तमवलोक्य व्याघ्रबुद्ध्या क्षेत्रपतयः सत्वरं पलायन्ते । अथैकदा केनापि सस्यरक्षकेण धूसरकम्बलकृततनुत्राणेन धनुःकाण्डं सज्जीकृत्यानतकायेनैकान्ते स्थितम् । तं च दूराद्दृष्ट्वा गर्दभः पुष्टाङ्गो यथेष्टसस्यभक्षणजातबलो गर्दभोऽयमिति मत्त्वोच्चैः शब्दं कुर्वाणस्तदभिमुखं धावितः । सस्यरक्षकेण चीत्कारशब्दान्निश्चित्य गर्दभोऽयमिति लोलयैव व्यापादितः । अतोऽहं ब्रवीमि—'सुचिरं हि चरन्नित्यम्' इत्यादि ॥ दीर्घमुखो ब्रूते—'ततः पक्षिभिरुक्तम्—'अरे पाप दुष्ट वक, अस्माकं भूमौ चरन्नस्माकं स्वामिनमधिक्षिपसि । तन्न क्षन्तव्यमिदानीम्' इत्युक्त्वा सर्वे मां चञ्चुभिर्हत्वा सकोपा ऊचुः—'पश्य रे मूर्ख, स हंसस्तव राजा सर्वथा मृदुः । तस्य राज्याधिकारो नास्ति । यत एकान्त-



मृदुः करतलस्थमप्यर्थं गतितुमक्षमः । स कथं पृथिवीं  
शास्ति राज्यं वा तस्य किम् । किं तु त्वं च कूपमण्डकः ।  
तेन तदाश्रयमुपदिशसि । शृणु —

सेवितव्यो महावृक्षः फलच्छायासमन्वितः ।

यदि दैवात्फलं नास्ति छाया केन निवार्यते ॥ १० ॥

अन्यच्च —

हीनसेवा न कर्तव्या कर्तव्यो महदाश्रयः ।

पयोऽपि शैण्डकीहस्ते वारुणीत्यभिधीयते ॥ ११ ॥

अन्यच्च —

महानप्यल्पतां याति निर्गुणे गुणविस्तरः ।

आधाराधेयभावेन गजेन्द्र इव दर्पणे ॥ १२ ॥

विशेषतश्च —

व्यपदेशोऽपि सिद्धिः स्यादतिशक्ते नराधिपे ।

शशिनो व्यपदेशेन शशकाः सुखमासते ॥ १३ ॥

मयोक्तम् — ‘कथमेतत् ?’

### कथा ३

पक्षिणः कथयन्ति —

कदाचिदपि वर्षासु वृष्टेरभावात्तृषार्तो गजयूथो यूथपति-  
माह — ‘नाथ, कोऽभ्युपायोऽस्माकं जीवनाय । नास्ति क्षुद्र-  
जन्तूनां निमज्जनस्थानम् । वयं च निमज्जनस्थानाभावान्मृ-  
तोर्हा इव । किं कुर्मः । कयामः ?’ । ततो हस्तिराजो नातिदूरं

गत्वा निर्मलं हृदं दर्शितवान् । ततो दिनेषु गच्छत्सु तत्ती-  
 रावस्थिता गजपादाहतिभिश्चूर्णिताः क्षुद्रशशकाः । अनन्तरं  
 शिलीमुखो नाम शशकश्चिन्तयामास — 'अनेन गजयूथेन  
 पिपासाकुलितेन प्रत्यहमत्रागन्तव्यम् । अतो विनश्यत्यस्मत्कु-  
 लम् । ततो विजयो नाम वृद्धशशकोऽवदत् — 'मा विषीदत ।  
 मयात्र प्रतीकारः कर्तव्यः ।' ततोऽसौ प्रतिज्ञाय चलितः ।  
 गच्छता च तेनालोचितम् — 'कथं गजयूथसमीपे स्थित्वा  
 वक्तव्यम् । यतः—

स्पृशन्नपि गजो हन्ति जिघृन्नपि भुजङ्गमः ।

पालयन्नपि भूपालः प्रहसन्नपि दुर्जनः ॥ १४ ॥

अतोऽहं पर्वतशिखरमारुह्य यूथनाथं संवादयामि ।' तथानु-  
 ष्ठिते यूथनाथ उवाच — 'कस्त्वम् । कुतः समायातः ।' स  
 ब्रूते — 'शशकोऽहम् । भगवता चन्द्रेण भवदन्तिकं प्रेषितः ।'  
 यूथपतिराह — 'कार्यमुच्यताम् ।' विजयो ब्रूते —

उद्यतेष्वपि शस्त्रेषु दूतो वदति नान्यथा ।

सदैवावध्यभावेन यथार्थस्य हि वाचकः ॥ १५ ॥

तदहं तदाज्ञया ब्रवीमि । शृणु । यदेते चन्द्रसरोरक्तकाः शश-  
 कास्त्वया निःसारितास्तदनुचितं कृतम् । ते शशकाश्चिरम-  
 स्माकं रक्षिताः । अत एव मे शशाङ्कं इति प्रसिद्धिः ।' एव-  
 म्ब्रुवति दूते यूथपतिर्भयादिदमाह — 'प्रणिधेहि । इदमज्ञा-  
 नतः कृतम् । पुनर्न कर्तव्यम् ।' दूत उवाच — 'यद्येवं त दत्र



सरसि कोपात्कम्पमानं भगवन्तं शशाङ्कं प्रणम्य प्रसाद्य  
 गच्छ ।' ततो रात्रौ यूथपतिं नीत्वा जले चञ्चलं चन्द्रबिम्बं  
 दर्शयित्वा यूथपतिः प्रणामं कारितः । उक्तं च तेन — 'देव,  
 अज्ञानादनेनापराधः कृतः । ततः क्षम्यताम् । नैवं वारान्तरं  
 विधास्यते ।' इत्युक्त्वा प्रस्थापितः । अतो वयं ब्रूमः — 'व्याप-  
 देशोऽपि सिद्धिः स्यात्' इति ॥ ततो मयोक्तम् — 'स एवास्म-  
 त्प्रभू राजहंसो महाप्रतापोऽतिसमर्थः । त्रैलोक्यस्यापि प्रभुत्वं  
 तत्र युज्यते किं पुनो राज्यम्' इति । तदाहं तैः पक्षिभिः 'दुष्ट,  
 कथमस्मद्भूमौ चरसि' इत्यभिधाय राज्ञश्चित्रवर्णस्य समीपं  
 नीतः ॥ ततो राज्ञः पुरो मां प्रदर्श्य तैः प्रणम्योक्तम् — 'देव,  
 अवधीयतामेष दुष्टो वक्रो यदस्मद्देशे चरन्नपि देवपादान-  
 धिक्क्षिपति ।' राजाह — 'कोऽयम्' । कुतः समायातः ।' त  
 ऊचुः — 'हिरण्यगर्भनाम्नो राजहंसस्यानुचरः कपूरद्वीपादा-  
 गतः ।' अथाहं गृध्रेण मन्त्रिणा पृष्ठः — 'कस्तत्र मुख्यो मन्त्री'  
 इति । मयोक्तम् — 'सर्वशास्त्रार्थपारगः सर्वज्ञो नाम चक्र-  
 वाकः ।' गृध्रो ब्रूते — 'युज्यते । स्वदेशजोऽसौ । यतः —

स्वदेशजं कुलाचारं विशुद्धमथवा शुचिम् ।

मन्त्रज्ञमव्यसनिनं व्यभिचारविवर्जितम् ॥ १६ ॥

अधीतव्यवहारार्थं मौलं ख्यातं विपश्चितम् ।

अर्थस्योत्पादकं चैव विदध्यान्मन्त्रिणं नृपः ॥ १७ ॥

अत्रान्तरे शुकनोक्तम् — 'देव, कपूरद्वीपादयो लघुद्वीपा ज-

म्बुद्वीपान्तर्गता एव । तत्रापि देवपादानामेवाधिपत्यम् ।' ततो राज्ञाप्युक्तम् — 'एवमेव । यतः —

राजा मत्तः शिशुश्चैव प्रमादी धनगर्वितः ।

अप्राप्यमपि वाञ्छन्ति किं पुनर्लभ्यतेऽपि यत् ॥१८॥

ततो मयोक्तम् — 'यदि वचनमात्रेणैवाधिपत्यं सिद्ध्यति तदा जम्बुद्वीपेऽप्यस्मत्प्रभोर्हिरण्यगर्भस्य स्वास्यमस्ति ।' शुको ब्रूते — 'कथमत्र निर्णयः ।' मयोक्तम् — 'सङ्ग्राम एव ।' राज्ञा विहस्योक्तम् — 'स्वस्वामिनं गत्वा सज्जी कुरु ।' तदा मयोक्तम् — 'स्वदूतोऽपि प्रस्थाप्यताम् ।' राजोवाच — 'कः प्रयास्यति दौत्येन । यत एवंभूतो दूतः कार्यः ।

भक्तो गुणी शुचिर्दत्तः प्रगल्भोऽव्यसनी क्षमी ।

ब्राह्मणः परमर्मज्ञो दूतः स्यात्प्रतिभानवान् ॥१९॥

गृध्रो वदति — 'सन्त्येव दूता बहवः । किं तु ब्राह्मण एव कर्तव्यः । यतः —

प्रसादं कुरुते पत्युः सम्पत्तिं नाभिवाञ्छति ।

कालिमा कालकूटस्य नापैतीश्वरसंगमात् ॥ २० ॥

राजाह — 'ततः शुक एव ब्रजतु । 'शुक, त्वमेवानेन सह गत्वास्मदभिलषितं ब्रूहि ।' शुको ब्रूते — 'यथाज्ञापयति देवः । किन्त्वयं दुर्जनो वकः । तदनेन सह न गच्छामि । तथा चोक्तम् —

खलः करोति दुष्टं नूनं फलति साधुषु ।

दशाननोऽहरत्सीतां बन्धनं स्यान्महोदधेः ॥ २१ ॥



अपरं च —

न स्थातव्यं न गन्तव्यं दुर्जनेन समं क्वचित् ।

काकसङ्गाद्धतो हंसस्तिष्ठन्गच्छंश्च वतकः ॥ २२ ॥

राजोवाच — 'कथमेतत् ?'

### कथा ४

शुकः कथयति —

अस्त्युज्जयिनीवर्त्मशान्तरे प्लक्षतरुः । तत्र हंसकाकौ  
निवसतः । कदाचिद्ग्रीष्मसमये परिश्रान्तः कश्चित्पथिकस्तत्र  
तरुतले धनुःकाण्डं सन्निधाय सुप्तः । तत्र क्षणान्तरे  
तन्मुखाद्भृक्षच्छायापगता । ततः सूर्यतेजसा तन्मुखं व्याप्तम-  
वलोक्य तद्भृक्षस्थितेन हंसेन कृपया पक्षौ प्रसार्य पुनस्तन्मुखे  
आया कृता । ततो निर्भरनिद्रासुखिना तेन मुखव्यादानं  
कृतम् । अथ परसुखमसहिष्णुः स्वभावदौर्जन्येन स काका  
स्तस्य मुखे पुरीषोत्सर्गं कृत्वा पलायितः । ततो यावदसौ  
पान्थ उत्थायोर्ध्वं निरीक्षते तावत्तेनावलोकितो हंसः काण्डेन  
हतो व्यापादितः ॥

वर्तककथामपि कथयामि —

### कथा ५

एकदा भगवतो गरुडस्य यात्राप्रसङ्गेन सर्वे पक्षिणः समुद्र-  
तीरं गताः । ततः काकेन सह वर्तकश्चलितः । अथ गोपालस्य  
गच्छतो दधिभाण्डाद्वारंवारं तेन काकेन दधि खाद्यते । ततो

यावदसौ दधिभाण्डं भूमौ निधायोर्ध्वमवलोकते तावत्तेन  
 काकवर्तकौ दृष्टौ । ततस्तेन खेदितः काकः पलायितः ।  
 वर्तकः स्वभावनिरपराधो मन्दगतिस्तेन प्राप्तो व्यापादितः ।  
 अतोऽहं ब्रवीमि—‘न स्थातव्यं न गन्तव्यम्’ इत्यादि ॥ ततो  
 मयोक्तम्—‘भ्रातः शुक्र, किमेवं ब्रवीषि । मां प्रति यथा श्री-  
 मद्देवस्तथा भवानपि ।’ शुकेनाक्तम्—‘अस्त्वेवम् । किं तु—  
 दुर्जनैरुच्यमानानि सम्मतानि प्रियाण्यपि ।

अकालकुमुदानीव भयं सञ्जनयन्ति हि ॥ २३ ॥  
 दुर्जनत्वं च भवतो वाक्यादेव ज्ञातं यदनयोर्भूपालयोर्विग्रहे  
 अवद्वचनमेव निदानम् । पश्य—

प्रत्यक्षोऽपि कृते दोषे मूर्खः सान्त्वेन तुष्यति ।

रथकारो निजां भार्यां सजारं शिरसाकरोत् ॥ २४ ॥

राज्ञोक्तम्—‘कथमेतत् ?’

## कथा ६

शुक्रः कथयति—

अस्ति यौवनश्रीनगरे मन्दमतिर्नाम रथकारः । स च  
 स्वभार्या बन्धकीं जानाति । जारेण समं स्वचक्षुषा नैकस्थाने  
 पश्यति । ततोऽसौ रथकारः ‘अहमन्यं ग्रामं गच्छामि’  
 इत्युक्त्वा चलितः । कियद्दूरं गत्वा पुनरागत्य पर्यङ्कतले  
 स्वगृहे निभृतं स्थितः । अथ रथकारो ग्रामान्तरं गत इत्युप-  
 जातविश्वासः स जारः सन्ध्याकाल एवागतः । पश्चात्तेन



समं तस्मिन्पर्यङ्के क्रीडन्ती पर्यङ्कतलस्थितस्य भर्तुः किं-  
चिदङ्गस्पर्शात्स्वामिनं मायाविनमिति विज्ञाय विषयणाभवत् ।  
ततो जारेणोक्तम्—‘किमिति त्वमद्य मया सह निर्भरं न  
रमसे । विस्मितेव प्रतिभासि मे त्वम् ।’ तयोक्तम्—‘अनभि-  
ज्ञोऽसि । मम प्राणेश्वरो येन ममाकौमारं सख्यं सोऽद्य ग्रामा-  
न्तरं गतः । तेन विना सकलजनपूर्णोऽपि ग्रामो मां प्रत्य-  
रण्यवद्भाति । किं भावि तत्र परस्थाने किं खादितवान्कथं  
वा प्रसुप्त इत्यस्मद्भूदयं विदीर्यते’ । जारो ब्रूते—‘तव किं-  
मेवं स्नेहभूमी रथकारः ।’ बन्धव्यवदत्—‘रे बर्बर, किं  
वदसि । शृणु—

परुषायपि या प्रोक्ता दृष्टा या क्रोधचक्षुषा ।

सुप्रसन्नमुखी भर्तुः सा नारी धर्मभागिनी ॥ २५ ॥

अपरं च —

नगरस्थो वनस्थो वा पापो वा यदि वाऽशुचिः ।

यासां स्त्रीणां प्रियो भर्ता तासां लोका भवोदयाः ॥ २६ ॥

अन्यच्च—

भर्ता हि परमं नार्या भूषणं भूषणैर्विना ।

एषा विरहिता तेन शोभनापि न शोभना ॥ २७ ॥

त्वं जारः पापमतिः । मनोलौल्यात्प्लुपताम्बूलसदृशः कदा-  
चित्सेव्यसे कदाचिन्न सेव्यसे च । स च स्वामी मां विक्रेतुं  
देवेभ्यो ब्राह्मणेभ्योऽपि दातुमीश्वरः । किं बहुना तस्मि-

ञ्जीवति जीवामि तन्मरणे चानुमरणं करिष्यामीति प्रतिज्ञा  
वर्तते । यतः —

तिस्रः कोट्योऽर्धकोटी च यानि लोमानि मानवे ।  
तावत्कालं वसेत्स्वर्गे भर्तारं यानुगच्छति ॥ २८ ॥

अन्यच्च—

व्यालग्राही यथा व्यालं बलादुद्धरते विलात् ।  
तद्वद्भर्तारमादाय स्वर्गलोके महीयते ॥ २९ ॥

अपरं च—

चितौ परिष्वज्य विचेतनं पतिं

प्रिया हि या मुञ्चति देहमात्मनः ।

कृत्वापि पापं शतसङ्ख्यमप्यसौ

पतिं गृहीत्वा सुरलोकमाप्नुयात् ॥ ३० ॥

एतत्सर्वं श्रुत्वा स रथकारोऽवदत्—‘धन्योऽहं यस्येदृशी  
प्रियवादिनी स्वामिवत्सत्त्वा भार्या’ इति मनसि निधाय तां  
खट्वां स्त्रीपुरुषसहितां धूर्ध्नि कृत्वा सानन्दं ननर्त्त । अतोऽहं  
ब्रवीमि—‘प्रत्यक्षोऽपि कृते दोषे’ इत्यादि ॥ ततोऽहं तेन  
राज्ञा यथाव्यवहारं सम्पूज्य प्रस्थापितः । शुक्रोऽपि मम  
पश्चादोगच्छन्नास्ते । एतत्सर्वं परिज्ञाय यथाकर्तव्यमनु-  
सन्धीयताम् ।’ चक्रवाको विहस्याह—‘देव, वकेन तावदे-  
शान्तरमपि गत्वा यथाशक्ति राजकार्यमनुष्ठितम् । किं तु ‘देव,  
स्वभाव एष मूर्खाणाम् । यतः—



शतं दद्यान्न विवदेदिति विज्ञस्य सम्मतम् ।

विना हेतुमपि द्वन्द्वमेतन्मूर्खस्य लक्षणम् ॥ ३१ ॥

राजाह—‘किमतीतोपालम्भनेन । प्रस्तुतमनुसम्धीयताम् ।’

चक्रवाको ब्रूते—‘देव, विजने ब्रवीमि । यतः—

वर्णाकारप्रतिध्वानैर्नेत्रवक्त्रविकारतः ।

अप्यूहन्ति मनो धीरास्तस्माद्रहसि मन्त्रयेत् ॥ ३२ ॥

राजा मन्त्री च तत्र स्थितौ । अन्येऽन्यत्र गताः । चक्रवाको

ब्रूते—‘देव, अहमेवं जानामि । कस्याप्यस्मन्नियोगिनः

प्रेरणया वकेनेदमनुष्ठितम्—

वैद्यानामातुरः श्रेयान्वयसनी यो नियोगिनाम् ।

विदुषां जीवनं मूर्खः सद्गुणो जीवनं सताम् ॥ ३३ ॥

राजाब्रवीत्—‘भवतु । कारणमत्र पश्चान्निरूपणीयम् ।

सम्पति यत्कर्तव्यं तन्निरूप्यताम् ।’ चक्रवाको ब्रूते—‘देव,

प्रणिधिस्तावत्प्रहीयताम् । ततस्तदनुष्ठानं बलावत् च जा-

नीमः । तथा हि—

भवेत्स्वपरराष्ट्राणां कार्याकार्यावलोकने ।

चारचक्षुर्महीभर्तुर्यस्य नास्त्यन्ध एव सः ॥ ३४ ॥

स च द्वितीयं विश्वासपात्रं गृहीत्वा यातु । तेनासौ स्वयं

तत्रावस्थाय द्वितीयं तत्रत्यमन्त्रकार्यं सुनिभृतं निश्चित्य

निगद्य प्रस्थापयति । तथा चोक्तम्—

तीर्थाश्रमसुरस्थाने शास्त्रविज्ञानहेतुना ।

तपस्विव्यञ्जनोपेतैः स्वचरैः सह संवदेत् ॥ ३५ ॥

गूढचारश्च यो जले स्थले चरति । ततोऽसावेव बको नियुज्य-  
ताम् । एतादृश एव कश्चिद्बको द्वितीयत्वेन प्रयातु । तद्गृह-  
लोकाश्च राजद्वारे तिष्ठन्तु । किं तु देव, एतदपि सुगुप्तम-  
नुष्ठातव्यम् । यतः—

षड्कर्णो भिद्यते मन्त्रस्तथा प्राप्तश्च वार्तया ।

इत्यात्मना द्वितीयेन मन्त्रः कार्यो महीभृता ॥ ३६ ॥

पर्य—

मन्त्रभेदेऽपि ये दोषा भवन्ति पृथिवीपतेः ।

न शक्यास्ते समाधातुमिति नीतिविदां मतम् ॥ ३७ ॥

राजा विमृश्योवाच—‘प्राप्तस्तावन्मयोत्तमः प्रणिधिः ।’ मन्त्री  
ब्रूते—‘तदा सङ्ग्रामविजयोऽपि प्राप्तः ।’

अत्रान्तरे प्रतीहारः प्रविश्य प्रणम्योवाच—‘देव, जम्बु-  
द्वीपादागतो द्वारि शुकस्तिष्ठति ।’ राजा चक्रवाकमालोक्यते ।  
चक्रवाकेणोक्तम्—‘तावद्गत्वावासे तिष्ठतु पश्चादानीय  
द्रष्टव्यः ।’ प्रतीहारस्तमावासस्थानं नीत्वा गतः । राजाह—  
‘विग्रहस्तावत्समुपस्थितः ।’ चक्रो ब्रूते—‘देव, प्रागेव विग्रहो  
न विधिः । यतः—

स किंभृत्यः स किंमन्त्री य आदावेव भूपतिम् ।

युद्धोद्योगं स्वभूत्यागं निर्दिशत्यविचारितम् ॥ ३८ ॥



अपरं च—

विजेतुं प्रयतेतारीन्न युद्धेन कदाचन ।

अनित्यो विजयो यस्माद्दृश्यते युध्यमानयोः ॥ ३६ ॥

अन्यच्च—

साम्ना दानेन भेदेन समस्तैरथवा पृथक् ।

साधितुं प्रयतेतारीन्न युद्धेन कदाचन ॥ ३७ ॥

अपरं च—

सर्व एव जनः शूरो ह्यनासादितविग्रहः ।

अदृष्टपरसामर्थ्यः सदर्पः को भवेन्नहि ॥ ३८ ॥

किं च—

न तथोत्थाप्यते ग्रावा प्राणिभिर्दारुणा यथा ।

अल्पोपायान्महासिद्धिरेतन्मन्त्रफलं महत् ॥ ३९ ॥

किं तु विग्रहमुपस्थितं विलोक्य व्यवहियताम् । यतः—

यथा कालकृतोद्योगात्कृषिः फलवती भवेत् ।

तद्वन्नीतिरियं देव चिरात्फलति रक्षणात् ॥ ४० ॥

अपरं च—

महतो दूरभीरुत्वमासन्ने शूरता गुणः ।

विपत्तौ च महाल्लोके धीरतामनुगच्छति ॥ ४१ ॥

अन्यच्च—

प्रत्यूहः सर्वसिद्धीनामुत्तापः प्रथमः किल ।

अतिशीतलपण्यम्भः किं भिनत्ति न भूभृतः ॥ ४२ ॥

विशेषतश्च महाबलोल्लसौ चित्रवर्णौ राजां । यतः —

बलिना सह योद्धव्यमिति नास्ति निदर्शनम् ।

तद्युद्धं हस्तिना सार्धं नराणां मृत्युमावहेत् ॥ ४६ ॥

अन्यच्च —

स मूर्खः कालमप्राप्य योऽपकर्तरि वर्तते ।

कलिर्बलवता सार्धं कीटपक्षोद्यमो यथा ॥ ४७ ॥

किं च —

कौर्म सङ्कोचमास्थाय प्रहारमपि मर्षयेत् ।

प्राप्तकाले तु नीतिज्ञ उत्तिष्ठेत्क्रूरसर्पवत् ॥ ४८ ॥

महत्यल्पेऽप्युपायज्ञः सममेव भवेत्क्षमः ।

समुन्मूलयितुं वृक्षांस्तृणानीव नदीरयः ॥ ४९ ॥

अतस्तदूतोऽप्याश्वास्य तावदधियतां यावद्दुर्गः सज्जीक्रियते ।

यतः—

एकः शतं योधयति प्राकारस्थो धनुर्धरः ।

शतं शतसहस्राणि तस्माद्दुर्गं विशिष्यते ॥ ५० ॥

किं च—

अदुर्गो विषयः कस्य नारेः परिभवास्पदम् ।

अदुर्गोऽनाश्रयो राजा पोतच्युतमनुष्यवत् ॥ ५१ ॥

दुर्गं कुर्यान्महाखातमुच्चप्राकारसंयुतम् ।

सयन्त्रं सजलं शैलसरिन्मरुवनाश्रयम् ॥ ५२ ॥



विस्तीर्णतातिवैषम्यं रसधान्येधमसङ्ग्रहः ।

प्रवेशश्चापसारश्च सप्तैता दुर्गसम्पदः ॥ ५३ ॥

राजाह—‘दुर्गानुसन्धाने को नियुज्यताम् ।’ चक्रो ब्रूते—

‘यो यत्र कुशलः कार्ये तं तत्र विनियोजयेत् ।

कर्मस्वदृष्टकर्मा यः शास्त्रज्ञोऽपि विमुह्यति ॥ ५४ ॥

तदाहूयतां सारसः तथानुष्ठिते सति आगतं सारसमालोक्य

राजोवाच—‘धोः सारस, त्वं सत्वरं दुर्गमनुसंधेहि ।’

सारसः प्रणम्योवाच—‘देव’ दुर्गं तोवदिदमेव चिरात्सुनि-

रूपितमास्ते महत्सरः । किंत्वत्र मध्यवर्तिद्वीपे द्रव्यसङ्ग्रहः

क्रियताम् । यतः—

धान्यानां सङ्ग्रहो राजनुत्तमः सर्वसङ्ग्रहात् ।

निक्षिप्तं हि मुखे रत्नं न कुर्यात्पाणधारणम् ॥ ५५ ॥

किं च—

ख्यातः सर्वरसानां हि लवणो रस उत्तमः ।

गृहीतं च विना तेन व्यञ्जनं गोमयायते ॥ ५६ ॥

राजाह—‘सत्वरं गत्वा सर्वमनुतिष्ठ ।’ पुनः प्रविश्य प्रतीहारो

ब्रूते—‘देव, सिंहलद्वीपादागतो मेघवर्णो नाम वायसः

सपरिवारो द्वारि तिष्ठति । देवपादं द्रष्टुमिच्छति ।’ राजाह—

‘काकाः पुनः सर्वज्ञा बहुद्रष्टारश्च । तद्भवति सङ्ग्राह्य इत्य-

नुवर्तते ।’ चक्रो ब्रूते—‘देव, अस्त्येवम् । किं तु काकः

स्थलचरः । तेनास्मद्विपक्षो नियुक्तः कथं सङ्ग्राह्यः ।

तथा चोक्तम्—

आत्मपक्षं परित्यज्य परपक्षेषु यो रतः ।

स परैर्हन्यते मूढो नीलवर्णशृगालवत् ॥ ५७ ॥

राजोवाच—‘कथमेतत् ।’

### कथा ७

मन्त्री कथयति—

अस्त्यरण्ये कश्चिच्छृगालः स्वेच्छया नगरोपान्ते  
 भ्राम्यन्नीलीभाण्डे पतितः । पश्चात्तत उत्थातुमसमर्थः  
 प्रातरात्मानं मृतवत्संदर्श्य स्थितः । अथ नीलीभाण्डस्वा-  
 मिना मृत इति ज्ञात्वा तस्मात्समुत्थाप्य दूरे नीत्वापसारित-  
 स्तस्मात्पलायितः । ततोऽसौ वनं गत्वा स्वकीयमात्मानं  
 नीलवर्णमवलोक्याचिन्तयत्—‘अहमिदानीमुत्तमवर्णः ।  
 तदाहं स्वकीयोत्कर्षं किं न साधयामि ।’ इत्यालोच्य शृगा-  
 लानाहूय तेनोक्तम्—‘अहं भगवत्या वनदेवतया स्वहस्ते-  
 नारण्यराज्ये सर्वौषधिरसेनाभिषिक्तः । तदाद्यारभ्यारण्येऽ-  
 स्मदाज्ञया व्यवहारः कार्यः ।’ शृगालाश्च तं विशिष्टवर्णम-  
 वलोक्य साष्टाङ्गपातं प्रणम्योचुः—‘यथाज्ञापयति देवः ।’  
 इत्यनेनैव क्रमेण सर्वेष्वरण्यवासिष्वाधिपत्यं तस्य बभूव ।  
 ततस्तेन स्वज्ञातिभिरावृतेनाधिक्यं साधितम् । ततस्तेन  
 व्याघ्रमिहादीनुत्तमपरिजनान्प्राप्य सदसि शृगालानवलोक्य  
 लज्जमानेनावज्ञया स्वज्ञातयः सर्वे दूरीकृताः । ततो विषण्णा-



ऽश्रुगालानवलोक्य केनचिद्वृद्धश्रुगालेनैतत्प्रतिज्ञातम्—‘मा  
विषीदत । यदनेनानभिज्ञेन नीतिविदो मर्मज्ञा वयं स्वस-  
मीपात्परिभूतास्तद्यथायं नश्यति तथा विधेयम् । यतोऽप्री  
व्याघ्रादयो वर्णमात्रविप्रलब्धाः शृगालमशात्वा राजानमिमं  
मन्यन्ते तद्यथायं परिचितो भवति तथा कुरुत । तत्र चैवम-  
नुष्ठेयम् । यतः सर्वे सन्ध्यासमये सन्निधाने महारावमेकदैव  
करिष्यथ । ततस्तं शब्दमाकर्ण्य जातिस्वभावात्तेनापि शब्दः  
कर्तव्यः ।’ ततस्तथानुष्ठिते सति तदुक्तम् । यतः—

यः स्वभावो हि यस्यास्ति स नित्यं दुरतिक्रमः ।

श्वा यदि क्रियते राजा तर्हि नाशनात्पुपानहम् ॥५८॥

ततः शब्दादभिज्ञाय स व्याघ्रेण हतः । तथा चोक्तम्—

छिद्रं मर्म च वीर्यं च सर्वं वेत्ति निजो रिपुः ।

दहत्यन्तर्गतश्चैव शुष्कं वृक्षमिवानलः ॥ ५९ ॥

अतोऽहं ब्रवीमि—‘आत्मपक्षं परित्यज्य’ इत्यादि ॥ राजाह-  
यद्येवं तथापि दृश्यतां तावदयं दूरादागतः । तत्सङ्ग्रहे विचारः  
कार्यः ।’ चक्रो ब्रूते—‘देव, प्रणिधिः प्रहितो दुर्गश्च सज्जीकृतः ।

अतः शुकोऽप्यानीय प्रस्थाप्यताम् । यतः—

नन्दं जघान चाणक्यस्तीक्ष्णदूतप्रयोगतः ।

तद्दूरान्तरितं दूतं पश्येद्धीरसमन्वितः ॥ ६० ॥

ततः सभां कृत्वाहूतः शुकः काकश्च । शुकः किञ्चिदुन्नतशिरा  
दत्तासन उपविश्य ब्रूते—‘भो हिरण्यगर्भ, महाराजधिराजः

श्रीमच्चित्रवर्णस्त्वां समाज्ञापयति । यदि जीवितेन श्रिया  
 वा प्रयोजनमस्ति तदा सत्वरमागत्यास्मच्चरणौ प्रणम ।  
 न चेदवस्थातुं स्थानान्तरं चिन्तय ।' राजा सक्रोपमाह—  
 'आः, कोऽप्यस्माकं पुरतो नास्ति य एनं गलहस्तयति ।'  
 उत्थाय मेघवर्णो ब्रूते—'देव, आज्ञापय । हन्मि दुष्टं  
 शुकम् ।' सर्वज्ञो राजानं काकं च सान्त्वयन्ब्रूते—  
 शृणु तावत् ।

न सा सभा यत्र न सन्ति वृद्धा  
 वृद्धा न ते ये न वदन्ति धर्मम् ।  
 धर्मः स नो यत्र न सत्यमस्ति  
 सत्यं न तद्यच्चक्षुःश्रुत्युपैति ॥ ६१ ॥

यतो धर्मश्चैषः—

दूतो म्लोच्छोऽप्यवध्यः स्याद्राजा दूतमुखो यतः ।  
 उद्यतेष्वपि शस्त्रेषु दूतो वदति नान्यथा ॥ ६३ ॥

किं च—

स्वापकर्षं परोत्कर्षं दूतोक्तैर्मन्यते तु कः ।  
 सदैवावध्यभावेन दूतः सर्वं हि जल्पति ॥ ६२ ॥

ततो राजा काकश्च स्वां प्रकृतिमापन्नौ । शुकोऽप्युत्थाय चलि-  
 तः । पश्चाच्चक्रवाकेणानीय प्रबोध्य कनकालङ्कारादिकं  
 दत्त्वा सम्प्रेषितो ययौ । शुकोऽपि विन्ध्याचलराजानं प्रणत-



वान् । राजोवाच—‘शुक, का वार्ता । कीदृशोऽसौ देशः ?  
शुको ब्रूते—‘देव, संचोपादियं वार्ता । सम्प्रति युद्धोद्योगः  
क्रियताम् । देशश्चासौ कर्पूरद्वीप स्वर्गैकदेशो राजा च द्वितीयः  
स्वर्गपतिः कथं वर्णयितुं शक्यते ।’ ततः सर्वाञ्छिष्टानाहूय  
राजा मन्त्रयितुमुपविष्टः । आह च—‘सम्प्रति कर्तव्यविहग्रे  
यथा कर्तव्यमुपदेशं ब्रूत । विग्रहः पुनरवश्यं कर्तव्यः ।  
तथा चोक्तम्—

असन्तुष्टा द्विजा नष्टा सन्तुष्टाश्च महीभुजः ।

सलज्जा गणिका नष्टा निर्लज्जाश्च कुलस्त्रियः ॥६४॥

दूरदर्शी नाम गृध्रो ब्रूते—‘देव, व्यसनितया विग्रहो न  
विधिः । यतः—

मित्रामात्यसुहृद्वर्गा यदा स्युर्द्वन्द्वभक्तयः ।

शत्रूणां विपरीताश्च कर्तव्यो विग्रहस्तदा ॥ ६५ ॥

अन्यच्च—

भूमिर्मित्रं हिरण्यं च विग्रहस्य फलं त्रयम् ।

यदैतन्निश्चितं भावि कर्तव्यो विग्रहस्तदा ॥६६॥

राजाह—‘मद्वलं तावदवलोकयतु मन्त्री । तदैतेषामुपयोगो  
ज्ञायताम् । एवमाहूयतां मौहूर्तिकः । निर्णय शुभलग्नं  
ददातु । मन्त्री ब्रूते—‘तथापि सहसा यात्राकरणमनुचितम् ।  
यतः—

विशन्ति सहसा मूढा येऽविचार्य द्विषद्वलम् ।

खड्गधारापरिष्वङ्गं लभन्ते ते मुनिश्चितम् ॥६७॥

राजाह—‘मन्त्रिन्, ममोत्साहभङ्गं सर्वथा मा कृथाः । वि-  
जिगीषुर्यथा परभूमिमाक्रामति तथा कथय ।’ गृध्रो ब्रूते—  
‘तत्कथयामि । किं तु तदनुष्ठितमेव फलप्रदम् । तथा  
चोक्तम्—

किं मन्त्रेणाननुष्ठानाच्छास्त्रवित्पृथिवीपतेः ।

न ह्यौषधपरिज्ञानाद् व्याधेः शान्तिः क्वचिद्भवेत् ॥६८॥

राजादेशश्चानतिक्रमणीयः । यथाश्रुतं तन्निवेदयामि। शृणु - -

नद्यद्विवनदुर्गेषु यत्र यत्र भयं नृप ।

तत्र तत्र च सेनानीर्यायाद्ब्रूहीकृतैर्वलैः ॥ ६९ ॥

बलाध्यक्षः पुरो यायात्मवीरपुरुषान्वितः ।

मध्ये कलत्रं स्वामी च कोशः फल्गु च यद्वलम् ॥७०॥

पार्श्वयोरुभयोरश्व अश्वानां पार्श्वतो रथाः ।

रथानां पार्श्वयोर्नागा नागानां च पदातिभ्यः ॥ ७१ ॥

पश्चात्सेनापतिर्यायात्खन्नानाश्वासयञ्जनैः ।

मन्त्रिभिः सुभटैर्युक्तः प्रतिगृह्य बलं नृपः ॥ ७२ ॥

समेयाद्विषमं नागैर्जलाढ्यं समहीधरम् ।

सममश्वैर्जलं नौभिः सर्वत्रैव पदातिभिः ॥ ७३ ॥

हस्तिनां गमनं प्रोक्तं प्रशस्तं जलदागमे ।

तदन्यत्र तुरङ्गाणां पत्तीनां सर्वदैव हि ॥ ७४ ॥



शैलेषु दुर्गमार्गेषु विधेयं नृपरक्षणम् ।  
 स्वयोधै रक्षितस्यापि शयनं योगनिद्रया ॥ ७५ ॥  
 नाशयेत्कर्षयेच्छत्रून् दुर्गकण्टकमर्दनैः ।  
 परदेशप्रवेशे च कुर्यादाटविकान्पुरः ॥ ७६ ॥  
 यत्र राजा तत्र कोशो विना कोशान्न राजता ।  
 स्वभृत्येभ्यस्ततो दद्यात्को हि दातुर्न युध्यते ॥ ७७ ॥

यतः—

न नरस्य नरो दासो दासस्त्वर्थस्य भूपते ।  
 गौरवं लाघवं वापि घनाघननिबन्धनम् ॥ ७८ ॥  
 अभेदेन च युध्येत रक्षेच्चैव परस्परम् ।  
 फल्गु सैन्यं च यत्किञ्चिन्मध्ये व्यूहस्य कारयेत् ॥ ७९ ॥  
 पदार्तीश्च महीपालः पुरोऽनीकस्य योजयेत् ।  
 उपरुध्यारिमासीत् राष्ट्रं चास्यापपीडयेत् ॥ ८० ॥  
 स्यन्दनारवैः समे युध्येदनूपे नौद्विपैस्तथा ।  
 वृत्तगुल्मावृते चापैरसिचर्मयुधैः स्थले ॥ ८१ ॥  
 दूषयेच्चास्य सततं यवसान्नोदकेन्धनम् ।  
 भिन्द्याच्चैव तडागानि प्राकारान्परिखास्तथा ॥ ८२ ॥  
 बलेषु प्रमुखो हस्ती न तथान्यो महीपतेः ।  
 निजैरवयवैरेव मातङ्गोऽष्टायुधः स्मृतः ॥ ८३ ॥  
 बलमश्वश्च सैन्यानां प्राकारां जङ्गमो यतः ।  
 तस्मादश्वाधिकां राजा विजयी स्थलविग्रहे ॥ ८४ ॥

तथा चोक्तम्—

युध्यमाना हयारूढा देवानामपि दुर्जयाः ।  
 अपि दूरस्थितास्तेषां वैरिणो हस्तवर्तिनः ॥ ८५ ॥  
 प्रथमं युद्धकारित्वं समस्तबलपालनम् ।  
 दिङ्मार्गाणां विशोधित्वं पत्तिकर्म प्रचक्षते ॥ ८६ ॥  
 स्वभावशूरमस्त्रज्ञमविरक्तं जितश्रमम् ।  
 प्रसिद्धक्षत्रियप्रायं बलं श्रेष्ठतमं विदुः ॥ ८७ ॥  
 यथा प्रभुक्रुतान्मानाद्युध्यन्ते भुवि मानवाः ।  
 न तथा बहुभिर्दत्तैर्द्रविणैरपि भूपते ॥ ८८ ॥  
 वरमल्पबलं सारं न कुर्यान्मुण्डमण्डलीम् ।  
 कुर्यादसारभङ्गो हि सारभङ्गमपि स्फुटम् ॥ ८९ ॥  
 अप्रसादोऽनधिष्ठानं देयांशहरणं च यत् ।  
 कालयापोऽप्रतीकारस्तद्वैराग्यस्य कारणम् ॥ ९० ॥  
 आपीडयन्बलं शत्रोर्जिगीषुरतिशोषयेत् ।  
 मुखसाध्यं द्विषां सैन्यं दीर्घयानप्रपीडितम् ॥ ९१ ॥  
 दायादादपरो मन्त्रो नास्ति भेदकरो द्विषाम् ।  
 तस्मादुत्थापयेद्यत्नाद्दायादं तस्य विद्विषः ॥ ९२ ॥  
 सन्धाय युवराजेन यदि वा मुख्यमन्त्रिणा ।  
 अन्तः प्रकोपनं कार्यमभियोक्तुः स्थिरात्मनः ॥ ९३ ॥  
 क्रूरं मित्रं रणे चापि भङ्गं दत्त्वा विघातयेत् ।  
 अथवा गोघ्नहाकृष्ट्या तल्लक्ष्याश्रितबन्धनात् ॥ ९४ ॥



स्वराज्यं वासयेद्राजा परदेशावगाहनात् ।

अथवा दानमानाभ्यां वासितं धनदं हि तत् ॥ ६५ ॥

राजाह—‘आः, किं बहूनोदितेन ।

आत्मोदयः परग्लानिर्द्वयं नीतिरितीयती ।

तदूरीकृत्य कृतिभिर्वाचस्पत्यं प्रतीयते ॥ ६६ ॥

मन्त्रिणा विहस्योच्यते—सर्वमेतद्विशेषतश्चोच्यते । किन्तु—

अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः ॥ ६७ ॥

तत उत्थाय राजा मौहूर्तिकावेदितलग्ने प्रस्थितः ।

अथ प्रहितप्रणिधिर्हिरण्यगर्भमागत्योवाच—‘देव, समागतप्रायो राजा चित्रवर्णः । सम्प्रति मलयपर्वताधित्यकायां समावासितकटकोऽनुवर्तते । दुर्गशोधनं प्रतिक्षणमनुसन्धातव्यम् । यताऽसौ गृध्रो महामन्त्री । किं च केनचित्सह तस्य विश्वासकथाप्रसङ्गेनैव तदिङ्गितमवगतं मया यदनेन कोऽप्यस्मद्गुर्गे प्रागेव नियुक्तः ।’ चक्रो ब्रूते—‘देव, काल एवासौ सम्भवति ।’ राजाह—‘न कदाचिदेतत् । यद्येवं तदा कथं तेन शुक्रस्याभिभवोद्योगः कुतः । अपरं च । शुक्रस्यागमनात्तस्य विग्रहोऽसाहः । स चिरादत्रास्ते ।’ मन्त्री ब्रूते—‘तथाप्यागन्तुः शङ्कनीयः ।’ राजाह—‘आगन्तुका हि कदाचिदुपकारका दृश्यन्ते । शृणु—

परोऽपि हितवान्वन्धुर्वन्धुरप्यहितः परः ।

अहितो देहजो व्याधिर्हितमारण्यमौषधम् ॥ ६८ ॥

अपरं च—

असीद्वीरवरो नाम शूद्रकस्य महीभृतः ।

सेवकः स्वल्पकालेन स ददौ सुतमात्मनः ॥ ६९ ॥

चक्रः पृच्छति—‘कथमेतत् ?’

कथा ८

राजा कथयति—

अहं पुरा शूद्रकस्य राज्ञः क्रीडासरसि कर्पूरकेलि-  
नाम्नो राजद्वंसस्य पुत्र्या कर्पूरमञ्जर्या सहानुरागवान-  
भवम् । तत्र वीरवरो नाम महाराजपुत्रः कुतश्चिदेशादागत्य  
राजद्वारमुपगत्य प्रतीहारमुवाच—‘अहं तावद्वेतनाथी’ राज-  
पुत्रः । राजदर्शनं कारय ।’ ततस्तेनासौ राजदर्शनं कारितो  
ब्रूते—‘देव, यदि मया सेवकेन प्रयोजनमस्ति तदास्मद्वर्तनं  
क्रियताम् ।’ शूद्रक उवाच—‘किं ते वर्तनम् ।’ वीरवरो  
ब्रूते—‘प्रत्यहं सुवर्णपञ्चशतानि देहि ।’ राजाह—‘का ते  
सामग्री ।’ वीरवरो ब्रूते—‘द्वौ बाहू तृतीयश्च खड्गः ।’  
राजाह—‘नैतच्छक्यम् ।’ तच्छ्रुत्वा वीरवरश्चलितः । अथ  
मन्त्रिभिरुक्तम्—‘देव, दिनचतुष्टयस्य वर्तनं दत्त्वा ज्ञायता-  
मस्य स्वरूपं किमुपयुक्तोऽयमेतावद्वर्तनं गृह्णात्यनुपयुक्तो  
वेति ।’ ततो मन्त्रिवचनादाहूय वीरवराय ताम्बूलं दत्त्वा



पञ्चशतानि सुवर्णानि दत्तानि । तद्विनियोगश्च राज्ञा मुनि-  
भृतं निरूपितः । तदर्थं वीरवरेण देवेभ्यो ब्राह्मणेभ्यो  
दत्तम् । स्थितस्यार्धं दुःखितेभ्यः । तदवशिष्टं भोज्यव्यय-  
विलासव्ययेन । एतत्सर्वं नित्यकृत्यं कृत्वा राजद्वारमहर्निशं  
खड्गपाणिः सेवते । यदा च राजा स्वयं समादिशति तदा  
स्वगृहमपि याति ॥

अथैकदा कृष्णचतुर्दश्यां रात्रौ राजा सकरुणं क्रन्द-  
नध्वनि शुश्राव । शूद्रक उवाच—‘कः कोऽत्र द्वारि ।’  
तेनोक्तम्—‘देव, अहं वीरवरः ।’ राजोवाच—‘क्रन्दनानु-  
सरणं क्रियताम् ।’ वीरवरः ‘यथाज्ञापयति देवः’ इत्युक्त्वा  
चलितः । राज्ञा च चिन्तितम्—‘नैतदुचितम् । अयमेकाकी  
राजपुत्रो मया सूचीभेद्ये तमसि प्रेरितः । तदनु गत्वा किमे-  
तदिति निरूपयामि ।’ ततो राजापि खड्गमादाय तदनुसर-  
णक्रमेण नगराद्रहिर्निर्जगाम । गत्वा च वीरवरेण सा  
रुदती रूपयौवनसम्पन्ना सर्वालङ्कारभूषिता काचित्स्त्री  
दृष्टा । पृष्टा च—‘का त्वम् । किमर्थं रोदिषि ।’ स्त्रियो-  
क्तम्—‘अहमेतस्य शूद्रकस्य राजलक्ष्मीः । चिरादेतस्य भुज-  
च्छायायां महता सुखेन विश्रान्ता । इदानीमन्यत्र गमि-  
ष्यामि ।’ वीरवरो ब्रूते—‘यत्राप्तायः सम्भवति तत्रोपायोऽ-  
प्यस्ति । तत्कथं स्यात्पुनरिहावलम्बनं भवत्याः ।’ लक्ष्मी-  
रुवाच—‘यदि त्वमात्मनः पुत्रं शक्तिधरं द्वात्रिंशल्लक्षणो-

पेतं भगवत्याः सर्वमङ्गलाया उपहारीकरोषि तदाहं पुनरत्र  
मुचिरं निवसामि' इत्युक्त्वा दृश्याभवत् ।

ततो वीरवरेण स्वगृहं गत्वा निद्रायमाणा स्ववधूः  
प्रबोधिता पुत्रश्च । तौ निद्रां परित्यज्योत्थायोपविष्टौ । वीर-  
वरस्तत्सर्वं लक्ष्मीवचनमुक्तवान् । तच्छ्रुत्वा सानन्दः  
शक्तिधरो ब्रूते - 'धन्योऽहमेवभूतः स्वामिराज्यरक्षार्थं यन्म-  
मोपयोगः श्लाघ्यः । तत्कोऽधुना विलम्बस्य हेतुः । एवंविधे  
कर्मणि देहस्य विनियोगः श्लाघ्यः । यतः—

धनानि जीवितं चैव परार्थे प्राज्ञ उत्सृजेत् ।

तन्निमित्तो वरं त्यागो विनाशे नियते सति' ॥१००॥

शक्तिधरमातोवाच—'यद्येतन्न कर्तव्यं तत्केनाप्यन्येन कर्मणा  
मुख्यस्य महावर्तनस्य निष्क्रयो भविष्यति ।' इत्यालोच्य  
सर्वं सर्वमङ्गलायाः स्थानं गताः । तत्र सर्वमङ्गलां सम्पूज्य  
वीरवरो ब्रूते—'देवि, प्रसीद । विजयतां विजयतां शुद्रको  
महाराजः । गृह्यतामुपहारः ।' इत्युक्त्वा पुत्रस्य शिरश्चिच्छेद ।  
ततो वीरवरश्चिन्तयामास—'गृहीतराजवर्तनस्य निस्तारः  
कृतः । अधुना निष्पुत्रस्य जीवनेनालम् ।' इत्यालोच्या-  
त्मनः शिरश्छेदः कृतः । ततः स्त्रियापि स्वामिपुत्रशोका-  
र्तया तदनुष्ठितम् । तत्सर्वं दृष्ट्वा राजा साश्चर्यं चिन्तयामास—

'जीवन्ति च म्रियन्ते च मद्विधाः क्षुद्रजन्तवः ।

अनेन सदृशो लोके न भूतो न भविष्यति ॥ १०१ ॥



तदेतेन प्ररित्यक्तेन मन राज्येनाप्यप्रयोजनम् । ततः शूद्रके-  
णापि स्वशिरश्छेत्तुं स्वङ्गः समुत्थापितः । अथ भगवत्या  
सर्वमङ्गलया राजा हस्ते धृत उक्तश्च—‘पुत्र, प्रसन्नास्मि  
ते । एतावता साहसेनालम् । जीवनान्तेऽपि तव राज्यभङ्गो  
नास्ति ।’ राजा च साष्टाङ्गपातं प्रणम्योवाच—‘देवि, किं  
मे राज्येन । जीवितेन वा किं प्रयोजनम् । यद्यहमनुकम्प-  
नीयस्तदा ममायुः शेषेणायं सदारपुत्रो वीरवरो जीवतु ।  
अन्यथाहं यथाप्राप्तां गतिं गच्छामि ।’ भगवत्युवाच—  
पुत्र, अनेन ते सत्त्वोत्कर्षेण भृत्यवात्सल्येन च तव तुष्टास्मि ।  
गच्छ । विजयी भव । अयमपि सपरिवारो राजपुत्रो जीवतु ।  
इत्युक्त्वा देव्यदृश्याभवत् । ततो वीरवरः सपुत्रदारो गृहं  
गतः । राजापि तैरलक्षितः सत्वरमन्तःपुरं प्रविष्टः ।

अथ प्रभाते वीरवरो द्वारस्थः पुनर्भूपालेन पृष्ठः  
सन्नाह—‘देव, सारुदती मामवलोक्यादृश्याभवत् । न काप्य-  
न्या वार्ता विद्यते ।’ तद्वचनमाकर्ण्य राजाचिन्तयत्—‘कथ-  
मयं श्लाघ्यो महासत्त्वः । यतः—

प्रियं ब्रूयादकृपणः शूरः स्यादविकथनः ।

दाता नापात्रवर्षी च प्रगल्भः स्यादनिष्टुरः ॥१०२॥

एतन्महापुरुषलक्षणमेतस्मिन्सर्वमस्ति । ततः स राजा प्रातः  
शिष्टसभां कृत्वा सर्ववृत्तान्तं प्रस्तुत्य प्रसादात्तस्मै कर्नाट-  
राज्यं ददौ । तत्किमागन्तुको जातिमात्राद्गुष्ठः । तत्राप्युत्त-  
माधममध्यमाः सन्ति । चक्रवाको ब्रूते—

योऽकार्यं कार्यवच्छास्ति स किमन्त्री नृपेच्छया ।  
 वरं स्वामिमनोदुःखं तन्नाशो न त्वकार्यतः ॥ १०३ ॥  
 वैद्यो गुरुश्च मन्त्री च यस्य राज्ञः प्रियः सदा ।  
 शरीरधर्मकोशेभ्यः क्षिप्रं स परिहीयते ॥ १०४ ॥

शृणु—देव ।

पुण्याल्लब्धं यदेकेन तन्ममापि भविष्यति ।

हत्वा भिक्षुं महालोभान्निध्यर्थी नापितो हतः ॥ १०५ ॥

राजा पृच्छति—‘कथमेतत् ?’

कथा ६

मन्त्री कथयति—

अस्त्ययोध्यायां चूडामणिर्नाम क्षत्रियः । तेन धनार्थिना  
 महता क्लेशेन भगवांश्चन्द्रार्धचूडामणिश्चिरमाराधितः । ततः  
 क्षीणपापोऽसौ स्वप्ने दर्शनं दत्त्वा भगवदादेशाद्यक्षोश्वरेणा-  
 दिष्टः—‘यत्त्वमद्य प्रातः क्षौरं कृत्वा लगुडं हस्ते कृत्वा  
 गृहे निभृतं स्थास्यसि । ततोऽस्मिन्नेवाङ्गणे समागतं भिक्षुं  
 पश्यसि तं निर्दयं लगुडप्रहारेण हनिष्यसि । ततः सुवर्णक-  
 लशो भविष्यति । तेन त्वया यावज्जीवं सुखिना भवित-  
 व्यम् ।’ ततस्तथानुष्ठिते तद्वृत्तम् । तत्र क्षौरकरणायानीतेन  
 नापितेनालोवय चिन्तितम्—‘अये, निधिप्राप्तेरयमुपायः ।  
 अहमप्येवं किं न करोमि’ । ततः प्रभृति नापितः प्रत्यहं  
 तथाविधो लगुडहस्तः सुनिभृतं भिक्षोरागमनं प्रतीचते ।



एकदा तेन प्राप्तो भिन्नूर्लगुडेन व्यापादितः । तस्मादपरा-  
धात्सोऽपि नापितो राजपुरुषैर्बर्थापादितः । अतोऽहं ब्रवीमि—  
'पुण्याल्लब्धं यदेकेन, इत्यादि ॥ राजाह—

‘पुरावृत्तकथोद्धारैः कथं निर्णयिते परः ।

स्यान्निष्कारणबन्धुर्वा किं वा विश्वासघातकः ॥१०६॥

यातु । प्रस्तुतमनुसन्धीयताम् । मलयाधित्यकार्या  
चेच्चित्रवर्णस्तदधुना किं विधेयम् ।’ मन्त्री वदति—‘देव,  
आगतप्रणिधिमुखान्मया श्रुतं तन्महामन्त्रिणो गृधूस्योपदेशे  
यच्चित्रवर्णेनानादरः कृतः । ततोऽसौ मूढो जेतुं शक्यः ।

तथा चोक्तम्—

लुब्धः क्रूरोऽलसोऽसत्यः प्रमादी भीरुरस्थिरः ।

मूढो योधावमन्ता च सुखच्छेद्यो रिपुः स्मृतः ॥१०७॥

ततोऽसौ यावदस्मद्गर्गद्वाररोधं न करोति तावन्नद्यद्रिवनव-  
र्त्मसु तद्बलानि हन्तुं सारसादयः सेनापतयो नियुज्यन्ताम् ।

तथा चोक्तम्—

दीर्घवर्त्मपरिश्रान्तं नद्यद्रिवनसङ्कुलम् ।

घोराग्निभयसंत्रस्तं क्षुत्पिपासार्दितं तथा ॥ १०८ ॥

प्रमत्तं भोजनव्यग्रं व्याधिदुर्भिक्षपीडितम् ।

असंस्थितमभूयिष्ठं वृष्टिवातसमाकुलम् ॥ १०९ ॥

पंकपांशुजलाच्छन्नं सुव्यस्तं दस्युविद्रुतम् ।

एवम्भूतं महीपालः परसैज्यं विधातयेत् ॥ ११० ॥

अन्यच्च—

अवस्कन्दभयाद्राजा प्रजागरकृतश्रमम् ।

दिवासुप्तं समाहन्यान्निद्राव्याकुलसैनिकम् ॥ १११ ॥

अतस्तस्य प्रमादिनो बलं गत्वा यथावकाशं दिवानिशं  
घनन्त्वस्मत्सेनापतयः । नथानुष्ठिते चित्रवर्णस्य सैनिकाः  
सेनापतयश्च बहवो निहताः । ततश्चित्रवर्णो विषण्णः स्वम-  
न्त्रिणं दूरदर्शिनमाह—‘तात, किमित्यस्मदुपेक्षा क्रियते ।  
किं काप्यविनयो ममास्ति । तथा चोक्तम्—

न राज्यं प्राप्तमित्येव वर्तितव्यमसाम्प्रतम् ।

श्रियं ह्यविनयो हन्ति जरा रूपमिवोत्तमम् ॥ ११२ ॥

अपि च—

दत्तः श्रियमधिगच्छति पथ्याशी कल्यतां सुखमरोगी ।

उद्युक्तो विद्यान्तं धर्मार्थयशांसि च विनीतः ॥ ११३ ॥

गृधोऽवदत्—‘देव, शृणु ।

अविद्वानपि भूपालो विद्यावृद्धोपसेवया ।

परां श्रियमवाप्नोति जलासन्नतरुर्यथा ॥ ११४ ॥

अन्यच्च—

पानं स्त्री मृगया द्यूतमर्थदूषणमेव च ।

वाग्दण्डयोश्च पारुष्यं व्यसनानि महीभुजाम् ॥ ११५ ॥

किं च—

न साहसैकान्तरसानुवर्तिना

न चाप्युपायोपहतान्तरात्मना ।



विभूतयः शक्यमवाप्तुमूर्जिता

नये च शौर्ये च वसन्ति सम्पदः ॥ ११६ ॥

त्वया स्वबलोत्साहमवलोक्य साहसैकवासिना मयोपन्यस्ते-  
ष्वपि मन्त्रेष्वनवधानं वावपारुष्यं च कृतम् । अतो दुर्नीतेः  
फलमिदमनुभूयते । तथा चोक्तम्—

दुर्मन्त्रिणं कष्टुपयान्ति न नीतिदोषाः

सन्तापयन्ति कमपथ्यभुजं न रोगाः ।

कं श्रीर्न दर्पयति कं न निहन्ति मृत्युः

कं स्त्रीकृता न विषयाः परितापयन्ति ॥ ११७ ॥

अपरं च—

मुदं विषादः शरदं हिमागम-

स्तमो विवस्वान्मुकृतं कृतघ्नता ।

प्रियोपपत्तिः शुचमापदं नयः

श्रियः समृद्धो अपि हन्ति दुर्नयः ॥ ११८ ॥

ततो मयाप्यालोचितम्—‘प्रज्ञाहीनोऽयं राजा । नो चेत्कथं  
नीतिशास्त्रकथाकौमुदीं वागुल्काभिस्तिमिरयति । यतः—

यस्य नास्ति स्वयं प्रज्ञा शास्त्रं तस्य करोति किम् ।

लोचनाभ्यां विहीनस्य दर्पणः किं करिष्यति ॥ ११९ ॥

इत्यालोच्य तूष्णीं स्थितः । अथ राजा बद्धाञ्जलिराह—  
‘तात’ अस्त्ययं ममापराधः । इदानीं यथावशिष्टबलसहितः  
प्रत्यावृत्त्य विन्ध्याचलं गच्छामि तथोपदिश ।’ गृध्रः स्वगतं

चिन्तयति—‘क्रियतामत्र प्रतीकारः । यतः—

देवतासु गुरौ गोषु राजसु ब्राह्मणेषु च ।

नियन्तव्यः सदा कोपो बालवृद्धातुरेषु च’ ॥१२०॥

मन्त्री प्रहस्य ब्रूते—‘देव’ मा भैषीः । समाश्वसिहि ।

शृणु देव,

मन्त्रिणां भिन्नसन्धाने भिषजां सान्निपातिके ।

कर्मणि व्यज्यते प्रज्ञा सुस्थे को वा न पण्डितः ॥१२१॥

अपरं च—

आरभन्तेऽल्पमेवाज्ञाः कामं व्यग्रा भवन्ति च ।

महारम्भाः कृतधियस्तिष्ठन्ति च निराकुलाः ॥१२२॥

तदत्र भवत्प्रतापादेव दुर्गं भङ्क्त्वा कीर्तिप्रतापसहितं  
त्वामचिरेण कालेन विन्ध्याचलं नेष्यामि ।’ राजाह—‘कथं  
मधुना स्वल्पबलेन तत्सम्पद्यते ।’ गृध्रो वदति—‘देव’ सर्वं  
भविष्यति । यतो विजिगीषोरदीर्घसूत्रता विजयसिद्धेरवश्यं-  
भावि लक्षणम् । तत्सहसैव दुर्गावरोधः क्रियताम् ।’

प्रहितप्रणिधिना बकेनागत्य हिरण्यगर्भस्य तत्कथितम्—  
‘देव’ स्वल्पबल एवायं राजा चित्रवर्णो गृधूस्य मन्त्रोपस्तम्भेन  
दुर्गावरोधं करिष्यति ।’ राजाह—‘सर्वज्ञ’ किमधुना विधेय-  
म् । चक्रो ब्रूते—‘स्वबले सारासारविचारः क्रियताम् ।’  
तज्ज्ञात्वा सुवर्णवस्त्रादिकं यथार्हं प्रसादप्रदानं क्रियताम् ।  
यतः—



‘यः काकिनीमप्यपथप्रपन्नां  
समुद्धरेन्निष्कसहस्रतुल्याम् ।  
कालेषु कोटिष्वपि मुक्तहस्त-  
स्तं राजसिंहं न जहाति लक्ष्मीः ॥ १२३ ॥

अन्यच्च —

क्रतौ विवाहे व्यसने रिपुक्षये  
यशस्क्रे कर्मणि मित्रसंग्रहे ।  
प्रियासु नारीष्वधनेषु बान्धवे-  
ष्वतिव्ययो नास्ति नराधिपाष्टसु ॥ १२४ ॥

यतः—

मूर्खः स्वल्पव्ययत्रासात्सर्वनाशं करोति हि ।  
कः सुधीः संत्यजेद्भाण्डं शुक्लस्यैवातिसाध्वसात् ॥ १२५ ॥  
राजाह—‘कथमिह समयेऽतिव्ययो युज्यते ।’ उक्तं  
च—‘आपदर्थे धनं रक्षेत्’ इति । मन्त्री ब्रूते—‘श्रीमतः  
कथमापदः ।’ राजाह—‘कदाचिच्चलते लक्ष्मीः ।’ मन्त्री ब्रूते—  
‘सञ्चितापि विनश्यति ।’ तद्देव, कार्पण्यं विमुच्य दानमा-  
नाभ्यां स्वभटाः पुरस्क्रियन्ताम् । तथा चोक्तम्—

परस्परज्ञाः संहृष्टास्त्यक्तुं प्राणान्सुनिश्चिताः ।  
कुलीनाः पूजिताः सम्यग्विजयन्ते द्विषद्वलम् ॥ १२६ ॥

अपरं च—

सुभटाः शीलसम्पन्नाः संहताः कृतनिश्चयाः ।

अपि पञ्चशतं शूरा निघ्नन्ति रिपुवाहिनीम् ॥ १२७ ॥

किं च-

शिष्टैरप्यविशेषज्ञ उग्रश्च कृतनाशकः ।

त्यज्यते किं पुनर्नान्यैर्यश्चाप्यात्मम्भरिर्नरः ॥ १२८ ॥

यतः—

सत्यं शौर्यं दया त्यागो नृपस्यैते महागुणाः ।

एभिर्मुक्तो महीपालः प्राप्नोति खलु वाच्यताम् ॥ १२९ ॥

ईदृशि प्रस्तावेऽमात्यास्तावदेव पुरस्कृतव्याः । तथा चोक्तम्-

यो येन प्रतिबद्धः स्यात्सह तेनोदयी व्ययी ।

स विश्वतो नियोक्तव्यः प्राणेषु च धनेषु च ॥ १३० ॥

यतः—

धूर्तः स्त्री वा शिशुर्यस्य मन्त्रिणः स्युर्महीपतेः ।

अनीतिपवनक्षिप्तः कार्याब्धौ स निमज्जति ॥ १३१ ॥

शृणु-देव,

हर्षक्रोधौ समौ यस्य शास्त्रार्थे प्रत्ययस्तथा ।

नित्यं भृत्यानुपेक्षा च तस्य स्याद्धनदा धरा ॥ १३२ ॥

येषां राज्ञा सह स्यातामुच्चयापचयौ ध्रुवम् ।

अमात्या इति तान्राजा नावमन्येत्कदाचन ॥ १३३ ॥

महीभुजो मदोन्धस्य सङ्कीर्णस्येव दन्तिनः ।

स्खलतो हि करालम्बः सुहृत्सचिवचेष्टितम् ॥ १३४ ॥



अथागत्य प्रणम्य मेघवर्णो ब्रूते—‘देव, दृष्टिप्रसादं कुरु ।  
इदानीं विपक्षो दुर्गद्वारि वर्तते । तद्देवपादादेशाद्बहिर्निःसृत्य  
स्वविक्रमं दर्शयामि । तेन देवपादानामानृत्यमुपगच्छामि ।’  
चक्रो ब्रूते—‘मैवम् । यदि बहिर्निःसृत्य योद्धव्यं तदा  
दुर्गाश्रयणमेव निष्प्रयोजनम् ।

अपरं च-

विषमो हि यथा नक्रः सलिलान्निर्गतोऽवशः ।

बनाद्विनिर्गतः शूरः सिंहोऽपि स्याच्छृगालवत् ॥ १३५ ॥

देव, स्वयं गत्वा दृश्यतां युद्धम् । यतः—

पुरस्कृत्य बलं राजा योधयेदवलोकयन् ।

स्वामिनाधिष्ठितः श्वापि किं न सिंहायते ध्रुवम् ॥ १३६ ॥

अथ ते सर्वे दुर्गद्वारं गत्वा महाह्वं कृतवन्तः । अपरेद्यु-  
श्चित्रवर्णो राजा गृध्रमुवाच—‘तात, स्वप्रतिज्ञातममुना  
निर्वाहय ।’ गृध्रो ब्रूते—‘देव, शृणु तावत् ।

अकालसहस्रत्यल्पं मूर्खव्यसनिनायकम् ।

अगुप्तं भीरुयोधं च दुर्गव्यसनमुच्यते ॥ १३७ ॥

तत्तावदत्र नास्ति ।

उपजापश्चिरारोधोऽवस्कन्दस्तीव्रपौरुषम् ।

दुर्गस्य लंघनोपायाश्चत्वारः कथिता इमे ॥ १३८ ॥

अत्र यथाशक्ति क्रियते यत्नः । ( कर्णे कथयति । )  
 एवमेव ।' ततोऽनुदित एव भास्करो चतुर्ष्वपि दुर्गद्वारेषु वृत्ते  
 युद्धे दुर्गाभ्यन्तरगृहेष्वेकदा काकैरग्निर्निक्षिप्तः । ततः  
 'गृहीतं गृहीतं दुर्गम्' इति कोलाहलं श्रुत्वा सर्वतः प्रदीप्ता-  
 ग्निमवलोक्य राजहंससैनिका दुर्गवासिनश्च सत्वरं हृदं  
 प्रविष्टाः । यतः—

सुमन्त्रितं सुविक्रान्तं सुयुद्धं सुपलायितम् ।

कार्यकाले यथाशक्ति कुर्यान्न तु विचारयेत् ॥ २३६ ॥

राजहंसः स्वभावान्मन्दगतिः सारसद्वितीयश्च चित्रव-  
 र्णस्य सेनापतिना कुक्कुटेनागत्य वेष्टितः । हिरण्यगर्भः  
 सारसमाह—'सारस सेनापते, ममानुरोधादात्मानं कथं  
 व्यापादयिष्यसि । त्वमधुना गन्तुं शक्तः । तत्कृत्वा जलं  
 प्रविश्यात्मानं परिरक्ष । अस्मत्पुत्रं चूडामणिनामानं सर्व-  
 ज्ञसम्मत्या राजानं करिष्यसि ।' सारसो ब्रूते—'देव, न  
 वक्तव्यमेवं दुःसहं वचः । यावच्चन्द्रार्कौ दिवि तिष्ठतस्ता-  
 वद्विजयतां देवः । अहं देव, दुर्गाधिकारी । मन्मांसासृग्वि-  
 लिप्तेन द्वारवर्त्मना प्रविशतु शत्रुः । अपरं च—

दाता क्षमी गुणग्राही स्वामी दुःखेन लभ्यते ।'

राजाह—'सत्यमेवैतत् । किं तु—



शुचिर्दत्तोऽनुरक्तश्च जाने भृत्योऽपि दुर्लभः ॥ १४० ॥  
 सारसो ब्रूते—‘शृणु देव,  
 यदि समरमपास्य नास्ति मृत्यो-  
 र्भयमिति युक्तमितोऽन्यतः प्रयातुम् ।  
 अथ मरणमवश्यमेव जन्तोः  
 किमिति मुधा मलिनं यशः क्रियेत ॥ १४१ ॥

अन्यच्च—

भवेऽस्मिन्पवनोद्भ्रान्तवीचिविभ्रमभङ्गरे ।  
 जायते पुण्ययोगेन परार्थे जीवितव्ययः ॥ १४२ ॥  
 स्वाम्यमात्यश्च राष्ट्रं च दुर्गं कोशो बलं सुहृत् ।  
 राज्याङ्गानि प्रकृतयः पौराणां श्रेणयोऽपि च ॥ १४३ ॥  
 देव, त्वं च स्वामी सर्वथा रक्षणीयः । यतः—  
 प्रकृतिः स्वामिनं त्यक्त्वा समृद्धापि न जीवति ।  
 अपि धन्वन्तरिवैद्यः किं करोति गतायुषि ॥ १४४ ॥

अपरं च—

नरेशो जीवलोकोऽयं निमीलति निमीलति ।  
 उदेत्युदीयमाने च रवाविव सरोरुहम् ॥ १४५ ॥  
 अथ कुक्कुटेनागत्य राजहंसस्य शरीरे खरतरनखाघातः  
 कृतः । तदा सत्वरमुपसृत्य सारसेन खदेहान्तरितो राजा जले  
 क्षिप्तः । अथ कुक्कुटैर्नखप्रहरजर्जरीकृतेन सारसेन कुक्कुट-

सेना बहुशो हताः । पश्चात्सारसोऽपि चञ्चुमहारेण विभिद्य  
व्यापादितः । अथ चित्रवर्णो दुर्गं प्रविश्य दुर्गावस्थितं द्रव्यं  
ग्राहयित्वा वन्दिभिर्जयशब्दैरानन्दितः स्वस्कन्धावारं जगाम ।

अथ राजपुत्रैरुक्तम्—‘तस्मिन् राजवले स पुण्यवा-  
न्सारस एव येन स्वदेहत्यागेन स्वामी रक्षितः । उक्तं चैतत्—

जनयन्ति सुतान्गावः सर्वा एव गवाकृतीन् ।

विषाणोल्लिखितस्कन्धं काचिदेव गवां पतिम् ॥ १४६ ॥

विष्णुशर्मोवाच—‘स तावद्विद्याधरीपरिजनः स्वर्गसुख-

मनुभवतु महासत्त्वः । तथा चोक्तम्—

आहवेषु च ये शूराः स्वाम्यर्थे त्यक्तजीविताः ।

भर्तृभक्ताः कृतज्ञाश्च ते नराः स्वर्गगामिनः ॥ १४७ ॥

यत्र तत्र हतः शूरः शत्रुभिः परिवेष्टितः ।

अक्षयान्त्वभते लोकान्यदि क्लैब्यं न गच्छति ॥ १४८ ॥

अपरमप्येवमस्तु ।

विग्रहः करितुरङ्गपत्तिभिः

नो कदापि भवतां महीभुजाम् ।

नीलिमन्त्रपवनैः समाहताः

संश्रयन्तु गिरिगह्वरं द्विषः ॥ १४९ ॥

इति हितोपदेशे विग्रहो नाम तृतीयः कथासङ्ग्रहः समाप्तः ।





## सन्धिः ।

पुनः कथारम्भकाले राजपुत्रैरुक्तम्—‘आर्य, विग्रहः  
श्रुतोऽस्माभिः । सन्धिर्धुनाभिधीयताम् । विष्णुशर्मणोक्तम्—  
‘श्रूयताम् । सन्धिमपि कथयामि यस्यायमाद्यः श्लोकः—

वृत्ते महति संग्रामे राज्ञोर्निहतसेनयोः ।

स्थेयाभ्यां गृध्रचक्राभ्यां वाचा सन्धिः कृतः क्षणात् ॥ १ ॥

राजपुत्रा ऊचुः—कथमेतत् ? विष्णुशर्मा कथयति—

ततस्तेन राजहंसेनोक्तम्—‘केनास्मद्गुर्गे निक्षिप्तोऽग्निः ।  
किं पारवयेण किंवास्मद्गुर्गवासिना केनापि विपक्षप्रयुक्तेन ।’  
चक्रा ब्रूते—‘देव, भवतो निष्कारणवन्धुरसौ मेघवर्णः सप-  
रिवारो न दृश्यते । तन्मन्ये तस्यैव विचेष्टितमिदम् ।’ राजा  
क्षणं विचिन्त्याह—‘अस्ति तावदेव, मम दुर्दैवमेतत् । तथा  
चोक्तम्—

अपराधः सदैवस्य न पुनर्मन्त्रिणामयम् ।

कार्यं सुचरितं कापि दैवयोगाद्विनश्यति ॥ २ ॥

मन्त्री ब्रूते—‘उक्तमेवैतत् ।

विषमां हि दशां प्राप्य दैवं गर्हयते नरः ।

आत्मनः कर्मदोषांश्च नैव जानात्यपण्डितः ॥ ३ ॥

अपरं च—

सुहृदां हितकामानां यो वाक्यं नाभिनन्दति ।

स कूर्म इव दुर्बुद्धिः काष्ठाद्भूषो विनश्यति ॥ ४ ॥

सेना बहुशो हताः । पश्चात्सारसोऽपि चञ्चुमहारेण विभिद्य  
व्यापादितः । अथ चित्रवर्णो दुर्गं प्रविश्य दुर्गावस्थितं द्रव्यं  
ग्राहयित्वा बन्दिभिर्जयशब्दैरानन्दितः स्वस्कन्धावारं जगाम ।

अथ राजपुत्रैरुक्तम्—‘तस्मिन् राजवले स पुण्यवा-  
न्सारस एव येन स्वदेहत्यागेन स्वामी रक्षितः । उक्तं चैतत्—

जनयन्ति सुतान्गावः सर्वा एव गवाकृतीन् ।

विषाणोल्लिखितस्कन्धं काचिदेव गवां पतिम् ॥ १४६ ॥

विष्णुशर्मोवाच—‘स तावद्विद्याधरीपरिजनः स्वर्गसुख-

मनुभवतु महासत्त्वः । तथा चोक्तम्—

आहवेषु च ये शूराः स्वाभ्यर्थे त्यक्तजीविताः ।

भर्तृभक्ताः कृतज्ञाश्च ते नराः स्वर्गगामिनः ॥ १४७ ॥

यत्र तत्र हतः शूरः शत्रुभिः परिवेष्टितः ।

अक्षयान् लभते लोकान्यदि क्लैब्यं न गच्छति ॥ १४८ ॥

अपरमप्येवमस्तु ।

विग्रहः करितुरङ्गपत्तिभिः

नो कदापि भवतां महीभुजाम् ।

नीलिमन्त्रपवनैः समाहताः

संश्रयन्तु गिरिगह्वरं द्विषः ॥ १४९ ॥

इति हितोपदेशे विग्रहो नाम तृतीयः कथासङ्ग्रहः समाप्तः ।





## सन्धिः ।

पुनः कथारम्भकाले राजपुत्रैरुक्तम्—‘आर्य, विग्रहः  
श्रुतोऽस्माभिः । सन्धिरधुनाभिधीयताम् । विष्णुशर्मणोक्तम्—  
‘श्रूयताम् । सन्धिमपि कथयामि यस्यायमाद्यः श्लोकः—

वृत्ते महति संग्रामे राज्ञोर्निहतसेनयोः ।

स्थेयाभ्यां गृध्रचक्राभ्यां वाचा सन्धिः कृतः क्षणात् ॥ १ ॥

राजपुत्रा ऊचुः—कथमेतत् ? विष्णुशर्मा कथयति—

ततस्तेन राजहंसेनोक्तम्—‘केनास्मद्गुर्गे निक्षिप्तोऽग्निः ।  
किं पारक्येण किंवास्मद्गुर्गवासिना केनापि विपक्षप्रयुक्तेन ।’  
चक्रा ब्रूते—‘देव, भवतो निष्कारणवन्धुरसौ मेघवर्णः सप-  
रिवारो न दृश्यते । तन्मन्ये तस्यैव विचेष्टितमिदम् ।’ राजा  
क्षणं विचिन्त्याह—‘अस्ति तावदेव, मम दुर्देवमेतत् । तथा  
चोक्तम्—

अपराधः सदैवस्य न पुनर्मन्त्रिणामयम् ।

कार्यं सुचरितं कापि दैवयोगाद्विनश्यति ॥ २ ॥

मन्त्री ब्रूते—‘उक्तमेवैतत् ।

विषमां हि दशां प्राप्य दैवं गर्हयते नरः ।

आत्मनः कर्मदोषांश्च नैव जानात्यपण्डितः ॥ ३ ॥

अपरं च—

सुहृदां हितकामानां यो वाक्यं नाभिनन्दति ।

स कूर्म इव दुर्बुद्धिः काष्ठाद्भूतो विनश्यति ॥ ४ ॥

अन्यच्च—

रक्षितव्यं सदा वाक्यं वाक्याद्भवति नाशनम् ।

हंसाभ्यां नीयमानस्य कूर्मस्य पतनं यथा' ॥ ५ ॥

राजाह—'कथमेतत् ?'

कथा १

मन्त्री कथयति—

अस्ति मगधदेशे फुल्लोत्पलाभिधानं सरः । तत्र चिरं  
संकटविकटनामानौ हंसौ निवसतः । तयोर्मित्रं कम्बुग्रीवनामा  
कूर्मश्च प्रतिवसति । अथैकदा धीवरैरागत्य तत्रोक्तम्—'यद-  
त्रास्माभिरद्योषित्वा प्रातर्मत्स्यकूर्मादयो व्यापादयितव्याः ।'  
तदाकर्ण्य कूर्मो हंसावाह—'सुहृदौ, श्रुतोऽयं धीवरालापः ।  
अधुना किं मया कर्तव्यम् ।' हंसावाहतुः—'ज्ञायताम् । पुन-  
स्तावत्प्रातर्यदुचितं तत्कर्तव्यम् । कूर्मो ब्रूते—'मैवम् । यतो  
दृष्टव्यतिकरोऽहमत्र । तथा चोक्तम्—

अनागतविधाता च प्रत्युत्पन्नमतिस्तथा ।

द्वावेतौ सुखमेधेते यद्भविष्यो विनश्यति' ॥ ६ ॥

तावाहतुः—'कथमेतत् ?'

कथा २

कूर्मः कथयति—

पुरास्मिन्नेव सरस्येवंविधेषु धीवरेषूपस्थितेषु मत्स्यत्रये  
शाखोचितम् । तत्रानागतविधाता नामैको मत्स्यः । तेना-



लोचितम्—‘अहं तावज्जलाशयान्तरं गच्छामि’ इत्युक्त्वा  
हृदान्तरं गतः । अपरेण प्रत्युत्पन्नमतिनाम्ना मत्स्येनाभिहि-  
तम्—‘भविष्यदर्थे पूमाणाभावात्कुत्र मया गन्तव्यम् । तदु-  
त्पन्ने यथाकार्यं तदनुष्ठेयम् । तथा चोक्तम्—

उत्पन्नामापदं यस्तु समाधत्ते स बुद्धिमान् ।

वणिजो भार्यया जारः प्रत्यक्षो निन्दुतो यथा’ ॥ ७ ॥

यद्भविष्यः पृच्छति—‘कथमेतत् ?’

### कथा ३

प्रत्युत्पन्नमतिः कथयति—

पुरा विक्रमपुरे समुद्रदत्तो नाम वणिगस्ति । तस्य  
रत्नप्रधाना गृहिणी स्वसेवकेन सह सदा रमते । अथैकदा सा  
रत्न-भा तस्य सेवकस्य मुखे चुम्बनं ददती समुद्रदत्तेनावलो-  
किता । ततः सा बन्धकी सत्वरं भर्तुः समीपं गत्वाह—‘नाथ,  
एतस्य सेवकस्य महती निर्वृतिः । यतोऽयं चौरिकां कृत्वा  
कर्पूरं खादतीति मयास्य मुखमाघ्राय ज्ञातम् । तथा  
चोक्तम्—‘आहारो द्विगुणः स्त्रीणाम्’ इत्यादि ।’ तच्छ्रुत्वा  
सेवकेन प्रकुप्योक्तम्—‘नाथ, यस्य स्वामिनो गृह एतादृशी  
भार्या तत्र सेवकेन कथं स्थातव्यम् । यत्र प्रतिक्षणं गृहिणी  
सेवकस्य मुखं जिघ्रति ।’ ततोऽसावुत्थाय चलितः । साधुना  
यत्नात्प्रबोध्य धृतः । अतोऽहं ब्रवीमि—‘उत्पन्नामापदम्’  
इत्यादि ॥ ततो यद्भविष्येणोक्तम्—

‘यदभावि न तद्भावि भावि चेन्न तदन्यथा ।

इति चिन्ताविषघ्नोऽयमगदः किं न पीयते’ ॥ = ॥

ततः प्रातर्जालेन बद्धः प्रत्युत्पन्नमतिर्मृतवदात्मानं  
सन्दर्श्य स्थितः । ततो जालादपसारितो यथाशक्त्युत्सृत्य  
गभीरं नीरं प्रविष्टः । यद्भविष्यश्च धीवरैः प्राप्तो व्यापा-  
दितः । अतोऽहं ब्रवीमि—‘अनागतविधाता’ इत्यादि ।  
तद्यथाहमन्यद्दहदं प्राप्नोमि तथा क्रियताम् ।’ हंसावाहतुः—  
‘जलाशयान्तरे प्राप्ते तव कुशलम् । स्थले गच्छतस्ते को  
विधिः ।’ कूर्म आह—‘यथाहं भवद्भ्यां सहाकाशवर्त्मना  
यामि तथा विधीयताम् ।’ हंसौ ब्रूत,—‘कथमुपायः संभवति’  
कच्छपो वदति—‘युवाभ्यां चञ्चुधृतं काष्ठखण्डमेकं मया  
मुखेनावलम्ब्य गन्तव्यम् । युवयोः पक्षबलेन मयापि मुखेन  
गन्तव्यम् ।’ हंसौ ब्रूतः—‘संभवत्येष उपायः किं तु—

उपायं चिन्तयन्प्राज्ञो ह्युपायमपि चिन्तयेत् ।

पश्यतो वकमूर्खस्य नकुलैर्भक्षिताः प्रजाः’ ॥ ६ ॥

कूर्मः पृच्छति—‘कथमेतत् ?’

## कथा ४

तौ कथयतः—

अस्त्युत्तरापथे गृध्रकूटनाम्नि पर्वते महान्पिप्पलवृक्षः ।  
तत्रानेकवका निवसन्ति । तस्य वृक्षस्याधस्ताद्विवरे सर्पो  
बालापत्यानि खादति । अथ शोकार्तानां वकानां विलापं



श्रुत्वा केनचिद्वकेनाभिहितम्—‘एवं कुरुत । यूयं मत्स्यानु-  
पादाय नकुलविवरादारभ्यसर्पविवरं यावत्पङ्क्तिक्रमेण  
विक्रित । ततस्तदाहारलुब्धैर्नकुलैरागत्य सर्पो द्रष्टव्यः  
स्वभावद्वेषाद् व्यापादयितव्यश्च ।’ तथानुष्ठिते तद्वत्तम् ।  
ततस्तत्र वृक्षे नकुलैर्वकशावकरावः श्रुतः । पश्चात्तैर्वृक्षमाख्य  
वकशावकाः खादिताः । अत आवां ब्रूवः—‘उपायं चिन्त-  
यन्’ इत्यादि ॥ आवाभ्यां नीयमानं त्वामवलोक्य लोकैः  
किञ्चिद्वक्तव्यमेव । तदाकर्ण्य यदि त्वमुत्तरं दास्यसि तदा  
त्वन्मरणम् । तत्सर्वथात्रैव स्वीयताम् ।’ कूर्मो वदति—‘कि-  
महमग्राहः । नाहमुत्तरं दास्यामि किमपि न वक्तव्यम् ।’  
तथानुष्ठिते तथाविधं कूर्ममालोक्य सर्वे गोरक्षकाः पश्चाद्धा-  
वन्ति वदन्ति च । कश्चिद्वदति—‘तद्ययं कूर्मः पतति तदात्रैव  
पक्त्वा खादितव्यः ।’ कश्चिद्वदति—‘अत्रैव दग्ध्वा खादित-  
व्योऽयम् ।’ कश्चिद्वदति—‘गृहं नीत्वा भक्षणीयः’ इति ।  
तद्वचनं श्रुत्वा स कूर्मः कोपाविष्टो विस्मृतपूर्वसंस्कारः  
प्राह—‘युष्माभिर्भस्म भक्षितव्यम् ।’ इति वदन्नेव पतितस्तै-  
र्व्यापादितश्च । अतोऽहं ब्रवीमि—‘सुहृदा हितकामानाम्  
इत्यादि ॥ अथ प्रणिर्विकस्तत्रागत्योवाच—‘देव, प्रागेव  
निगदितम् । दुर्गशोधनं हि प्रतिक्षणं कर्तव्यमिति । तच्च  
युष्माभिर्न कृतं तदनवधानस्य फलमनुभूतम् । दुर्गदाहो  
मेघवर्णेन वायसेन गृध्रप्रयुक्तेन कृतः ।’ राजा निःश्वस्याह—  
प्रणयादुपकाराद्वा यो विश्वसिति शत्रुषु ।

स सुप्त इव वृक्षाग्रात्पतितः प्रतिबुध्यते ॥ १० ॥

प्रणिधिरुवाच—‘इतो दुर्गंदाहं विधाय यदा गतो मेघवर्ण-  
स्तदा चित्रवर्णेन प्रसादितेनोक्तम्—‘अयं मेघवर्णोऽत्र कर्पूर-  
द्वीपराज्येऽभिषिच्यताम् । तथा चोक्तम्—

कृतकृत्यस्य भृत्यस्य कृतं नैव प्रणाशयेत् ।

फलेन मनसा वाचा दृष्ट्या चैनं प्रहर्षयेत् ॥ ११ ॥

चक्रवाको ब्रूते—‘ततस्ततः ।’ प्रणिधिरुवाच—‘ततः  
प्रधानमन्त्रिणा गृध्रेणाभिहितम्—‘देव, नेदमुचितम् ।  
प्रसादान्तरं किमपि क्रियताम् । यतः—

अविचारयतो युक्तिकथनं तुषखण्डनम् ।

नीचेषूपकृतं राजन्वालुकास्विव मूत्रितम् ॥ १२ ॥

महतामास्पदे नीचः कदापि न कर्तव्यः । तथा चोक्तम्—

नीचः श्लाघ्यपदं प्राप्य स्वामिनं हन्तुमिच्छति ।

मूषिको व्याघ्रतां प्राप्य मुनिं हन्तुं गतो यथा ॥ १३ ॥

चित्रवर्णः पृच्छति—‘कथमेतत् ?’

कथा ५

मन्त्री कथयति—

अस्ति गौतमस्य महर्षेस्तपोवने महांतपा नाम मुनिः ।  
तत्र तेन मुनिना काकेन नीयमानो मूषिकश्चावको दृष्टः ।  
ततः स्वभावदयात्मना तेन मुनिना नीवारकणैः संवर्धितः ।  
ततो बिडान्तस्तं मूषिकं खादितुमुपधावति । तमवलोक्य



मूषिकस्तस्य मुनेः क्रोडे प्रविवेश । ततो मुनिनोक्तम्—  
 'मूषिक, त्वं मार्जारो भव ।' ततः स विडालः कुक्कुरं  
 दृष्ट्वा पलायते । ततो मुनिनोक्तम्—'कुक्कुराद्विभेषि । त्वमेव  
 कुक्कुरो भव ।' स च कुक्कुरो व्याघ्राद्विभेति । ततस्तेन  
 मुनिना कुकुरो व्याघ्रः कृतः । अथ तं व्याघ्रं मुनिर्मूषिकोऽ-  
 यमिति पश्यति । अथा तं मूषकं दृष्ट्वा व्याघ्रं सर्वे वदन्ति—  
 'अनेन मुनिना मूषिको व्याघ्रतां नीतः ।' एतच्छ्रुत्वा स  
 व्याघ्रोऽचिन्तयत्—'यावदनेन मुनिना स्थीयते तावदिदं मे  
 स्वरूपाख्यानमकीर्तिकरं न पलायिष्यते' इत्यालोच्य मूषि-  
 कस्तं मुनिं हन्तुं गतः । ततो मुनिना तज्ज्ञात्वा 'पुनर्मूषिको  
 भव' इत्युक्त्वा मूषिक एव कृतः । अतोऽहं ब्रवीमि—'नीचः  
 श्लाघ्यपदम्' इत्यादि ॥ अपरं च । सुकरमिदमिति न  
 मन्तव्यम् । शृणु—

भक्तयित्वा बहून्मत्स्यानुत्तमाधममध्यमान् ।

अतिलोभाद्वरुः पश्चान्मृतः कर्कटकग्रहात् ॥ १४ ॥

चित्रवर्णः पृच्छति—'कथमेतत् ?'

## कथा ६

मन्त्री कथयति—

अस्ति मालवदेशे पद्मगर्भनामधेयं सरः । तत्रैको  
 वृद्धो बकः सामर्थ्यहीन उद्विग्नमिवात्मानं दर्शयित्वा स्थितः ।

स च केनचित्कुलीरेण दृष्टः पृष्ठश्च—‘किमिति भवानत्राहार-  
त्यागेन तिष्ठति ।’ बकैर्नोक्तम्—‘मत्स्या मम जीवनहेतवः ।  
ते कैवर्तैरागत्य व्यापादयित्वा इति वार्ता नगरोपान्ते  
मया श्रुता । अतो वर्तनाभावादेवास्मन्मरणमुपस्थितमिति  
ज्ञात्वाहारेऽप्यनादरः कृतः ।’ ततो मत्स्यैरालोचितम्—‘इह  
समये तावदुपकारक एवायं लक्ष्यते । तदयमेव यथाकर्तव्यं  
पृच्छयताम् । तथा चोक्तम्—

उपकर्त्रारिणा सन्धिर्न मित्रेणापकारिणा ।

उपकारापकारौ हि लक्ष्यं लक्षणमेतयोः । ॥ १५ ॥

मत्स्या ऊचुः—‘भो बक, कोऽत्र रक्षणोपायः ।’ बको  
ब्रूते—‘अस्ति रक्षणोपायो जलाशयान्तराश्रयणम् । तत्राह-  
मेकैकशो युष्मान्नयामि ।’ मत्स्या आहुः—‘एवमस्तु ।’  
ततोऽसौ बकस्तान्मत्स्यानेकैकशो नीत्वा स्वादति । अनन्तरं  
कुलीरस्तमुवाच—‘भो बक, मामपि तत्र नय ।’ ततो बकोऽ-  
प्यपूर्वकुलीरमांसाथीं सादरं तं नीत्वा स्थले धृतवान् ।  
कुलीरोऽपि मत्स्यकण्टकाकीर्णं तत्स्थलमालोक्याचिन्त-  
यत्—‘हा, हतोऽस्मि मन्दभाग्यः । भवतु । इदानीं सम-  
योचितं व्यवहरिष्यामि’ इत्यालोच्य कुलीरस्तस्य ग्रीवां चि-  
च्छेद । स बकः पञ्चत्वं गतः । अतोऽहं ब्रवीमि—  
‘भक्षयित्वा बहून्मत्स्यान्’ इत्यादि ॥ ततश्चित्रवर्णोऽवदत्—  
‘शृणु तावन्मन्त्रिन्, मयैतदालोचितमस्ति । अत्रावस्थितेन



मेघवर्णेन राज्ञा यावन्ति वस्तूनि कपूरद्वीपस्योत्तमानि ताव-  
न्त्यस्माकमुपनेतव्यानि । तेनास्माभिर्महासुखेन विन्ध्याचले  
स्थातव्यम् ।' दूरदर्शी विहस्याह—'देव,

अनागतवतीं चिन्तां कृत्वा यस्तु प्रहृष्यति ।

स तिरस्कारमाप्नोति भग्नभाण्डो द्विजो यथा' ॥१६॥

राजाह—'कथमेतत् ?'

### कथा ७

मन्त्री कथयति—

अस्ति देवीकोटनाम्नि नगरे देवशर्मा नाम ब्राह्मणः ।  
तेन महाविषुवत्सङ्क्रान्त्यां सक्तुपूर्णशराव एकः प्राप्तः ।  
तमादायासौ कुम्भकारस्य भाण्डपूर्णमण्डपैकदेशे रौद्रेणा-  
कुलितः सुप्तः । ततः सक्तुरक्षार्थं हस्ते दण्डमेकमादाया-  
चिन्तयत्—'यद्यहं सक्तुशरावं विक्रीय दश कपर्दकान्पा-  
प्स्यामि तदात्रैव तैः कपर्दकैर्घटशरावादिकमुपक्रीयानेकधा  
वृद्धैस्तद्धनैः पुनः पुनः पूगवस्त्रादिकमुपक्रीय विक्रीय  
लक्षसङ्ख्यानि धनादि कृत्वा विवाहचतुष्टयं करिष्यामि ।  
अनन्तरं तासु सपत्नीषु रूपयौवनवती या तस्यामधिकानु-  
रागं करिष्यामि । सपत्न्यो यदा द्वन्द्वं करिष्यन्ति तदा  
कोपाकुलोऽहं तां लगुडेन ताडयिष्यामि' इत्यभिधाय लगुडः  
क्षिप्तः । तेन सक्तुशरावश्चूर्णितो भाण्डानि च बहूनि

भग्नानि । ततस्तेन शब्देनागतेन कुम्भकारेण तथाविधानि  
 भाण्डान्यवलोक्य ब्राह्मणस्तिरस्कृतो मण्डपाद्वहिष्कृतश्च ।  
 अतोऽहं ब्रवीमि—‘अनागतवर्तीं चिन्ताम्’ इत्यादि ॥ ततो  
 राजा रहसि गृध्रमुवाच—‘तात, यथा कर्तव्यं तथोपदिश ।’  
 गृध्रो ब्रूते—

‘मदोद्धतस्य नृपतेः सङ्कीर्णस्येव दन्तिनः ।

गच्छन्त्युन्मार्गयातस्य नेतारः खलु वाच्यताम् ॥१७॥

शृणु देव, किमस्माभिर्वलदर्पाद्दुर्गं भग्नम् । न ।  
 किंतु तव प्रतापाधिष्ठितेनोपायेन । राजाह—‘भवतामुपा-  
 येन ।’ गृध्रो ब्रूते—‘यद्यस्मद्वचनं क्रियते तदा स्वदेशे  
 गम्यताम् । अन्यथा वर्षाकाले प्राप्ते पुनर्विश्रमे सत्यस्माकं  
 परभूमिष्ठानां स्वदेशगमनमपि दुर्लभं भविष्यति । सुख-  
 शोभार्थं सन्धाय गम्यताम् । दुर्गं भग्नं कीर्तिश्च लब्धैव ।  
 मम सम्मतं तावदेतत् । यतः—

यो हि धर्मं पुरस्कृत्य हित्वा भर्तुः प्रियाप्रिये ।

अप्रियाण्याह तथ्यानितेन राजा सहायवान् ॥ १८ ॥

अन्यच्च—

सुहृद्वलं तथा राज्यमात्मानं कीर्तिमेव च ।

युधि सन्देहदोलास्थं को हि कुर्यादबालिशः ॥ १९ ॥



अपरं च—

सन्धिमिच्छेत्समेनापि सन्दिग्धो विजयो युधि ।

सुन्दोपसुन्दावन्योन्यं नष्टौ तुल्यबलौ न किम् ॥२०॥

राजोवाच—‘कथमेतत् ?’

कथा ८

मन्त्री कथयति—

पुरा दैत्यौ महोदारौ सुन्दोपसुन्दनामानौ महता  
क्लेशेन त्रैलोक्यकामनया चिराच्चन्द्रशेखरमाराधितवन्तौ ।  
ततस्तयोर्भगवान्परितुष्टः ‘वरं वरयतम्’ इत्युवाच । अनन्तरं  
तयोः समधिष्ठितया सरस्वत्या तावन्यद्वक्तुकामावन्यदभिहि-  
तवन्तौ । यद्यानयोर्भगवान्परितुष्टस्तदा स्वभियां पार्वतीं  
परमेश्वरो ददातु । अथ भगवता क्रुद्धेन वरदानस्यावश्य-  
कतया विचारमूढयोः पार्वती प्रदत्ता । ततस्तस्या रूपला-  
वण्यलुब्धाभ्यां जगद्धातिभ्यां मनसोत्सुकाभ्यां पापतिमि-  
राभ्यां ममेत्यन्योन्यकलहाभ्यां प्रमाणपुरुषः कश्चित्पूच्छ्य  
तामिति मतौ कृतायां स एव भट्टारको वृद्धद्विजरूपः समागत्य  
तत्रोपस्थितः । अनन्तरम् ‘आवाभ्यामियं स्वबललब्धा, कस्ये-  
यमाययोर्भवति’ इति ब्राह्मणमपृच्छताम् । ब्राह्मणो ब्रूते—

‘वर्णश्रेष्ठो द्विजः पूज्यः क्षत्रियौ बलवानपि ।

धनधान्याधिको वैश्यः शूद्रस्तु द्विजसेवया ॥ २१ ॥

दद्युवां क्षत्रधर्मानुगौ । युद्ध एव युवयोर्नियमः ।' इत्यभिहिते  
 सति 'साधूक्तमनेन' इति कृत्वान्योन्यतुल्यवीर्यौ समकाल-  
 मन्योन्यघातेन विनाशमुपगतौ । अतोऽहं ब्रवीमि—'संधिमि-  
 च्छेत्समेनापि' इत्यादि ॥ राजाह—'प्रागेव किं नोक्तं भवद्भिः ।'  
 मन्त्री ब्रूते—'मद्वचनं किमवसानपर्यन्तं श्रुतं भवद्भिः ।  
 तदापि मम संमत्या नायं विग्रहारम्भः । साधुगुणयुक्तोऽयं  
 हिरण्यगर्भो न विग्राह्यः । तथा चोक्तम्—

सत्यायौ धार्मिकोऽनार्यो भ्रातृसङ्घातवान्वली ।  
 अनेकयुद्धविजयी सन्धेयाः सप्त कीर्तिताः ॥ २२ ॥  
 सत्योऽनुपालयेत्सत्यं सन्धितो नैति विक्रियाम् ।  
 प्राणबाधेऽपि सुव्यक्तमार्यो नायात्यनार्यताम् ॥ २३ ॥  
 धार्मिकस्याभियुक्तस्य सर्व एव हि युध्यते ।  
 प्रजानुरागाद्धर्माच्च दुःखोच्छेद्यो हि धार्मिकः ॥ २४ ॥  
 सन्धिः कार्योऽप्यनार्येण विनाशे समुपस्थिते ।  
 विना तस्याश्रयेणार्यो न कुर्यात्कालयापनम् ॥ २५ ॥  
 संहतत्वाद्यथा वेणुर्निविडैः कण्टकैर्वृतः ।  
 न शक्यते समुच्छेत्तुं भ्रातृसङ्घातवांस्तथा ॥ २६ ॥  
 बलिना सह योद्धव्यमिति नास्ति निदर्शनम् ।  
 प्रतिवातं नहि घनः कदाचिदुपसर्पति ॥ २७ ॥  
 जमदग्नेः सुतस्येव सर्वः सर्वत्र सर्वदा ।  
 अनेकयुद्धजयिनः प्रतापादेव भुज्यते ॥ २८ ॥



अनेकयुद्धविजयी सन्धानं यस्य गच्छति ।

तत्प्रतापेन तस्याशु वशमायान्ति शत्रवः ॥ २६ ॥

तत्र तोवद्बहुभिर्गुणैरुपेतः सन्धेयोऽयं राजा । चक्रवाको-  
ऽवदत्—‘प्रणिधे, सर्व(अन्य?)त्रावव्रज । सर्वमवगतम् ।  
गत्वा पुनरागमिष्यसि । राजा चक्रवाकं पृष्ठवान्—‘मन्त्रिन्,  
असन्धेयाः कति । ताञ्छ्रोतुमिच्छामि । मन्त्री ब्रूते—‘देव,  
कथयामि । शृणु—

बालो वृद्धो दीर्घरोगी तथा शातिबहिष्कृतः ।

भीरुको भीरुजनको लुब्धो लुब्धजनस्तथा ॥ २७ ॥

विरक्तप्रकृतिश्चैव विषयेष्वतिसक्तिमान् ।

अनेकचित्तमन्त्रस्तु देवब्राह्मणनिन्दकः ॥ २८ ॥

दैवोपहतकश्चैव तथा दैवपरायणः ।

दुर्भिक्षव्यसनोपेतो बलव्यसनसङ्कुलः ॥ २९ ॥

अदेशस्थो बहुगिपुरुक्तः कालेन यश्च न ।

सत्यधर्मव्यपेतश्च विंशतिः पुरुषा अमी ॥ ३० ॥

एतैः सन्धि न कुर्वीत विगृह्णीयात्तु केवलम् ।

एते विगृह्यमाणा हि क्षिप्रं यान्ति रिपोवशम् ॥ ३१ ॥

बालस्याल्पप्रभावत्वान्न लोको योद्धुमिच्छति ।

युद्धायुद्धफलं यस्माज्ज्ञातुं शक्तो न बालिशः ॥ ३२ ॥

उत्साहशक्तिहीनत्वाद् वृद्धो दीर्घामयस्तथा ।

स्वैरेव परिभूयेते द्वावप्येतावसंशयम् ॥ ३३ ॥

सुखोच्छेद्यो हि भवति सर्वज्ञातिबहिष्कृतः ।  
 त एवैनं विनिघ्नन्ति शातयस्त्वात्मसात्कृताः ॥ ३७ ॥  
 भीरुर्युद्धपरित्यागात्स्वयमेव प्रणश्यति ।  
 तथैव भीरुपुरुषः सङ्ग्रामे तैर्विमुच्यते ॥ ३८ ॥  
 लुब्धस्यासंविभागित्वान्न युध्यन्तेऽनुयायिनः ।  
 लुब्धानुजीविकैरेष दानभिन्नैर्निहन्यते ॥ ३९ ॥  
 सन्त्यज्यते प्रकृतिभिर्विरक्तप्रकृतिर्युधि ।  
 सुखाभियोज्यो भवति विषयेष्वतिसक्तिमान् ॥ ४० ॥  
 अनेकचित्तमन्त्रस्तु भेद्यो भवति मन्त्रिणा ।  
 अनवस्थितचित्तत्वात्कार्यतः स उपेक्ष्यते ॥ ४१ ॥  
 सदा धमवलीयस्त्वाद्देवब्राह्मणनिन्दकः ।  
 विशीर्यते स्वयं ह्येष दैवोपहतकस्तथा ॥ ४२ ॥  
 संपत्तेश्च विपत्तेश्च दैवमेव हि कारणम् ।  
 इति दैवपरो ध्यायन्नात्मानमपि चेष्टते ॥ ४३ ॥  
 दुर्भिक्षव्यसनी चैव स्वयमेव विषीदति ।  
 बलव्यसनयुक्तस्य योद्धुं शक्तिर्न जायते ॥ ४४ ॥  
 अदेशस्थां हि रिपुणा स्वल्पकेनापि हन्यते ।  
 ग्राहोऽल्पीयानपि जले गजेन्द्रमपि कर्षति ॥ ४५ ॥  
 बहुशत्रुस्तु सन्त्रस्तः श्येनमध्ये कपोतवत् ।  
 येनैव गच्छति पथा तेनैवाशु विपद्यते ॥ ४६ ॥  
 अकालसन्त्ययुक्तस्तु हन्यते कालयोधिना ।



कौशिकेन हतज्योतिर्निशीथ इव वायसः ॥ ४७ ॥

सत्यधर्मव्यपेतेन संदध्यान्न कदाचन ।

स संधितोऽप्यसाधुत्वादचिराद्याति विक्रियाम् ॥ ४८ ॥

अपरमपि कथयामि । संधिविग्रहयानासनसंश्रयद्वैधी-

भावाः षाड्गुण्यम् । कर्मणामारम्भोपायः पुरुषद्रव्यसम्प-

देशकालविभागो विनिपातप्रतीकारः कार्यसिद्धिश्च

पञ्चाङ्गो मन्त्रः । सामदानभेददण्डाश्चत्वार उपायाः ।

उत्साहशक्तिर्मन्त्रशक्तिः प्रभुशक्तिश्चेति शक्तित्रयम् ।

एतत्सर्वमालोच्य नित्यं विजिगीषवो भवन्ति महान्तः ।

यान्हि प्राणपरित्यागमूल्येनापि न लभ्यते ।

सा श्रीर्नीतिविदं पश्य चञ्चलापि प्रधावति ॥ ४९ ॥

तथा चोक्तम्—

वित्तं यदा यस्य समं विभक्तं

गूढश्चरः संनिभृतश्च मन्त्राः ।

न चाप्रियं प्राणिषु यो ब्रवीति

स सागरान्तां पृथिवीं प्रशास्ति ॥ ५० ॥

किं तु यद्यपि महामन्त्रिणा गृध्रेण संधानमुपन्यस्तं तथापि

तेन राज्ञासम्प्रति भूतजयदर्पान्न मन्तव्यम् । देव, तदेवं क्रिय-

ताम् । सिंहलद्वीपस्य महावलो नाम सारसो राजास्मन्मित्रं

जम्बुद्वीपे कोपं जनयतु । यतः—

सुगुप्तिमाधाय सुसंहतेन

बलेन वीगे विचरन्नरातिम् ।

सन्तापयेद्येन समं सुतप्त-

स्तप्तेन संधानमुपैति तप्तः ॥ ५१ ॥

राज्ञा 'एवमस्तु' इति निगद्य विचित्रनामा वकः सुगुप्तलेखं  
दत्त्वा सिंहलद्वीपं प्रहितः ।

अथ प्रणिधिरागत्योवाच—'देव, श्रूयतां तत्रत्यप्रस्तावः।  
एवं तत्र गृध्रेणोक्तम्—'देव, यन्मेघवर्णस्तत्र चिरमुषितः  
स वेत्ति किं सन्धेयगुणयुक्तो हिरण्यगर्भो न वा' इति ।  
ततोऽसौ राज्ञा समाहूय पृष्टः—'वायस, कीदृशोऽसौ हिरण्य-  
गर्भः । चक्रवाको मन्त्री वा कीदृशः ।' वायस उवाच—  
'देव, हिरण्यगर्भो राजा युधिष्ठिरसमो महाशयः चक्रवाक-  
समो मन्त्री न काप्यवलोक्यते ।' राजाह—'यद्येवं तदा  
कथमसौ त्वया वञ्चितः ।' विहस्य मेघवर्णः प्राह—'देव'  
विश्वासप्रतिपन्नानां वञ्चने का विदग्धता ।

अङ्गमारुह्य सुप्तं हि हत्वा किं नाम पौरुषम् ॥ ५२ ॥

शृणु देव, तेन मन्त्रिणाहं प्रथमदर्शन एव ज्ञातः । किं तु  
महाशयोऽसौ राजा । तेन मया विप्रलब्धः । तथा चोक्तम्—  
आत्मौपम्येन यो वेत्ति दुर्जनं सत्यवादिनम् ।

स तथा वञ्च्यते धूर्तैर्ब्राह्मणशृङ्गागतो यथा ॥ ५३ ॥

राज्ञोवाज—'कथमेतत् ?'



## कथा ६

मेघवर्णः कथयति—

अस्ति गौतमस्यारण्ये प्रस्तुतयज्ञः कश्चिद्ब्राह्मणः । स च यज्ञार्थं ग्रामान्तराच्छागमुपक्रोय स्कन्धे नीत्वा गच्छन्धूर्त-  
त्रयेणालोकिताः । ततस्ते धूर्ता यद्येष च्छागः केनाप्युपायेन  
लभ्यते तदा मतिप्रकर्षो भवतीति समालोच्य वृत्तत्रयतले  
क्रोशान्तरेण तस्य ब्राह्मणस्यागमनं प्रतीक्ष्य पथि स्थिताः ।  
तत्रैकेन धूर्तेन गच्छन्स ब्राह्मणोऽभिहितः—‘भो ब्राह्मण,  
किमिति कुक्कुरः स्कन्धेनोह्यते ।’ विप्रेणोक्तम्—‘नायं  
श्वा, किं तु यज्ञच्छागः ।’ अथानन्तरस्थितेनान्येन धूर्तेन  
तथैवोक्तम् । तदाकर्ण्य ब्राह्मणश्छागं भूमौ निधाय मृदुर्नि-  
रीक्ष्य पुनः स्कन्धे कृत्वा दोलायमानमतिश्रुतः । यतः—

मतिर्दोलायते सत्यं सतामपि खलोक्तिभिः ।

ताभिर्विश्वासितश्चासौ म्रियते चित्रकर्णवत् ॥ ५४ ॥

राजाह—‘कथमेतत् ?

## कथा १०

स कथयति—

अस्ति कस्मिंश्चिद्वनोद्देशे मदीत्कटो नाम सिंहः । तस्य  
सेवकास्त्रयः काको व्याघ्रो जम्बुकश्च । अथ तैर्भ्रमद्भिः  
कश्चिदुष्टो दृष्टः पृष्टश्च—‘कुतो भवानागतः सार्थादभ्रष्टः ।’ स  
चा मृत्तान्तमकथयत् । ततस्तैर्नीत्वा सिंहेऽसौ समर्पितः ।

तेनाभयवाचं दत्त्वा चित्रकर्ण इति नाम कृत्वा स्थापितः ।  
 अथ कदाचित्सिंहस्य शरीरवैकल्याद्भूरिट्टष्टिकारणाच्चाहारम-  
 लभमानास्ते व्यग्रा बभूवुः । ततस्तैरालोचितम्--‘चित्र-  
 कर्णमेव यथा स्वामी व्यापादयति तथानुष्ठीयताम् । किमनेन  
 कण्टकभुजा ।’ व्याघ्र उवाच-‘स्वामिनाभयवाचं दत्त्वानु-  
 गृहीतः, तत्कथमेवं सम्भवति ।’ काको ब्रूते-इह समये परि-  
 क्षीणः स्वामी पापमपि करिष्यति । यतः—

त्यजेत्क्षुधार्ता महिला स्वपुत्रं

खादेत्क्षुधार्ता भुजगो स्वमण्डम् ।

बुभुक्षितः किं न करोति पापं

क्षीणा नरा निष्करुणा भवन्ति ॥ ५५ ॥

अन्यच्च --

मत्तः प्रमत्तश्चोन्मत्तः श्रान्तः क्रुद्धो बुभुक्षितः ।

लुब्धो भीरुस्त्वरायुक्तः कामुकश्च न धर्मवित् ॥ ५६ ॥

इति सञ्चिन्त्य सर्वे सिंहान्तिकं जग्मुः । सिंहेनोक्तम्—  
 ‘आहारार्थं किञ्चित्प्राप्तम् ।’ तैरुक्तम्—‘यत्नादपि न प्राप्तं  
 किञ्चित् ।’ सिंहेनोक्तम्—‘कोऽधुना जीवनोपायः ।’ काको  
 वदति ‘देव, स्वाधीनाहारपरित्यागात्सर्वनाशोऽयमुपस्थितः ।’  
 सिंहेनोक्तम्—‘अत्राहारः कः स्वाधीनः ।’ काकः कर्णं कथ-  
 यति—‘चित्रकर्णः’ इति । सिंहो भूमिं स्पृष्ट्वा कर्णौ स्पृशति  
 अभयवाचं दत्त्वा धृतोऽयमस्माभिः । तत्कथमेवं सम्भवति ।



तथा च—

न भूप्रदानं न सुवर्णदानं  
न गोप्रदानं न तथान्नदानम् ।  
यथा वदन्तीह महाप्रदानं  
सर्वेषु दानेष्वभयप्रदानम् ॥ ५७ ॥

अन्यच्च—

सर्वकामसमृद्धस्य अश्वमेधस्य यत्फलम् ।  
तत्फलं लभते सम्यग्रक्षिते शरणागते ॥ ५८ ॥

काको ब्रूते—‘नासौ स्वामिना व्यापादयितव्यः । किन्त्व-  
स्माभिरेव तथा कर्तव्यं यथासौ स्वदेहदानमङ्गीकरोति ।’  
सिंहस्तच्छ्रुत्वा तूष्णीं स्थितः । ततोऽसौ लब्धावकाशः कूटं  
कृत्वा सर्वानादाय सिंहान्तिकं गतः । अथ काकेनोक्तम्—  
‘देव, यत्नादप्याहारो न प्राप्तः । अनेकोपवासस्विन्नः स्वामी ।  
तदिदानीं मदीयमांसमुपभुज्यताम् । यतः—

स्वामिमूला भवन्त्येव सर्वाः प्रकृतयः खलु ।

समूलेष्वपि वृक्षेषु प्रयत्नः सफलो नृणाम् ॥ ५९ ॥

सिंहेनोक्तम्—‘वरं प्राणपरित्यागः । न पुनर्गीदृशि  
कर्मणि प्रवृत्तिः ।’ जम्बुकेनापि तथोक्तम् । ततः सिंहेनो-  
क्तम्—‘मैवम् ।’ अथ व्याघ्रेणोक्तम्—‘मद्देहेन जीवतु स्वामी ।’  
सिंहेनोक्तम्—‘न कदाचिदेवमुचितम् ।’ अथ चित्रकर्णोऽपि  
जातविश्वासस्तथैवात्मदानमाह । ततस्तद्वचनात्तेन व्याघ्रेः

णासौ कुक्षिं विदार्थं व्यापादितः सर्वैर्भक्षितः । अतोऽहं  
 ब्रवीमि—‘मतिर्दोलायते सत्यम्’ इत्यादि ॥ ततस्तृतीयधूर्तवचनं  
 श्रुत्वा स्वमतिभ्रमं निश्चित्य द्वागं त्यक्त्वा ब्राह्मणः  
 स्नात्वा गृहं गयौ । स द्वागस्तैर्धूर्तैर्नोत्वा भक्षितः । अतो-  
 ऽहं ब्रवीमि—‘आत्मौपम्येन यो वेत्ति’ इत्यादि ॥ राजाह—  
 ‘मेघवर्ण, कथं शत्रुमध्ये त्वया चिरमुषितम् । कथं वा  
 तेषामनुनयः कृतः ।’ मेघवर्ण उवाच—देव, स्वामिकार्यार्थिना  
 स्वप्रयोजनवशाद्वा किं न क्रियते । पश्य—

लोको वहति किं राजन्न मूर्ध्ना दग्धमिन्धनम् ।

क्षालयन्नपि वृक्षाङ्घ्रि नदीवेला निकुन्तति ॥ ६० ॥

तथा चोक्तम्—

स्कन्धेनापि वहेच्छत्रून्कार्यमासाद्य बुद्धिमान् ।

यथा वृद्धेन सर्पेण मण्डूका विनिपातिताः ॥ ६१ ॥

राजाह—‘कथमेतत् ?’

## कथा ११

मेघवर्णः कथयति—

अस्ति जीर्णोद्याने मन्दविषो नाम सर्पः । सोऽतिजी-  
 र्णतयाहारमप्यन्वेष्टमक्षमः सरस्तीरे पतित्वा स्थितः । ततो  
 दूरादेव केनचिन्मण्डूकेन दृष्टः । पृष्टश्च—‘किमिति त्वमाहारं  
 नान्विष्यसि ।’ सर्पोऽवदत्—‘गच्छ भद्र, मम मन्दभाग्यस्य  
 प्रश्नेन किम् ?’ ततः सञ्जातकौतुकः स च भेकः ‘सर्वथा



कथ्यताम्' इत्याह । सर्पोऽप्याह—'भद्र, ब्रह्मपुरवासिनः  
श्रोत्रियस्य कौण्डिन्यस्य पुत्रो विंशतिवर्षीयः सर्वगुणसम्पन्नो  
दुर्दैवान्मम नृशंसस्वभावाद्दष्टः । तं पुत्रं सुशीलनामानं मृत-  
मात्नोक्त्य मूर्च्छितः कौण्डिन्यः पृथिव्यां लुलोठ । अन-  
न्तरं ब्रह्मपुरवासिनः सर्वे बान्धवास्तत्रागत्योपविष्टाः ।  
तथा चोक्तम्—

उत्सवे व्यसने युद्धे दुर्भिक्षे राष्ट्रविसर्गे ।

राजद्वारे श्मशाने च यस्तिष्ठति स बान्धवः' ॥ ६२ ॥

तत्र कपिलो नाम स्नातकोऽवदत्—'अरे कौण्डिन्य, मूढोऽसि  
तेनैवं विलपसि शृणु—

क्रोडीकरोति प्रथमं यथा जातमनित्यता ।

धात्रीव जननी पश्चात्तथा शोकस्य कः क्रमः ॥ ६३ ॥

क्व गताः पृथिवीपालाः ससैन्यबलवाहनाः ।

वियोगसाक्षिणी येषां भूमिरद्यापि तिष्ठति ॥ ६४ ॥

अपरं च—

कायः सन्निहितापायः सम्पदः पदमापदान् ।

समागमाः सापगमाः सर्वमुत्पादि भङ्गरम् ॥ ६५ ॥

प्रतिक्षणमयं कायः क्षीयमाणो न लक्ष्यते ।

आमकुम्भ इवाम्भःस्थो विशीर्णः सन्विभाव्यते ॥ ६६ ॥

आसन्नतरतामेति मृत्युर्जन्तोर्दिने दिने ।

आघातं नीयमानस्य वध्यस्येव पदे पदे ॥ ६७ ॥

अनित्यं यौवनं रूपं जीवितं द्रव्यसञ्चयः ।

ऐश्वर्यं प्रियसंवासां मुह्येत्तत्र न परिडतः ॥ ६८ ॥

यथा काष्ठं च काष्ठं च समेयातां महोदधौ ।

समेत्य च व्यपेयातां तद्वद्भूतसमागमः ॥ ६९ ॥

यथा हि पथिकः कश्चिच्छायामाश्रित्य तिष्ठति ।

विश्रम्य च पुनर्गच्छेत्तद्वद्भूतसमागमः ॥ ७० ॥

अन्यच्च —

पञ्चभिर्निर्मिते देहे पञ्चत्वं च पुनर्गते ।

स्वां स्वां योनिमनुप्राप्ते तत्र का परिदेवना ॥ ७१ ॥

यावतः कुरुते जन्तुः सम्बन्धान्मनसः प्रियान् ।

तावन्तोऽपि निखन्यन्ते हृदये शोकशङ्कवः ॥ ७२ ॥

नायमत्यन्तसंवासो लभ्यते येन केनचित् ।

अपि स्वेन शरीरेण किमुतान्येन केनचित् ॥ ७३ ॥

अपि च—

संयोगो हि वियोगस्य संसूचयति सम्भवम् ।

अनतिक्रमणीयस्य जन्म मृत्योरिवागमम् ॥ ७४ ॥

आपातरमणीयानां संयोगानां प्रियैः सह ।

अपथ्यानामिवान्नानां परिणामोऽतिदारुणः ॥ ७५ ॥

अपरं च—

व्रजन्ति न निवर्तन्ते स्रोतांसि सरितां यथा ।

आयुरादाय मर्त्यानां तथा राज्यहनी सदा ॥ ७६ ॥



सुखात्वादपरो यस्तु संसारे सत्समागमः ।  
 स वियोगावसानत्वात् दुःखानां धुरि युज्यते ॥ ७७ ॥  
 अत एव हि नेच्छन्ति साधवः सत्समागमम् ।  
 यद्वियोगासिलूनस्य मनसो नास्ति भेषजम् ॥ ७८ ॥  
 सुकृतान्यपि कर्माणि राजभिः सगरादिभिः ।  
 अथ तान्येव कर्माणि ते चापि प्रलयं गताः ॥ ७९ ॥

सञ्चिन्त्य सञ्चिन्त्य तमुग्रदण्डं

मृत्युं मनुष्यस्य विचक्षणस्य ।

वर्षांर्बुसक्ता इव चर्मबन्धाः

सर्वे प्रयत्नाः शिथिलीभवन्ति ॥ ८० ॥

यामेव रात्रिं प्रथमासुपैति

गर्भे निवासी नरवीर लोकः ।

ततः प्रभृत्यस्खलितप्रयाणः

स प्रत्यहं मृत्युसमीपमेति ॥ ८१ ॥

ततः संसारं विचारय । शोकोऽयमज्ञानस्य प्रपञ्चः । पश्य—

अज्ञानं कारणं न स्याद्वियोगो यदि कारणम् ।

शोको दिनेषु गच्छत्सु वर्धतामपयाति किम् ॥ ८२ ॥

तदत्रात्मानमनुसंधेहि । शोकचर्चा परिहर । यतः—

अकाण्डपातजातानां पात्राणां मर्मभेदिनाम् ।

गाढशोकप्रहाराणामचिन्तैव महौषधी ॥ ८३ ॥

ततस्तद्वचनं निशम्य प्रबुद्ध इव कौण्डिन्य उत्थायाब्रवीत्—त

दलमिदानीं गृहनरकवासेन । वनमेव गच्छानि ।' कपिलः  
पुनराह—

‘वनेऽपि दोषाः प्रभवन्ति रागिणां  
गृहेऽपि पञ्चन्द्रियनिग्रहस्तपः ।  
अकुत्सिते कर्मणि यः प्रवर्तते  
निवृत्तरागस्य गृहं तपोवनम् ॥ ८४ ॥

यतः—

दुःखितोऽपि चरेद्धर्मं यत्र कुत्राश्रमे रतः ।  
समः सर्वेषु भूतेषु न लिङ्गं धर्मकारणम् ॥ ८५ ॥

उक्तं च—

वृत्त्यर्थं भोजनं येषां सन्तानार्थं च मैथुनम् ।  
वाक्सत्यवचनार्थाय दुर्गाण्यपि तरन्ति ते ॥ ८६ ॥

तथा हि—

आत्मा नदी संयमपुण्यतीर्था  
सत्योदका शीलतटा दयोर्भिः ।  
तत्राभिषेकं कुरु पाण्डपुत्र  
न वारिणा शुध्यति चान्तरात्मा ॥ ८७ ॥

विशेषतश्च—

जन्ममृत्युजराव्याधिषेदनाभिरुपद्रुतम् ।  
संसारमिममुत्पन्नमसारं त्यजतः सुखम् ॥ ८८ ॥



यतः—

दुःखमेवास्ति न सुखं यस्मात्तदुपलक्ष्यते । .

दुःखार्तस्य प्रतीकारे सुखसंज्ञा विधीयते ॥ ८६ ॥

कौण्डिन्यो ब्रूते—‘एवमेव’ । ततोऽहं तेन शोकाकुलेन ब्राह्म-  
णेन शप्तः—‘यदद्यारभ्य मण्डूकानां वाहनं भविष्यसि’  
इति । कपिलो ब्रूते—‘सम्प्रत्युपदेशासहिष्णुर्भवान् । शो-  
काविष्टं ते हृदयम् । तथापि कार्यं शृणु—

सङ्गः सर्वात्मना त्याज्यः स चेत्त्यक्तुं न शक्यते ।

स सद्भिः सह कर्तव्यः सतां सङ्गो हि भेषजम् ॥ ८७ ॥

अन्यच्च—

कामः सर्वात्मना हेयः स चेद्धातुं न शक्यते ।

स्वभार्या प्रति कर्तव्यः सैव तस्य हि भेषजम् ॥ ८८ ॥

एतच्छ्रुत्वा स कौण्डिन्यः कपिलोपदेशामृतप्रशान्तशोका-  
नलो यथाविधि दण्डग्रहणं कृतवान् । अतो ब्राह्मणशापा-  
न्मण्डूकान्वोढुमत्र तिष्ठामि’ । अनन्तरं तेन मण्डूकेन गत्वा  
मण्डूकनाथस्य जालपादनाम्नोऽग्रे तत्कथितम् । ततोऽसा-  
वागत्य मण्डूकनाथस्तस्य सर्पस्य पृष्ठमारूढवान् । स च  
सर्पस्तं पृष्ठे कृत्वा चित्रपदक्रमं बभ्राम । परेद्युश्चलितुमसमर्थं  
तं मण्डूकनाथोऽब्रुत्—‘किमद्य भवान्मन्दगतिः । सर्पो ब्रूते-  
‘देव, आहारविरहादसमर्थोऽस्मि ।’ मण्डूकनाथोऽब्रुत्—  
‘अस्मदाज्ञया मण्डूकान्भक्षय ।’ ततः ‘गृहीतोऽयं महापसादः’

इत्युक्त्वा क्रमशो मण्डूकान्खादितवान् । अतो निर्मण्डूकं  
 सरो विलोच्य मण्डूकनाथोऽपि तेन खादितः । अतोऽहं  
 ब्रवीमि—‘स्कन्धेनापि वहेच्छत्रून्’ इत्यादि ॥ ‘देव’ यात्वि-  
 दानीं पुरावृत्ताख्यानकथनम् । सर्वथा मन्धेयोऽयं हिरण्य-  
 गर्भो राजा संधीयतामिति मे मतिः । राजोवाच—‘कोऽयं  
 भवतो विचारः, यतो जितस्तावदयमस्माभिस्ततो यद्यस्म  
 त्सेवया वसति तदास्ताम् । नो चेद्विगृह्यताम् ।’

अत्रान्तरे जम्बूद्वीपादागत्य शुकनोक्तम्—‘देव, सिंहल-  
 द्वीपस्य सारसो राजा सम्प्रति जम्बूद्वीपमाक्रम्यावतिष्ठते ।  
 राजा ससम्भ्रमं ब्रूते—‘किं किम्?’ शुकः पूर्वोक्तं कथयति ।  
 गृध्रः स्वगतपुत्राच—‘साधु रे चक्रवाक मन्त्रिन् सर्वज्ञ,  
 साधु साधु ।’ राजा सक्रोपमाह—‘आस्तां तावदयम् । गत्वा  
 तमेव समूलमुन्मूलयामि ।’ दूरदर्शी विहस्याह—

न शरन्मेघवत्कार्यं वृथैव घनगर्जितम् ।

परस्यार्थमनर्थं वा प्रकाशयति नो महान् ॥ ६२ ॥

अपरं च—

एकदा न निगृह्णीयाद्बहून् राजाभिधातिनः ।

सदर्पोऽप्युरगः कीदृर्वहुभिर्नारयते ध्रुवम् ॥ ६३ ॥

देव, किमिति विना सन्धानं गमनमस्ति । यतस्तदास्मत्प-  
 आत्प्रकोपोऽनेन कर्तव्यः । अपरं च—

योऽर्थतत्त्वमविज्ञाय क्रोधस्यैव वशं गतः ।



स तथा तप्यते मूढो ब्राह्मणो नकुलाद्यथा? ॥ ६४ ॥  
 राजाह—‘कथमेतत्?’

## कथा १२

दूरदर्शी कथयति—

अस्त्युज्जयिन्यां माधवो नाम विप्रः । तस्य ब्राह्मणी  
 प्रसूता बालापत्यस्य रक्षार्थं ब्राह्मणमवस्थाप्य स्नातुं गता ।  
 अथ ब्राह्मणाय राज्ञः पार्वणश्राद्धं दातुमाह्वानमागतम् ।  
 तच्छ्रुत्वा ब्राह्मणः सहजदारिद्र्यादचिन्तयत्—‘यदि सत्वरं  
 न गच्छामि तदान्यः कश्चिच्छ्रुत्वा श्राद्धं ग्रहीष्यति । यतः—

आदानस्य प्रदानस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ ६५ ॥

किं तु बालकस्यात्र रक्षको नास्ति । तत्किं करोमि ।  
 यातु । चिरकालपालितमिमं नकुलं पुत्रनिर्विशेषं बालक-  
 रक्षायां व्यवस्थाप्य गच्छामि ।’ तथा कृत्वा गतः ।  
 ततस्तेन नकुलेन बालसमीपमागच्छन्कृष्णसर्पो दृष्ट्वा व्यापाद्य  
 कोपात्खण्डं खण्डं कृत्वा खादितः । ततोऽसौ नकुलो ब्राह्म-  
 णमायान्तमवलोक्य रक्तविलिप्तमुखपादः सत्वरमुपागम्य  
 तच्चरणयोरुलूठ । ततः स विप्रस्तथाविधं तं दृष्ट्वा बाल-  
 कोऽग्नेन खादित इत्यवधार्य नकुलं व्यापादितवान् । अन-  
 न्तरं यावदुपसृत्यापत्यं पश्यति ब्राह्मणस्तावद्बालकः सुस्थः  
 सर्पश्च व्यापादितस्तिष्ठति । ततस्तमुपकारकं नकुलं निरीक्ष्य

भावितचेताः स परं विषादमगमत् । अतोऽहं ब्रवीमि -  
 'योऽर्थतत्त्वमविज्ञाय' इत्यादि ॥ अपरं च -

कामः क्रोधस्तथा मोहो लोभो मानो मदस्तथा ।  
 षड्वर्गमुत्सृजेदेनमस्मिस्त्यक्ते सुखी नृपः ॥ ६६ ॥  
 राजाह—'मन्त्रिन्, एष ते निश्चयः ।' मन्त्री ब्रूते—'एव-  
 मेव । यतः—

स्मृतिश्च परमार्थेषु वितर्को ज्ञाननिश्चयः ।  
 दृढता मन्त्रगुप्तिश्च मन्त्रिणः परमो गुणः ॥ ६७ ॥  
 तथा च—

सहसा विदधीत न क्रिया-  
 मविवेकः परमापदां पदम् ।  
 वृणते हि विमृश्यकारिणं  
 गुणलुब्धाः स्वयमेव सम्पदः ॥ ६८ ॥  
 तद्देव, यदिदानीमस्मद्वचनं क्रियते तदा सन्धाय गम्यताम् ।  
 यतः—

यद्यप्युपायाश्चत्वारो निर्दिष्टाः साध्यसाधने ।  
 सङ्ख्यामात्रं फलं तेषां सिद्धिः साम्नि व्यवस्थिता ॥ ६९ ॥  
 राजाह—'कथमेवं सम्भवति ।' मन्त्री ब्रूते—'देव,  
 सत्वरं भविष्यति । यतः—

अज्ञः सुखमाराध्यः सुखतरमाराध्यते विशेषज्ञः ।  
 ज्ञानलवदुर्विदग्धं ब्रह्मापि नगं न रञ्जयति ॥ १०० ॥



विशेषतश्चायं धर्मज्ञो राजा सर्वज्ञो मन्त्री च । ज्ञातमेतन्मया  
पूर्वं मेघवर्णवचनात्तत्कृतकार्यसन्दर्शनाच्च । यतः—

कर्मानुमेयाः सर्वत्र परोक्षगुणवृत्तयः ।

तस्मात्परोक्षवृत्तीनां फलैः कर्मानुभाव्यते ॥ १०१ ॥

राजाह—‘अलघुत्तरोत्तरेण । यथाभिप्रेतमनुष्ठीयताम्’  
एतन्मन्त्रयित्वा गृध्रो महामन्त्री ‘तत्र यथार्हं कर्तव्यम्’ इत्यु-  
क्त्वा दुर्गाभ्यन्तरं चलितः । ततः प्रणिधिबकेनागत्य राज्ञो  
हिरण्यगर्भस्य निवेदितम्—‘देव, सन्धिः कर्तुं महामन्त्री  
गृध्रोऽस्मत्समीपमागच्छत् । राजहंसो ब्रूते—‘मन्त्रिन्, पुनः  
सम्बन्धिना केनचिदत्रागन्तव्यम् ।’ सर्वज्ञो विहस्याह—‘देव,  
न शङ्कास्पदमेतत् । यतोऽसौ महाशयो दूरदर्शी । अथवा  
स्थितिरियं मन्दमतीनाम् । कदाचिच्छङ्केव न क्रियते ।  
कदाचित्सर्वत्र शङ्का । तथा हि—

सरसि बहुशस्ताराच्छाये क्षणात्परिवञ्चितः

कुमुदविटपान्वेषी हंसो निशास्वविचक्षणः ।

यदशति पुनस्ताराशङ्की दिवापि सितोत्पलं

कुहकचक्रितो लोकः सत्येऽप्यपायमपेक्षते ॥ १०२ ॥

दुर्जनदूषितमनसः सुजनेष्वपि नास्ति विश्वासः ।

बालः पायसदग्धो दध्यपि फूत्कृत्य भक्षयति ॥ १०३ ॥

तदेव, यथाशक्ति तत्पूजार्थं रत्नोपहारादिसामग्री  
सुसज्जीक्रियताम् । तथानुष्ठिते सति स गृध्रो मन्त्री दुर्गद्वारा-

चक्रवाकेणोपगम्य सत्कृत्यानीय राजदर्शनं कागितो दत्ता-  
सने चोपविष्टः । चक्रवाक उवाच—‘युष्मदायत्तं सर्वम् ।  
स्वेच्छयोपभुज्यतामिदं राज्यम् ।’ राजहंसो ब्रूते—‘एव-  
मेव ।’ दूरदर्शी कथयति—‘एवमेवैतत् । किंत्विदानीं बहु-  
प्रपञ्चवचनं निष्प्रयोजनम् । यतः—

लुब्धमर्थेन गृह्णीयात्स्तब्धमञ्जलिकर्मणा ।

मूर्खं छन्दानुरोधेन याथातथ्येन पण्डितम् ॥ १०४ ॥

अन्यच्च—

सद्भावेन हरेन्मित्रं सम्भ्रमेण तु बान्धवान् ।

स्त्रीभृत्यौ दानमानाभ्यां दाक्षिण्येनेतराञ्जनान् ॥ १०५ ॥

तदिदानीं सन्धाय गम्यताम् । महाप्रतापश्चित्रवर्णो  
राजा ।’ चक्रवाको ब्रूते—‘यथा सन्धानं कार्यं तदप्युच्यताम् ।’  
राजहंसो ब्रूते—‘कति प्रकाराः सन्धीनां सम्भवन्ति ।’  
गृध्रो ब्रूते—‘कथयामि । श्रूयताम्—

बलीयसाभियुक्तस्तु नृपो नान्यप्रतिक्रियः ।

आपन्नः सन्धिमन्विच्छेत्कुर्वाणः कालयापनम् ॥ १०६ ॥

कपाल उपहारश्च सन्तानः सङ्गतस्तथा ।

उपन्यासः प्रतीकारः संयोगः पुरुषान्तरः ॥ १०७ ॥

अदृष्टनर आदिष्ट आत्मादिष्ट उपग्रहः ।

परिक्रयस्तयोच्छिन्नस्तथा च परभूषणः ॥ १०८ ॥



स्कन्धोपनेयः सन्धिश्च षोडशैते प्रकीर्तिताः ।  
 इति षोडशकं प्राहुः सन्धि सन्धिविचक्षणाः ॥१०६॥  
 कपालसन्धिर्विज्ञेयः केवलं समसन्धितः ।  
 सम्प्रदानाद्भवति य उपहारः स उच्यते ॥ ११० ॥  
 सन्तानसन्धिर्विज्ञेयो दारिकादानपूर्वकः ।  
 सद्भिस्तु सङ्गतः सन्धिर्भैत्रीपूर्व उदाहृतः ॥ १११ ॥  
 यावदायुः प्रमाणस्तु समानार्थप्रयोजनः ।  
 सम्पत्तौ वा विपत्तौ वा कारणैर्यो न भिद्यते ॥११२॥  
 सङ्गतः सन्धिरेवायं प्रकृष्टत्वात्सुवर्णवत् ।  
 तथान्यैः सन्धिकुशलैः काञ्चनः स उदाहृतः ॥११३॥  
 आत्मकार्यस्य सिद्धिं तु सगुहिर्य क्रियेत यः ।  
 स उपन्यासकुशलैरुपन्यास उदाहृतः ॥ ११४ ॥  
 मयास्योपकृतं पूर्वं ममाप्येष करिष्यति ।  
 इति यः क्रियते सन्धिः प्रतीकारः स उच्यते ॥११५॥  
 उपकारं करोम्यस्य ममाप्येष करिष्यति ।  
 अयं चापि प्रतीकारो रामसुग्रीवयोरिव ॥ ११६ ॥  
 एकार्थं सम्यगुद्दिश्य क्रिपां यत्र हि गच्छति ।  
 सुसंहितप्रमाणस्तु स च संयोग उच्यते ॥ ११७ ॥  
 आवयोर्योधमुख्यैस्तु मदर्थः साध्यतामिति ।  
 यस्मिन्पणस्तु क्रियते स सन्धिः पुरुषान्तरः ॥११८॥

त्वयैकेन मदीयोऽर्थः सम्प्रसाध्यस्त्वसाविति ।  
 यत्र शत्रुः पणं कुर्यात्सोऽदृष्टपुरुषः स्मृतः ॥ ११६ ॥  
 यत्र भूम्येकदंशेन पणेन रिपुरुर्जितः ।  
 सन्धीयते सन्धिविद्भिः स चादिष्ट उदाहृतः ॥ ११७ ॥  
 स्वसैन्येन तु सन्धानमात्मादिष्ट उदाहृतः ।  
 क्रियते प्राणरक्षार्थं सर्वदानादुपग्रहः ॥ ११८ ॥  
 कोशांशेनार्धकोशेन सर्वकोशेन वा पुनः ।  
 शिष्टस्य प्रतिरक्षार्थं परिक्रय उदाहृतः ॥ ११९ ॥  
 भुवां सारवतीनां तु दानानुच्छिन्न उच्यते ।  
 भूम्युत्थफलदानेन सर्वेण परभूषणः ॥ १२० ॥  
 परिच्छिन्नं फलं यत्र प्रतिस्कन्धेन दीयते ।  
 स्कन्धोपनेयं तं प्राहुः सन्धिं सन्धिविचक्षणाः ॥ १२१ ॥  
 परस्परोपकागस्तु मैत्री सम्बन्धकस्तथा ।  
 उपहारश्च विज्ञेयाश्चत्वारश्चैव सन्धयः ॥ १२२ ॥  
 एक एवोपहारस्तु सन्धिरेव मतो मम ।  
 उपहारविभेदास्तु सर्वे मैत्रविवर्जिताः ॥ १२३ ॥  
 अभियोक्ता बर्त्तायस्त्वादलब्ध्वा न निवर्तते ।  
 उपहाराद्वते तस्मात्सन्धिरन्यो न विद्यते ॥ १२४ ॥  
 राजाह—'भवन्तो महान्तः परिडिताश्च । तदत्रास्माकं  
 यथाकार्यमुपदिश्यताम् ।' मन्त्री ब्रूते-आः, किमेवमुच्यते ।



आधिव्याधिपरीतापादद्य श्वो वा विनाशिने ।

को हि नाम शरीराय धर्मापेतं समाचरेत् ॥१२८॥

जलान्तश्चन्द्रचपलं जीवितं रुरु देहिनाम् ।

तथाविधमिति ज्ञात्वा शश्वत्कन्याणमाचरेत् ॥१२९॥

मृगतृणाः समं वीक्ष्य संसारं क्षणभङ्गरम् ।

सज्जनैः सङ्गतं कुर्याद्धर्माय च सुखाय च ॥ १३० ॥

तन्मम संमतेन तदेव क्रियताम् । यतः—

अश्वमेधसहस्राणि सत्यं च तुलया कुतम् ।

अश्वमेधसहस्राद्धि सत्यमेवातिरिच्यते ॥ १३१ ॥

अतः सत्याभिधानदिव्यपुरःसरयोरप्यनयोर्भूपालयोः का-  
श्चनाभिधानसन्धिर्विधीयताम् ।' सर्वज्ञो ब्रूते—'एधमस्तु ।'  
ततो राजांसेन राज्ञा वस्त्रालङ्कारोपहारैः समन्त्री दूरदर्शी  
पूजितः प्रहृष्टमनाश्चक्रवाकं गृहीत्वा राज्ञो मयूरस्य सन्नि-  
धानं गतः । तत्र चित्रवर्णेन राज्ञा सर्वज्ञो गृध्रवचनाद्बहु-  
मानदानपुरःसरं सम्भाषितस्तथाविधं सन्धिं स्वीकृत्य राज-  
हंससमीपं प्रस्थापितः । दूरदर्शी ब्रूते—'देव, सिद्धं नः  
समीहितम् । इदानीं स्वस्थानमेव विन्ध्याचलं व्यावृत्य प्रति-  
गम्यताम् । अथ सर्वे स्वस्थानं प्राप्य मनोभिलाषितं फलं  
क्षान्नुवन्निति ।

विष्णुशर्मणोक्तम्—'अपरं किं कथयामि । कथ्य-  
ताम् ।' राजपुत्रा ऊचुः—'तव प्रसादाद्राज्यव्यवहाराङ्गं

ज्ञातम् । ततः सुखिनो भूता वयम् । विष्णुशर्मोवाच —  
 'यद्यप्येवं तथाप्यपरमपीदमस्तु —

सन्निधः सर्वमहीभुजां विजयिनामस्तु प्रमोदः सदा  
 सन्तः सन्तु निरापदः सुकृतिनां कीर्तिशिरं वर्धताम् ।  
 नीतिर्वारविलासिनीव सततं वक्तुः स्थले संस्थिता  
 वक्त्रं चुम्बतु मन्त्रिणामहरहर्भूयान्महानुत्सवः ॥१३२॥

अन्यच्चास्तु —

मालेयाद्रेः सुतायाः प्रणयविवसतिश्चन्द्रमौलिः स याव-  
 द्यावल्लक्ष्मीर्मुरारेर्जलद इव तडिन्मानसे विस्फुरन्ती ।  
 यावत्स्वर्णाचनोऽयं दबदहनसप्तो यस्य सूर्यः स्फुलिङ्ग-  
 स्तावन्नारायणेन प्रचतुरचितः सङ्ग्रहोऽयंकथानाम् ॥१३३॥

अपरं च —

श्रीमान्श्वलचन्द्रोऽसौ जीयान्माण्डलिको रिपून् ।  
 येनायं सङ्ग्रहो यत्राल्लेखयित्वा प्रचारितः ॥१३४॥

इति हितोपदेशे संधिर्नाम चतुर्थः कथासंग्रह समाप्तः ।

समाप्तोऽयं हितोपदेशः ।

शुभं भूयात् ।

